
నాంది 


ప్రపంచ వ్యాప్తంగా ఉన్న తెలుగు వారిని ఒక్క వేదిక పైకి తీసుకు వచ్చేందుకు, 
తెలుగు ప్రభలను దశదిశలా వ్యాపింపజేసేందుకు రాష్ట్ర ప్రభుత్వం 2012 డిసెంబర్‌ 
27 నుండి 29 వరకు ఏడుకొండలవాడి ఆవాసమైన తిరుపతి పుణ్య క్షేత్రంలో అత్యున్నత 
స్థాయిలో తెలుగు మహాసభలను ఏర్పాటు చేసింది. రాష్ట్రంలోనూ, దేశంలోనూ, ఇతర 
దేశాల్లోనూ ఉన్న తెలుగు వారందరూ పరస్పరం భావ వినిమయం చేసుకోవడానికీ, 
తెలుగువారు తమ గత చరిత్రను సంస్మరించుకుంటూ, ఉత్కృష్టమైన భవిష్యత్తును 
నిర్మించుకోవడానికో ఈ మహా సభలు ఎంతగానో దోహదం చేస్తాయని మేము 
విశ్వసిస్తున్నాం. 

తొలి ప్రపంచ తెలుగు మహాసభలు జరిగి ౩7 సంవత్సరాలు గడిచాయి. అయితే 
ఇంతవరకూ ఏ రాష్ట ప్రభుత్వం ప్రపంచ మహాసభలను నిర్వహించడానికి చొరవ 
చూపలేదు. మా ప్రభుత్వం అధికారంలోకి వచ్చిన నాటి నుంచీ ప్రజాజీవితాన్ని ఎలా 
మెరుగుపరచాలీ, తెలుగు వారి వైభవాన్ని ఎలా పరిరక్షించాలీ అనే దృష్టితో పనులు 
చేపడుతోంది. తెలుగువారి నిర్వహణ సామర్ధాన్ని ఇటీవల జరిగిన జీవ వైవిధ్య సదస్సులో 
కూడ ప్రభుత్వం నిరూపించింది. ఈ నేపథ్యంలోనే ప్రపంచ తెలుగు మహాసభలను 
నిర్వహించడానికి సమాయత్తమైంది. 


ఇటీవల కాలంలో ప్రపంచ వ్యాప్తంగా ఎన్నో రాజకీయ, సామాజిక, సాంస్కృతిక 
పరిణామాలు సంభవించాయి. వీటి నేపథ్యంలో బహుభాషా దేశమైన మన భారత 
దేశంలో తెలుగు భాష, సాహిత్యం, చరిత్ర, సంస్కృతి, కళలు మొదలైన విషయాల్లో 
జరిగిన కృషి గురించి, జరగవలసిన కృషి గురించి మనం చర్చించవలసింది ఎంతో 
ఉంది. ప్రపంచీకరణ నేపథ్యంలో మన తెలుగు భాష ఉనికిని కోల్పోకుండా 
పరిరక్షించేందుకు, తెలుగు బెన్నత్యాన్ని నలుదిశలా చాటేందుకు రాష్ట్ర ప్రభుత్వం కృత 
నిశ్చయంతో ఉంది. నిత్యం ప్రజల హితం కోరి, ప్రజల అభీష్టాలను నెరవేర్చేందుకు, 
తెలుగు జాతి దేశ విదేశాల్లో తలెత్తుకు తిరిగేలా చేసేందుకు అవిరళ కృషి చేస్తున్న మా 
ప్రభుత్వం, తెలుగు తేజం కాంతులు వెదజల్లేలా ఈ మహోజ్వలమైన సభల నిర్వహణకు 
పూనుకొంది. ఈ సభలలో సదస్సులు, తెలుగు వారి కళా ప్రదర్శనలు, చేతివృత్తుల 
ప్రదర్శనలు, లలితా కళా వైభవాన్ని చాటే కార్యక్రమాలు, రాష్ట్రేతర, విదేశాంధ్రుల 
సమావేశాలు, మొదలైన ఎన్నో అంశాలతో పాటు పుస్తక ప్రచురణ కూడ పెద్ద ఎత్తున 
చేపడుతున్నాం. అందులో భాగంగానే ఈ లఘు[గ్రంథాల ప్రచురణ జరుగుతుంది. 


ఎంతో ప్రతిష్టాత్మకంగా నిర్వహిస్తున్న ఈ మహాసభల సందర్భంగా ప్రచురించే 
లఘు [గ్రంథాలు పాఠకుల ఆదరణ పొందగలవని ఆశిస్తున్నాం. 


మం 
౩పలు "రిక్నీ 

ప్రస్తావన 


తెలుగువారు తెలుగు నేలపై ౩7 ఏళ్ళ విరామం తర్వాత చేసుకుంటున్న పండుగ 
ప్రపంచ తెలుగు మహాసభలు. మన సంస్కృతిని నలుదిశలా వ్యాపింప జేస్తున్న తెలుగు 
వారందరూ ఒక్కచోట చేరి, తెలుగు దనాన్ని పంచు కునేందుకు, తెలుగు పరిమళాలు 
వెదజల్లేందుకు ఉద్దేశించిన సన్నివేశం ప్రపంచ తెలుగు మహాసభలు. తెలుగు వారి 
సంస్కృతి బహుముఖీనమైంది. అందులో భాష సాహిత్యం, చరిత్ర, లలితకళలు, 
జానపద, గిరిజన విజ్ఞానం వంటి ఎన్నో అంశాలున్నాయి. వీటన్నిటి గురించి 
విశ్లేషించుకుని, వాటిని పరిరక్షించడం, పోషించడం, పరివ్యాప్తి చేయడం ప్రభుత్వం 
తన విద్యుక్త ధర్మంగా భావిస్తున్నది. 

ఈ బృహత్తరమైన బాధ్యతని నెరవేర్చే సంకల్పంలో భాగంగానే “ప్రపంచ తెలుగు 
మహాసభల” నిర్వహణకు ఫ్రభుత్వం నడుము కట్టింది. అతి తక్కువ వ్యవధిలో అత్యంత 
సమున్నత స్థాయిలో తలపెట్టిన ఈ మహాసభలకు దేశ విదేశాల నుంచి తెలుగువారు 
స్వాగతం పలుకుతున్నారు. అత్యధిక సంఖ్యలో ఈ సభల్లో పాల్గొంటున్నారు. 


తెలుగు వారందరూ ఒక్కచోట సమకూడి, తమ గురించి చర్చించుకుని, 
భవిష్యత్తుకు బాటలు వేసుకునే క్రమంలో మన గురించి మనం మరోసారి 
తెలుసుకునేందుకు, వివిధ రంగాల్లో మనం సాధించిన దాన్ని పునశ్చరణ చేసేందుకు 
ఈ సభల సందర్భంగా సదస్సులు, లఘుగ్రంథాల ప్రచురణ, ప్రత్యేక సంచికల ముద్రణ, 


వివిధ అంశాల్లో ప్రదర్శనలు, సాంస్కృతిక కార్యక్రమాలు ఏర్పాటు చేయడం 
జరుగుతున్నది. 


తెలుగువారిది ఘనమైన చరిత్ర, అత్యున్నత సంస్కృతి. అయితే కాలంతో పాటు 
అభివృద్ధి పథంలో నడుస్తున్న తెలుగువారు ఎప్పటి కప్పుడు తమ సంస్కృతిలోకి కొత్త 
నీరును ఆహ్వానించడం సహజం. ఈ “పాతకొత్తల మేలు కలయికే” ఒక జాతిని 
నిత్యచెైతన్యంతో నింపుతుంది. ఈ విధంగా కొత్త దనాన్ని ఆహ్వానిస్తూనే, మన గతవైభవాన్ని 
విస్మరించకుండా కాపాడుకోవలసిన బాధ్యత మన మీద ఉంది. ఇవన్నీ ఈ ప్రపంచ 
తెలుగు మహాసభల్లో చర్చకు రానున్నాయి. అందరం కలిసి, తెలుగుదనాన్ని 
పరిరక్షంచుకునే ప్రయత్నం చేయవలసిన తరుణం ఆసన్నమైంది. 


వీటన్నిటినీ దృష్టిలో ఉంచుకుని తెలుగువారి భాష, సాహిత్యం, సంస్కృతి, 
పౌరజీవనం తదితర అంశాలపై లఘుగ్రంథాలను నిష్టాతుల చేత రచింపజేసి ప్రచురించే 
గురుతర బాధ్యతను పొట్టి భ్రీరాములు తెలుగు విశ్వ విద్యాలయం, తెలుగు అకాడమీ, 
రాష్ట్ర సాంస్కృతిక శాఖ నిర్వర్తిస్తున్నాయి. తెలుగు ప్రజలు కలకాలం ఉపయోగించుకునే 
విధంగా ఈ పుస్తక ప్రచురణ జరుగుతోంది. వీటిని పాఠకులు, తెలుగు భాషాభిమానులు, 
పండితులు ఆదరిస్తారని విశ్వ సిస్తున్నాను. 


ర నతయకల్‌. 


(వట్టి వసంతకుమార్‌) 


గ్త్‌ కా. పొట్టి శ్రీరాములు తెలుగు విశ్వవిద్యాలయం 





శ్రీ. ౮111 51004మ04101[0 9106౮06 ౫191511 
ఆచార్య ఎల్లూరి శివారెడ్డి లలిత కళాక్షేత్రం, 
ఉపాధ్యక్షులు పబ్లిక్‌ గార్డెన్స్‌, 
నివేదన 'హైదరాబాద్‌-500 004. 


ఇన్నేళ్ళ తరువాత ప్రపంచ తెలుగు మహాసభలు జరగడం తెలుగు భాషా 
సాహిత్యాభిమానులకు, సంస్కృత ప్రియులకు, వివిధ రంగాలలో నిష్ణాతులైన మేధావులకు 
ఆనంద ప్రదమైన అంశం. 1975లో జరిగిన ప్రపంచ తెలుగు మహాసభల ఉత్తేజం 
తోనే 1985లో పొట్టి శ్రీరాములు తెలుగు విశ్వ విద్యాలయం ఆవిర్భవించింది. తెలుగు 
విశ్వ విద్యాలయం ఈ రాష్ట్రంలోను, భారత దేశంలోను, విదేశాలలోను ఎన్నో సభలు, 
సమావేశాలు నిర్వహించింది. భాషా సాహిత్య సంస్కృతుల్ని దృష్టిలో ఉంచుకొని అనేక 
(గ్రంథాలను వెలువరించింది. తెలుగు విశ్వ విద్యాలయం అప్పటి సాహిత్య అకాడమీ 
నిర్వహించిన పాత్రను చాలా వరకు బాధ్యతాయుతంగా నిర్వహిస్తున్నది. విస్తరణ సేవా 
విభాగాన్ని అకాడమీల విభాగంగా మార్చి దానికి సంబంధించిన కార్యక్రమాలను 
చేపడుతున్నది. నిధుల కొరత వల్ల కొన్ని కార్యక్రమాలను అనుకున్న స్థాయిలో 
చేయలేకపోతున్నాం. 


ఈ నాలుగవ ప్రపంచ మహాసభల సందర్భంగా తెలుగు విశ్వ విద్యాలయం తన 
వంతు బాధ్యతను స్వీకరించింది. భారత దేశంలో పదిచోట్ల సన్నాహక సభలు ఇప్పటికే 
అధిక భాగం నిర్వహించింది. 1975లో మహాసభల సందర్భంగా ప్రచురించిన 30 
లఘు (గ్రంథాల్ని పునర్శుద్రిస్తున్నది. మరొక 50 గ్రంథాలను ప్రత్యేకమైన అంశాలమీద 
రాయించి ఈ మహాసభల సందర్భంగా విడుదల చేస్తున్నది. ఆయా రంగాలలో నిష్టాత్నులైన 
వారిచేత ప్రామాణిక గ్రంథాలను రాయించాలన్నది మా విశ్వ విద్యాలయం ఆశయం. 
నిజంగా ఇంత స్వల్ప సమయంలో గ్రంథ రచన చేసి సహకరించిన రచయితలకు మా 
ధన్యవాదాలు. ఈ గ్రంథాల ప్రచురణకు ఆర్థిక సహకారం అందించిన ప్రభుత్వానికి 
ప్రత్యేకంగా ముఖ్యమంత్రి గౌరవనీయులు మాన్యశ్రీ నల్లారి కిరణ్‌కుమార్‌ రెడ్డి గారికి, 
సాంస్కృతిక శాఖామాత్యులు, మాన్యశ్రీ వట్టి వసంతకుమార్‌ గారికి, సంబంధిత 
ప్రభుత్వాధికారులకు మా విశ్వవిద్యాలయం పక్షాన కృతజ్ఞతలు తెలియజేస్తున్నాను. ఈ 
పరంపరలో “ఆశుకవిత్వం - అవధానాలు” అనే అంశం మీద చిరుపొత్తాన్ని సకాలంలో 
వ్రాసి యిచ్చిన డా॥ రాపాక ఏకాంబరాచార్యులు గారికి ధన్యవాదాలు. గ్రంథముద్రణ 
కార్యక్రమంలో చేదోడు వాదోడుగా ఉన్న విశ్వవిద్యాలయ రిజిస్టర్‌ ఆచార్య కె. ఆశీర్వాదం 
గారికి, ఆచార్య సి. మృణాళినిగారికి మరియు ఆచార్య ర మునిరత్నం నాయకుడు గారికి 
అభినందనలు. 

1. ఆశు కవిత్వం - అవధానాలు 


1. చతుర్విధ కవితలు 

చతుర్విధ కవితలలో ఆశుకవిత ఒకటి. చతుర్విధ కవితలు -“ఆశు-బంధ- 
గర్భ - చిత్ర కవితలని శ్రీ జూలూరి అప్పయ్యశాస్త్రిగారు పేర్కొన్నారు. మహాకవి 
నన్నయ కాలమున “మృదు మధుర చిత్ర విస్తర నవరస భావ భాసుర కవితారచనా 
విశారదులైన మహాకవులు” న్నారని నన్నయ మహాభారతము ఆది పర్వము 
(1-8)లో చెప్పియున్నాడు. “మృదుమధుర చిత్ర విస్తర కవితావిలాస వాగీశ్వరులగు 
కవీశ్వరులు”న్నట్లు శ్రీనాథుడు (శృంగార నైషధము- 1-11) తెలిపియున్నాడు. 
షోడశ కుమార చరిత్రయందు వెన్నెలకంటి అన్నయ్య తన కాలమున “అష్టభాషల 
మధురాశు విస్తర చిత్ర కవితలు చెప్పువారు” కలరని నుదివి యున్నాడు. స్వారోచిష 
మనుసంభవ గద్యయందు అల్లసాని పెద్దన “చతుర్విధ కవితామతల్లికాల్లసాని 
పెద్దనామాత్యుడు అశువున నందె వేసిన చేయి"యని వాక్రుచ్చినాడు. ఘటికాచల 
మాహాత్యమునందు (1-17) “చతుర్విధ ప్రథిత ధారాశుద్ధి బాపించి 
సంకుద భిద్యద్దిరిరాజ సోదరత యొచ్చన్‌ మించు పుంభావ శారదొయని, 
పాండురంగ మాహాత్యమునందు” నలు దెజంగుల నెన్నగల కావ్యధారల ఘనుడ 
వాశువునందు గరము మేటి” యని తెనాలి రామకృష్ణకవి అనిపించుకొన్నాడు. 
నంద్యాల కృష్ణవిభుని ఆన్థానమున “ఆశ - మధుర-చిత్ర-విస్తార కవులున్నారని 
పింగళి సూరన (కళా పూర్చోదయము-1-11) తెలిపి యున్నాడు. వసుచరిత్ర 
గద్యలో రామరాజ భూషణుడు (భట్టుమూర్తి తాను చతుర్విధ కవితా నిర్వాహకుడ 
నని వాకొనినాదు. శేషము వేంకటపతి తాను చిత్ర-విస్తర -మధుర-ఆశుకవితలు 
రచియింప గల నేర్చు కలవాదనని చెప్పియున్నాడు. గణపవరపు వేంకటకవి 
కాలమున “అమితాశువు- మధురము- చిత్రము-విస్తరము అను చతుర్విధ 
కవితలు రచింపగల కవులు వన్నెకైక్క్మారని (ప్రబంధరాజ వేంకటేశ్వర విజయ 
విలాసము1-43) వక్కాణించినాడు. తంజావూరు రాజ్యమును పాలించిన 

రఘునాథరాయలు తెలుగులో రామాయణ కావ్యమును రచించగా రాయల ఆస్థాన 
విద్వత్మవయిత్రి)ి మధురవాణి దానిని శ్రీరామాయణ సారము అను పేరున 
సంస్కృత కావ్యముగా రచించినది. అందు ఆమె “చాతుర్యమేతి కవితాసు 
చతుర్విధాసు” అని చెప్పికొన్నది. విజయ రాఘవ నాయకుడు పూతనాపహరణ 
నాటకమునందు “చతుర్విధ కవితా నిర్వాహక సార్వభౌముడనిని తెలిపియున్నాడు. 
ఉత్తర రామాయణమునందు కంకంటి పాపరాజు “చతుర్విధాన పద్య కవిత్వ 
విద్యావధానాధునాతన భోజరాజుూనని తెలిపియున్నాడు. ప్రసిద్ధ లక్షణ గ్రంథము 
లక్షణ దీపికలో వార్తాక రాఘవయ్య చతుర్విధ కవితలు “ఆశు, మధుర, చిత్ర, 
విస్తార కవిత్వంబులనివి విలసిల్లోనని యన్నాడు. 
2. ఆశు కవిత్వం : అందలి అంశాలు 

ఆశు కవిత్వమంటే “ఏకపాద -త్రిపాద-కఠినప్రాస-విషమ సమస్యా 
పూర్తులు-వ్యస్తాక్షరీ సంఘటిత పద్యంబులును-ఇష్ట్రార్ధ దేవతావర ప్రతిపాది 
నిషేధాక్షర రచనా చమత్కతియు, అష్టావధానంబులు, ఘటికా శతగ్రంథ 
కల్పనయు-ఆకాశ పురాణంబులని తత్కాలోచితాతి త్వరితగతిని రచియింప 
బడునది” ఆశుకవిత్వమని లక్షణ దీపికలో నిర్వచింపబడినది. 

ఆశు కవిత్వమనగా కవి అప్పటికప్పుడు త్వరితగతిని పృచ్చకు డదిగిన 
విషయమును లేదా అంశమును దృష్టియందుంచుకుని ఛందో బద్ధముగా కవిత్వము 
చెప్పుటయని అనవచ్చును. పైన పేర్కొనబడిన తొమ్మిది విధానములలో ఆశు 
కవిత్వం చెప్పగలవాడై ఆశుకవి ఉండవలెను. 

ఆశుకవితలో ముఖ్యముగా ఏకపాద, త్రిపాదముల చిత్ర కవితలు ఘటికా 
శత(గ్రంథ కల్పనము, ఆకాశపురాణము, సమస్యాపూరణములు, వ్యస్తాక్షరి, 
నిషేధాక్షరి మొదలైనవి కలవు. 

ఘటిక లేదా గడియ అనగా 24 నిమిషములు. ఈ సమయంలో 100 
పద్యములు చెప్పుట ఘటికా శతగ్రంథ కల్చ్పనము అందురు. దీనినే “సమయలేఖిని 
విద్యా ప్రదర్శన” అని కూడా అందురు. అనగా నియమిత కాలములో ఇన్ని 
పద్యములు చెప్పుట అని అనవచ్చును. 

8. ప్రాచీనాంధ్రాశుకవులు 
ఇరవయ్యవ శతాబ్దానికి పూర్వము. ఆశువుగా పద్యాలు చెప్పిన కవులలో 
ముఖ్యంగా (్రీనాథుడు, అల్లసాని పెద్దన-భట్టుమూర్తి (రామరాజభూషణుడు) 
తెనాలి రామకృష్ణుడు -మధురవాణి-రత్నాకరం అప్పప్పకవి పెదతాత- తంజావూరు 
రఘునాథ నాయకుడు-మోచర్ల వెంకన-అడిదము సూరకవి మొదలైన వారు 
కొందరు కనిపించుచున్నారు. శాపానుగ్రహ సమర్భుడైన వేములవాడ భీమకవి 
చెప్పిన చాటువులు ఆశుకవితల క్రిందకు వస్తాయి. 
అడిదము సూరకవి: “గడియకు నూజు పద్యములు గంటము లేక 
రచింతునని నుడివినాడు. 
1. ీనాథుడు: ప్రాచీనాశు కవులలో కవి సార్వభౌముడు శ్రీనాథుడు చాటు 
పద్యములు చెప్పడంలో గొప్పఖ్యాతి నార్జించాడు. సర్వజ్ఞ సింగభూపాలుని దర్శించు 
సందర్భములో వాని కొలువు కూటంలో నున్న శారద విగ్రహాన్ని చూచి ఈ 
దిగువ పద్యం చెప్పాడు. 
శ్లో _దీనారటంకాల దీర్ధ్థమాదించితి 
దక్షిణాధీశు ముత్యాలశాల 
పలుకుతోడై తాంధ్ర భాషా మహాకావ్య 
నైషధ [గ్రంథ సందర్భమునను 
పగుల గొట్టించి తుద్భట వివాద ప్రౌఢి 
గౌడ డిందిమభట్టు కంచుధక్క 
చంద్రభూష క్రియాశక్తి రాయల యొద్ద 
పాదుకొల్పితి సార్వభౌమ బిరుదు 
ఎటుల మెప్పించిదో నన్ను నింకమీద 
రావు సింగమహీపాలు ధీవిశాలు 
నిండుకొలువున నెలకొనియుండి నీవు 
సరస సద్గుణ నికురంబ శారదాంబ. 


(చాటు పద్యమణిమంజరి - ప్రథమ భాగం - పుట. 116) 

2. అల్లసాని పెద్దన: ఆశుకవులలో గొప్ప ఖ్యాతినందిన మహాకవి ఆంధ్ర కవితా 
పితామహుడు అల్లసాని పెద్దన. వాని చాటువులలో ప్రఖ్యాతమైన పద్యము: 
చం॥ “నిరుపహతి స్థలంబు రమణీప్రియదూతిక తెచ్చియిచ్చు క 


ప్పురవిడె మాతృ్మకింపయినభోజనముయ్యెలమంచ మొప్పుత 

ప్పరయు రసజ్ఞులూహ తెలియంగల లేఖక పాఠకోత్తముల్‌ 

దొరకిన గాక యూరక కృతుల్‌ రచియింపు మనంగ శక్యమే”. 
ఒకప్పుడు శ్రీకృష్ణదేవరాయలు పైడి పళ్ళెరమున గండపెందేరము నుంచి 


సభకు తీసికొని వచ్చి కవులను దీనిని పరిగ్రహింపుమని కోరగా ఒక్కరును 
మాట్లాడకపోవగా రాయలీ విధముగా పలికెను. 


“ముద్దుగ గండ పెందియరమున్‌ గొనుడంచు బహూకరింపగా 

నొద్దిక నా కొసంగుమని యొక్కరుం గోరగలేదు - లేరొకో 

అని రాయలు పలుకుచుండగా పెద్దన లేచి 

పెద్దన బోలు పండితులు పృథ్విని లేరని నీవెటుంగవే? 

పెద్దన కీందలంచినను పేరిమి నాకిడు కృష్ణరాణువా” 

- అని ఆశువుగా పలికినప్పుడు రాయలు పెద్దన డాకాలికి గండ 


పెండేరమును తొడిగినాడు. పిమ్మట పెద్దన ఆశువులో సంస్కృతాంధ్ర 
కవిత్వములను గూర్చి యీ విధముగా పలికినాడు. 


ఉ!।। 


పూంత మెజుంగులుం బసరు పూంపబెడంగులు జూపునట్టి వా 
కైతలు? జగ్గునిగ్గు నెనగావలెం గమ్మన గమ్మనన్వలెన్‌ 
రాతిరియున్‌ బవల్‌ మజపురాని హొయల్‌ చెవియార జంపుని 
ద్దాతరి తీపులో యనగ దారసిలన్వలె లోందలంచినన్‌ 

బాంతిక పైకొనన్వలెను బైదలి కుత్తుకలోని పల్లకీ 
కూతలనన్వలెన్‌ సొగసు కోర్కులు రావలె నాలకించినన్‌ 
చేతికొలంది కౌగిటను జేర్చిన కన్నియ చిన్ని పొన్ని మేల్‌ 
మూతల చన్నుదోయివలె ముచ్చటగావలె పట్టి చూచినన్‌ 

డా తొదనున్న మిన్నుల మిటారపు ముద్దుల గుమ్మ కమ్మనౌ 
వాతెణఖ దొండపండువలె వాచవిగావలె పంట నూదినన్‌ 
గాతల తమ్మిచూలి దొర కైవసపుం జవరాలి సిబ్బెపున్‌ 
మేతెలి యబ్బురంపు జిగి నిబ్బర పుబ్బగు గబ్బిగుబ్బ పొం 
బూతల నూనెకాయ సరిపోడిమి కిన్నెరమెట్టు బంతి సం 
గాతపు సన్నతంతి బయకారపు కన్నడ గౌళ పంతకా 
సాతత తానతానల పసన్‌ దివుటారెదు గోటమీటు బల్‌ 
మైతలనుంబలెన్‌ హరువు మొల్లము గావలె నచ్చతెల్లులీ 


పలాలు సంస్కృతంబు పచరించెడు పట్టున భారతీ వధూ 

టీతపనీయ గర్భ నికటీభవ దానన్న పర్వసాహితీ 

భౌతిక నాటక ప్రకర భారత భారత సమ్మత ప్రభా 

పాత సుధాప్రపూర బహుభంగ ఘుమం ఘుమఘుంఘుమార్భటీ 

జాతక తాళయుగ్మలయ సంగతి చుంచు విపంచికా మృదం 

గాతత తేహి తత్తహి తహాధిత ధంధణు ధాణు దింధిమి 

వ్రాత నయానుకూల పదవార కుహూద్వహపహారి కింకిణీ 

నూతన ఘల్దలా చరణ నూపుర రూళ ర్సుళలీ మరంద సం 

ఘాత వియద్ధునీ చకచక ద్వికచోత్పల సారసంగ్రహా 

యాత కుమార గంధవహ హారి సుగంధవిలాస యుక్తమై 

చేతము చల్లంజేయవలె జిల్లన జల్లవలెన్‌ మనోహర 

ద్యోతక గోస్తనీ ఫల మధు ద్రవ గోఘృత పాయస ప్రసా 

రాతి రస ప్రసార రుచిర ప్రసరంబుగ సారె సారెకున్‌” 

(చాటు పద్యమణి మంజరి) 

3. భట్టుమూర్తి : పెద్దన కవీంద్రుని ఉత్పలమాలికను ఒరవడిగా పెట్టుకొని 
కొంతమంది కవులు మాలికలనల్లిరి. అట్టి వారిలో భట్టుమూర్తి యొకడు. ఆయన 
మాలిక యిట్లు సాగినది. 

లొట్టయిదేటిమాట పెను లోభులతో మొగమాటమేల తా 
గుట్టకయున్న వృశ్చికముంగుమ్మరి పుర్వని యందురేకదా! 
పట్టపురాజు పట్టి సరిపల్లె సరాసరి యీయకున్న నే 

దిట్టక మాన నామతము తీవ మహో[గ్రభయంకరంబుగా 
దిట్టితినా మహాగ్రహమతిన్‌ మకర [గ్రహ జర్జరీభటా 
పట్టన దట్టఫాలఫణి భర్భబహూకృత పర్జటస్ఫుటా 

ఘట్టపు దట్టణాల కవి ఘట్ట నిరర్గళ రాజభృత్యకీ 
చట్టచటార్భటీ నయన జర్జర కీలలు రాలగావలెన్‌ 
చుట్టణికంబునంబొగడ జూచితినా రజతాద్యధిత్యకా 
పట్టణ మధ్యరంగ గత భవ్యవధూ వదనానుషంగ సం 
హట్ట శిరస్థృగాంగ రురహల్లకజాల సుధా తరంగముల్‌ 
చుట్టుకొనన్వలెన్‌ భువన చోద్యముగా సదయంబుగా మథీిన్‌ 
దిట్టితినా సభాభవనధీంకృత భీమ నృసింహ రార్ధజా 
తాట్ట మహాట్టహాస చతురాస్య సముధ్చృకుటీ తటీ నటీ 
కోట్టణ రోషజాల హృతకుంఠిత కంఠ గభీరనాద సం 
ఘట్ట విజ్బంభమాణగతి గావలె వన పద్యమిచ్చిచే 
పట్టితినా మణీ కనక భాజన భూషణ భాసురాంబరా 

రట్ట తురంగ గంధగజరాజదమూల్య ఘనాతపత్ర భూ 
పట్టణ భర్మ హర్య భట పంక్తి చిరాయుర నామయంబిునై 
గట్టిగ తోడుతో వెలయగావలె నెక్కువ ఠీవి జూడుడీ 
యట్టిటు మందె మేలముల నందజణనుంబలెం జుల్మంజూచియే 
పట్టుననైన గేరడము పల్కక్షుడీ పయిపెచ్చు నందులన్‌ 
గొట్టుదు దుష్మవి ద్విరద కోటుల పంచముఖోద్భటాకృతిన్‌ 
బెట్టుదు దండముల్‌ సుకవి బృందముకే నతిభక్తి సారెకున్‌ 
గట్టితి ముల్లె లేబదియు గాగల నూటపదాజు లెయ్యెడన్‌ 
రట్టడి భట్టుమూర్తి కవిరాయని మార్గమెజుంగ జెప్పితిన్‌ 

ముందు నిప్పుడు నికమీద మోదమలర 
పద్యదండంబు చేబూని పార్థివులను 
చంపుచున్నాడు చంపును చంపగలడు 
పరుష వాక్యత సమవర్తి భట్టుమూర్తి” 
4. ఆధునికాంధ్రాశుకవులు 
(తిరుపతి వేంకటకవులు 
తిరుపతి వేంకట కవులు అవధానములు గావించుటయందు, ఆశు 
కవిత్వమల్లుటయందు గొప్పఖ్యాతి నార్జించారు. వారు నానారాజ సందర్శనము 
గావించిన సమయాలలో పలు స్థలములలో ఆశువుగా మాలికలల్లారు. అట్టి 
మాలికలలో వేంకటగిరి సంస్థానములో అవధాన కవితా విషయకమైన ఆశువు 
ప్రసిద్ధమైనది. అది ఈ విధంగా సాగినది. 
ఉ।॥। వీనుల విందు సేయంగల విద్య కవిత్వము; దానికెంతయున్‌ 
మానసమన్య కార్యముల మగ్నముగాక చెలంగంగావలెన్‌; 
మానస మన్యకార్యముల మగ్నముగాక చెలంగు కాల మం 
దైనను, బంధచిత్రకవితాదులు సెప్ప నతిప్రయాసమౌ; 
గాన సువృత్త వర్ణనలుగా రచియింపుందటంచుంగోరుండో 
మానవులార! మీరు మతిమంతులు, దీని నెలటుంగ కుందురే? 
వాననె కోరు హాలికుందు పైరు ఫలింపంగ, నంతె కాని యెం 
తో నినదమ్ముతోం బిడుగులుప్పతిలంబడంగోరునే? మతి 
స్థానము గాసిపెట్టు నవధానమునందెటులా చతుర్విధా 
నూన కవిత్వముల్‌ సలుప నూకొనుటౌ? నని శంకనొంద”౩ 
ట్లైనను బంధచిత్రకవితాదులు “సెప్పు” మటండు రక్కటా! 
సూనము తన్మరందరసచోర మధువ్రత పాదఘాతమున్‌ 
మానుగసైంచునంచనెడి మాటలు విందుము కాని యెచ్చటన్‌ 
గానము దుష్ట పక్షి పదఘాతము సైంచు నటన్నమాట; లు 

త్తానశయాను ఉొమ్మున నధర్మముగా బరు వెత్తినట్లు” బం 

ధానం గవిత్వమల్లు మవధానమునందన మర్యకోటి నె 

వ్వానికి శక్యమౌను? కలవాణికి వాణికింగాక పెద్ద” లౌ 

నౌ” నన సర్వపండితు “లహొయనంగోరుండు, తప్పుత్రోవలన్‌ 

మానసవీధిం గైకొనుట మంచిదిగాదు యథార్ధపుం గతిం 

బూనిన మీకు మాకు మన భూపునికిన్‌ యశమప్రమేయమౌ॥ 

(నానారాజ సందర్శనము. పూర్వార్ధము - 8,9 పేజీలు) 

(1) కాశీకృష్ణాచార్యులు 

శతావధాని మధ్వళ్రీ కాళీ కృష్ణాచార్యులుగారు సుప్రసిద్ధ అవధాని. వారి 
బందరు శతావధానము గొప్ప పేరు పొందింది. వారు గావించిన వినుకొండ 
అష్టావధానములో మేలి తెలుగు కైత గురించి చక్కని చంపక మాలిక యీ 
విధంగా ఆశువుగా చెప్పారు. 

“పొలుపుల నొల్కులే ముగుద మొల్క చనుంగవం బోలెం గుల్కుబె 

ళ్కులు గల మేలికైతము దెలుంగునం బల్మెడు కల్కి చిల్క ప 

ల్కుల వలె వీనుదోయికిం దగుల్కొనంగా వలెం జూలుగోలము 

ద్దుల నును చెక్కుటద్దములతోరపు లొద్దుగ పూంతరంగుని 

గ్గుల పసరెమ్మెవాల్లనుల కోపునం దారసినన్వలె, న్మదిన్‌ 

దలంచినం దుంటవింటి సరదారుని సేంతల సోలియాడు ని 

మ్ముల చెలికావి మోవివలె ముచ్చటగావలెం బంటనంటినన్‌ 

వలపుల నీను కప్రపుటనంటుల బోదెల చాటు చాటునన్‌ 

దొలిపొాలయల్క్మ మోము పయిందోపంగం జూపులవాడి తూపులం 

జిలికెడు కుల్కులాడి జిగింజిల్కు హెయల్వెలి జారు పైటలో 

పల వలంజిక్కు జక్కవకవన్మురుడించెడు దబ్బగుబ్బ యు 

బ్బుల వెలయింపంగా వలయుంబొమ్ము! తెలుంగునం గైతలిమ్ముగన్‌ 

విలసదమర్త్య వాజ్మయ కవిత్వమునాన్‌, భుజగేంద్ర భూషణో 

జ్వల మణిరుగ్గటా పటల సంవిలుఠద్దివిషత్తరంగిణీ 

చలదురు వీచికా నికర శబ్ద ధణంధణార్భటీ 

కలన నొసంగంగావలె నొకానొాక యప్పుడు, పద్మ సంభవ 

ప్రళయ మహార్జవోత్పతదభంగురభంగ మృదంగ నాదసం 

కలిత కృతాన్తరాట్బరణ ఘాత దళద్దహిణాండ నిస్సరత్‌ 

పెళపెళ సాధ్వస ధ్వనుల బింకము నొక్కయెడ, న్ముహుర్ముహు 

ర్లలదరవింద బృందమకరంద నిరంకుశ పానమత్త తుం 

దిలిత మిళింద రుంకృతిగతి న్మణి యొక్కెడ, నింకనొక్కెడన్‌ 

లలిత సరస్వతీ చరణ లాస్య చలన్నవ శింజినీ రుళం 

రుళుల పసందు. జూపవలె ర్వుల్లున రాలెడు పూలతేనె వా 

నల నలరారు మాధురిం గనన్నరు పన్వలెం గొన్ని వేళలన్‌....” 

(1) వేంటకరామకృష్ణకవులు 

వేంకట రామకృష్ణకవులు తూర్పుగోదావరి జిల్లాలోని పిఠాపురం 
సంస్థానంలోని ఆస్థాన కవులుగా 1909వ సంవత్సరం నుండి చాలా సంవత్సరాలు 
విలసిల్లారు. వారు నాలుగు గంటలలో శతావధానం చేసినప్పుడు పిఠాపురం 
మహారాజా, సూర్యారావు మహీపతి వారిని 1909 మార్చి నెలలో అత్యద్భుత 
శతావదానులుగా పేర్మొని ఆస్థానకవులుగా నియమించుకున్నారు. 
ది:14.3. 1909వ తేదీన వేంకట రామకృష్ణకవులు “శతవిధానం” పేరున గంటలో 
వంద పద్యాలు 'ప్రహ్షాదచరిత్ర”పై ఆశువుగా చెప్పారు. తరువాత వారు పిఠాపురం 
కోటలో 'శతప్రాసం' అన్న పేరుతో నూరు పాదాలు కలిగిన ఒక మాలిక చెప్పారు. 
“సిరి మనరావు సూర్యనృపశేఖరు నింట వసించు గాత సుస్థిరముగ.... అని 
ప్రారంభించి నూరుపాదాల మాలిక ఆశువుగా చెప్పారు. ఒకే పర్యాయము ఇంత 
పెద్దమాలిక ఆశువుగా చెప్పడం కవులు అద్భుతంగా భావించారు. పిఠాపురం 
సంస్థాన కవులుగా విలసిల్లడం వలన వారి ఘనత సంస్టానానికే పరిమిత 


మయ్యింది. 

(7) కొప్పరపు సోదర కవులు 
ఆంధ్రదేశంలో ఆశు కవిత్వానికి పెట్టింది పేరు కొప్పరపు సోదర కవుల 
ఆశుకవిత్వం. వారు గంటకు నాలుగు వందలకు పైగా పద్యాలు అత్యాశువుగా 
చెప్పేవారు. ఎంతమంది లేకరులున్నా వారి ఆశు కవిత్వ పద్యాలు వ్రాయలేక 
పోయారు. మద్రాసులో వారి ఆశుకవితా ప్రదర్శన తిలకించిన సుప్రసిద్ధ తెలుగు 
వాజ్మయ పరిశోధకులు శ్రీ వేటూరి ప్రభాకరశాస్త్రిగారు అబ్బురపడి అమితా 
నందంతో కొప్పరపు సోదర కవులను “ఆశుకవితోద్యద్రాజ్య పట్టాభిషిక్తులు” అని 
కీర్తించారు. ఆ సందర్భంలో వేటూరి వారీ పద్యాలలో కొప్పరపు సోదర కవులను 
ప్రశంసించారు. 
శా ఆలోచించుటలేదు కల్పనకుం బద్యారంభ యత్నంబు ము 
న్నే లేదించుక ప్రాసకేని యతికేనిన్‌ గొంకు గన్పట్ట దే 
యాలస్యంబును గల్గంబోదు బళిరా యయ్యారె యివ్వారికిన్‌ 
బాలేయౌంజుమి యాశుధార కవితా ప్రారంభ నిర్వాహమున్‌. 
మ॥ అమితాశ్చర్య శతావధాన రచనాత్యాశు ప్రబంధోక్తి ని 
స్సములౌ తిర్చతి వేంకటేశ్వరులకున్‌ సంతోషముంగూర్చు భ 
వ్య మహాశక్తులు వీరలాశు కవితోద్యద్రాజ్య పట్టాభిషే 
కము నందందగునట్టి దిట్టలని వక్కాణింతు నిక్కమ్ముగన్‌” 
(కొప్పరపు కవుల యశోడిండిమము, పుటలు: 53,54 కొప్పరపు సోదర 
కవుల శతావధానములు - ప్రథమ భాగము ముద్రణ, 1963) 
కొప్పరపు సోదర కవులవలె అత్యాశువుగా పద్యములల్లగల కవులు 
పూర్వముగాని, వారి సమకాలికులలోకాని లేరనుట నిర్వివాదాంశము. 
వారు ఆలవాల లపష్మరులోను, మణికొండ సంన్థానంలోను, నెల్లూరులోను, 
చెన్నపట్టణంలో పలు స్థలాలలోను, కాకినాడలోని పలు చోటులలోను, 
ఆంధ్రదేశంలో పలు స్థలాలలో ఆశుకవితా సభలు నిర్వహించారు. 
(7) శ్రీ పిసుపాటి చిదంబర శాస్త్రి 
ప్రఖ్యాత ఆశుకవులలో మేటి శతావధాని శ్రీ పిసుపాటి చిదంబరశాస్రిగారు. 

వారు ప్రఖ్యాత శతావధాని. వారు పలుస్థలములలో అష్టావధానాలు, శతావ 
ధానాలు చేశారు. అంతేగాక ప్రత్యేకంగా పలుచోటులలో ఆశుకవితా విన్యాసము 
గావించారు. ముఖ్యంగా వారు కాకినాడ, కొవ్వూరు, ఏలూరు, పార్వతీపురం, 
జగ్గయపేట, తిరుపతి, మైలవరము, భువనగిరి, మైసూరు, బెంగుళూరు. 
గజారణ్యక్షేత్రము, తిరుచానూరు, కాశీ మొదలైన స్థలాలలో ఆశుకవితా సభలు 
జరిపారు. వారు ఆంధ్రప్రాంతంలో తెలుగులోను, ఆంధ్రేతర ప్రాంతాలలో 
సంస్కృతంలోను ఆశుకవితలల్లారు. 
కాకినాడలో పిఠాపురం రాజావారి కళాశాలలో శతావధాని శ్రీ చెళ్ళపిళ్ళ 
వెంకటశాస్రిగారి అధ్యక్షతన జరిగిన (2. 6. 1940) ఆంధ్రాభ్యుదయోత్సవాలలో 
సభాసదుల కోరిక మేరకు చిదంబరశాప్రిగారు ఆంధ్రులను గూర్చి ఆశువుగా 
మాలిక నీవిధంగా పలికినారు. 
గీ! ఆంధ్రులన నెట్టివారలో యాదియందు 
దెలియ వలయును గావునందేట పజతు 
నాలకింపుండు నామాట లాదరమున 
నాంధ్ర సభ యిది మీరెల్లరాంధ్ర సుతులు 
ఉ|| ఆంధ్రుల వేషముల్‌ మణియు నాంధ్రుల భాషయు నాంధ్ర గౌరవం 
బాంధ్రుల భోజన క్రమము నాంధ్రుల రాజ్యవిధాన కౌశలం 
బాంధ్రుల శక్తియుక్తులును నాంధ్రుల లక్ష్యము లాంధ్ర వైభవం 
బాంధ్రుల శౌర్యధైర్యములు నాంధ్రుల యాచరణాను పాలనం 
బాంధ్రుల వేదశాస్త్ర విహితాదరబుద్ధులు నాంధ్ర పౌరుషం 
బాంధ్రుల ధర్మకార్యములు నాంధ్రుల శిల్పము లాంధ్ర భాషణం 
బాంధ్రుల గ్రంథసంతతులు నాంధ్రుల వాజ్మయ సార సౌరభం 
బాంధ్రుల దైవభక్తియును నాంధ్రుల పుణ్యకధాను కీర్తనం 
బాంధ్రుల యైకమత్యమును నాంధ్రుల ధాతృత యాంధ్ర విశ్చతం 
బాంధ్రుల కార్యదీక్షయును నాంధ్రకలా విభవాభి రక్షణం 

బాంధ్ర సుధీజనాదరము నాంధ్రుల నీతియు నాంధ్ర ధీబలం 

బాంధ్రుల సుస్వతంత్రతయు నాత్మల కెక్కి చరించు వారలే 

యాంధ్రులు వారికే పొసంగు నాంధ్రత వారిదె యాంధ్ర దేశ మా 

యాంధ్రులె యాంధ్రమాతకును నాత్మజు, లింకందదన్యు లెల్లనీ 

యాంధ్ర మహాస్థలిన్‌ జనన మందిన మాత్రనె యాంధ్రులన్నచో 

నాంధ్రత లేదె? పక్షులకు, నాంధ్రత కీటక కోటి కుండదే? 

యాంధ్రత లేదె? చీమలకు, నాంధ్రత దోమల కూడిపోయెనే? 

యాంధ్రత లేని వస్తువు లటంచును నాంధ్ర ధరిత్రి నుండునే? 

(౪70 శ్రీ గాదేపల్లి వీరరాఘవశాప్త్రి 

శ్రీ గాడేపల్లి వీరరాఘవశాప్రిగారు సుప్రసిద్ధ శతావధాని, ఆశుకవి, వారు 
గద్వాల సంస్థాన కవి. పలు అవధానములు చేశారు. ఆశు కవితలల్లారు. వారి 
జీవితము - అవధాన కవిత్వ విశేషాలను గూర్చి శ్రీ మద్దులపల్లి సుబ్రహ్మణ్యశాప్రి 
గారు “శతావధాని గాదేపల్లి వీరరాఘవశాస్త్రి గారి చమత్కార కవిత్వము” అను 
పేరున ఒక [గ్రంథమును రచించినారు. వీరరాఘవశాప్రిగారి పద్యమాలికలు 
సుప్రసిద్ధములు. వారి మాలికలలో ఈ దిగువదొకటి: 

“శ్రీరమణీయులార! సరసీరుహ నిర్యదమంద మాధురీ 

సారవచస్కులార! విలసత్మమనీయ యశోవిలాసినీ 

హార విహారులార! పరమాదరమేదుర చిత్తులార! యో 

సూరి వరేణ్యులార! పరిశుద్ధవచోరచనా చమత్రియా 

పార రసానుభావ గుణపాక సమంచిత వృత్తి రీతి వి 

స్తార మదీయ దివ్య కవితా వనితాభిరతి ప్రసక్తి సం 

స్మారము లింపు జూపుటకు గానిదె కోరితి రేను బూనితిన్‌ 

ధోరణి విన్నచో, కనక తోయజ కాండ వినిస్సర ద్రసా 

సారమయప్రవాహరుచి సారెకు సారెకు దోచు, నల్లికల్‌ 

గూరుచుచో వసంత నవకోమల పల్లవ వేల్ల దుల్లతా 

గార నిరంతరాయ పరికల్పన నుల్లసమాడు, వ్యంగ్యపున్‌ 

నేరుపు జూపనెంచ రమణీయ మహోజ్వల యౌవన ప్రభా 

చారు విలాస సంభరణ సారసపాణి విలాస వాక్సృమ 

త్కార విశేష వైఖరులు కన్నుల గట్టిన యట్ల తోచు, నో 

రూరగ జేయు మత్కవిత నూకొను భాగ్యము గల్లినంత, శృం 

గార రసానుభావ పరికల్పిత యౌవన ఘార్దమాన పం 

కేరుహ లోచనా ప్రథమ కేళి వినోద బహు ప్రకార వి 

స్తార దృఢోపగూహన నితాంతరతిశ్రమ పారవశ్యమున్‌ 

గూరుపగావలెన్‌ బ్రణయకోప వికార పరీత భామినీ 

ధీర విహార మానసగతి స్ఫుట వర్తన లెల్ల గొల్లగా 

నేరుపగావలెన్‌ బ్రణయకోప వికార పరీత భామినీ 

దీరవిహార మానస గతి స్ఫుట వర్తన లెల్ల గొల్లగా 

నేరుపగా వలెన్‌ రుచిర నిర్మల శారద చంద్ర చంద్రికా 

పూర విపుష్యదంబుధి విభూత తరంగ ఘుమం ఘుమార్భటీ 

ద్యోరవిమండలావృత ముహుర్ముహురాగత మామకీన వా 

గ్ధారను జూడగా వలదె? తామర సాయత లోచనానవ 

స్మేర మరీచికానిచయ శీర్య దనన్య రసోపమాన గం 

భీర కవిత్వ వాగ్విమల వీచికలన్‌ దనివొంద జెల్లదే? 

(గాడేపల్లి కవితా విలాసము) 

(౪1) శ్రీ అవ్వారి సుబ్రహ్మణ్యశాస్త్రి 

ఆశు కవిత్వము చెప్పడంలో తిరుపతి వేంకట కవుల శిష్యులలో ఒకరు 
శతావధాని అవ్వారి సుబ్రహ్మణ్యశాప్రిగారు. వారు పలు స్థలములలో ఆశు కవిత్వ 
ప్రదర్శనలు చేశారు. అందులో గుంటూరు జిల్లాలోని వేమవరాగ్రహారంలో చేసిన 
ఆశుకవితాప్రదర్శన ఖ్యాతి గాంచినది. సభాసదులు శాస్త్రిగారి ఆశుకవిత విని 
మెచ్చుకున్నారు. తిరుపతి వేంకట కవులు శిష్యుల ఆశుకవితను తిలకించి 
ఆనందపడ్డారు. శిష్యుని ఈ విధంగా దీవించారు. 

చం॥ ప్రకటతరాశుధారను సభాసదులెల్లరు మెచ్చుచుండ, నా 

యకమణి సంతసింపగ నయారె రచించిన వాడవీవు వా 

రక యరవింద సుందర మరంద ర్సురంబు (్రవించు చుండు నీ 

సుకవిత గాచుకోదగలె సుబ్బనశాస్రి జగద్ధితంబుగన్‌” 

(౪19 శ్రీ వేలూరి శివరామశాస్త్రి 

తిరుపతి వేంకట కవుల శిష్యులలో అగ్రగణ్యులు, సుప్రసిద్ధ శతావధాని 
శ్రీ వేలూరి శివరామశాస్త్రిగారు. వీరు 18 సంవత్సరాల పిన్నవయస్సులో 
గుంటూరు కళాశాలలో 1911వ సంవత్సరంలో సంపూర్ణ శతావధానము చేశారు. 
మంచి రసవత్తరమైన పద్యాలు ఆశువులో చెప్పారు. 

“శతావధానములో అష్టావధానము గర్భితము చేసి, మధ్య ఘంటా 

త్రిశతిగా ఆశు కవిత చెప్పి, గర్భావధానము చేయుదునని” 

శతావధాని వేలూరి శివరామశాప్రిగారు ప్రతిజ్ఞ చేశారు. 

(అవధాన మంజరి- గ్రంథములో తొలి పలుకులలో శేషాద్రి రమణ 
కవులు పై విషయం వ్రాశారు. 1.12. 1926) 

కొవ్వూరు, తెనాలి, బెజవాడ, చాట్రాయి, తాళ్ళపూడిలలో శతావధానాలు, 
బోడపాడు, చిరివాడ, బెజవాడ, లక్ష్మీనరసాపురం మొదలైన స్థలాలలో 
అష్టావధానాలు, ఆశుకవితలు చెప్పి ప్రసిద్ది నాందారు. 
5. ప్రాచీన, ఆధునిక ఆశుకవులు 

ఆశు కవులకు, అవధానులకు పుట్టిల్లు ఆంధ్రదేశము. ఈ రాష్ట్రంలో 
పూర్వకాలము నుండి అనేకమంది ఆశుకవులుదృ్భవించారు. రాజకళింగగంగును 
శపించిన కవి, దక్షారామ భీమేశ్వర వరప్రసాదమున జన్మించిన వేములవాడ 
భీమకవి, ఘటికలో నొక శతకము చెప్పనేర్చిన ఆశుకవితా విశారదుడు జక్కన 
తాత పెద్దయ, ఈ క్షోణిన్‌ నినుబోలు సత్మవులు లేరీ నేటి కాలంబునన్‌” అను 
కీర్తి గడించి 15వ శతాబ్దపు తెలుగు సాహిత్యయుగకర్తగా ఖ్యాతి నార్జించిన 
శ్రీనాధమహాకవి, ఆంధ్ర కవితాపితామహుదైన అల్లసాని పెద్దన, శతలేఖినీ పద్య 

సంధాన ధౌరేయుడు, ఘటికాశత[గ్రంథకరణధుర్యుడుగా భట్టుమూర్తి (రామరాజ 
భూషణుడు). త్ర్యర్థి కావ్యనిర్మాత నెల్లూరి వీరరాఘవకవి, పాండురంగ 
మాహాత్యమును రచించిన తెనాలి రామకృష్ణకవి, “ఆశువునందు”న కరము 
మేటి”గా గణనకెక్కిన గణపవరపు వేంకటకవి, ఉత్తర రామాయణ కావ్యమును 
రచించిన కంకంటి పాపరాజు, రెండు జాములలో పారిజాతాపహరణమును 
ఆశువుగా చెప్పిన గొప్ప ఆశుకవి రఘునాథరాయలు, “ఘటికార్థ నిర్మిత శతశ్లోకి” 
ధృత్వా సమస్యాశతం, సద్యస్సంసతి సాధుపూరయతి యా దత్తా కవీందైరపి” 
అని శ్రీరామాయణ సారకావ్యములో చెప్పికొనిన విదుషీమణి మధురవాణి, విజయ 
రాఘవ నాయకుడు, “గడియకు నూరు పద్యములు గంటము లేక రచింతునని 
పలికిన అడిదము సూరకవి, తురగా రామకవి, పద్యములు, సమస్యలు ఆశు 
వుగా పూరించగలనని యాచమ నాయకుని వద్ద పలికిన మోచర్ల వెంకన, 
“లంకాదహనము” (రావణదమ్మీయము) అను కావ్యమును రచించిన పిండిప్రోలు 
లక్ష్మణకవి, శిష్టుకృష్ణమూర్తిశాస్తి, తురగా వెంకమురాజు, ఆధునిక కాలంలో 
అభినవ పండితరాయలు విద్వాన్‌ మాడభూషి వేంకటాచార్యులు, తిరుపతి వేంకట 
కవులు, కాళీకృష్ణాచార్యులు, వేంకటరామకృష్ణ కవులు, కొప్పరపు సోదరకవులు, 
పిసుపాటి చిదంబరశాస్త్రి, గాదేపల్లి వీరరాఘవశాస్త్రి, అవ్వారి సుబ్రహ్మణ్య శాస్త్రి, 
వేలూరి శివరామశాస్త్రి, పోకూరి కాశీపతి, జంధ్యాల సుబ్రహ్మణ్యశాస్త్రి, కొప్పరపు 
కుమార సోదరకవులు, సి.వి. సుబ్బన్న ప్రసాదరాయకులపతి (నేటి సిద్ధేశ్వరానంద 
భారతీస్వాములవారు) మొదలైనవారున్నారు. నేటి అవధానులలో ఆశు కవులలో 
సుప్రసిద్ధులు డా॥ మేడసాని మోహన్‌, డా॥ గరికపాటి నరసింహారావు, డా॥ 
మాదడుగల నాగఫణిశర్మ డా! రాళ్ళబండి కవితాప్రసాద్‌, డా॥ కడిమిళ్ళ వరప్రసాద్‌, 
డా॥ వద్దిపర్తి పద్మాకర్‌, డా॥ బేతవోలు రామబ్రహ్మం, డా॥ ఆశావాది ప్రకాశరావు, 
శ్రీ కోట వేంకట లక్ష్మీనరసింహం, వంకరాజు కాల్వ వీరభద్రాచార్యులు గారలు 
మొదలైనవారు పలువురున్నారు. 


209 వత్తు 

2. అవధానములు 


1. ఉవోద్దాతము 
మ।॥। అవధానంబొక పారిజాతతరువై, అందమ్ములన్‌ జిందు ప 

ద్య వితానోజ్వల శాఖలున్‌, కవన విద్యాహృద్య హాస్యోక్తులే 

చివురాకుల్‌, సరసంపురాగమె మధుశ్రీ, వాక్సభన్‌ నవ్వులే 

పువులై విప్ప, వధానికౌ విజయమొప్పున్‌ బంధురోద్గంధమై॥ 

(అవధానమొక పారిజాత వృక్షము. పద్యముల సమూహము వృక్షము 
యొక్క కాంతిమంతమైన శాఖలు హృద్యమైన కవితాహాస్యపు పలుకులు 
చివురాకులు, రస నిష్టమైన రాగము అందలి తేనె, వాక్సభలో నవ్వులే పువ్వులై 
విరియగా అవధాన విజయము అవధానికి బంధురమైన గంధమై ఒప్పుతుంది). 

“దేశభాషలందు తెలుగు లెస్స” అని శ్రీనాథ మహాకవి, శ్రీకృష్ణదేవరాయ 
సార్వభౌములవారు తెలుగు భాషను ప్రశంసించుటకుగల కారణములలో ఒకటి 
ఇతర దేశభాషలలో లేని కొన్ని సొగసులు, అపూర్వ ప్రక్రియలు తెలుగు భాషలో 
ఉండడమేయని చెప్పవచ్చును. అందులో అవధాన విద్య ఒకటి. ఇది తెలుగు 
భాషలో అత్యధిక ప్రచారము పొందుటవలన ఈ అవధాన విద్య ఆంధ్రుల సొత్తు 
అనవచ్చును. 

తెలుగు సాహిత్యమునందు ఈ అవధాన విద్య పదమూడు శతాబ్దపు 
కడపటి దశకము నుండి ఉన్నట్లు సాహిత్యచరిత్ర విశదపరుస్తున్నది. కాని 19వ 
శతాబ్దంలో విద్వాన్‌ మాడభూషి వేంకటాచార్యులవారు అవధానములు చేసేవరకు 
వాని స్వరూపస్వభావాదులు ఆంధ్రులకు అవగాహన లేదు. ప్రప్రథమంగా 
అష్టావధాన, శతావధానములకు లక్షణములేర్చరచి అష్టశతావధానములు, 
అష్టభాషా వ్యస్తాక్షరులుగావించినవారు మాడభూషివారే. వారికి పూర్వము 
అవధానములు చేసినవారు శతలేఖినీ పద్యధారీయులు, శతఘంటావధానులు 
మాత్రమే. మాడభూషివారు అవధానములకు ఏర్పరచిన లక్షణములను 

అనుసరించి జగదాశ్చర్యకరావధానులు తిరుపతి వేంకట కవులు అవధాన విద్యకు 
బహుళ ప్రచారం కలిగించారు. 

మూర్తీభవించిన సర్వజ్ఞులే తిరుపతి వేంకటకవులు. అవధాన నిర్వహణము 
వలననే కవిత 'ప్రజాసామాన్యమున ప్రచారము కాగలదన్న రహస్యమును ఎరిగిన 
వారు. వారు గావించిన అవధానములను వీక్షించిన నిరక్షరాస్యులు అక్షరాస్యు 
లయ్యారు, అక్షరాస్యులు కవిత చెప్పనేర్చినారు, కవులు అవధానము, ఆశుకవితలు 
అల్లినారు. తిరుపతి వేంకటకవుల నాటి వరకు రాజాస్థానములలో నర్తించిన 
కవితాకన్యను వారు ఆశుకవితల ద్వారా, అవధానముల ద్వారా ప్రజామధ్యమమున 
నర్తింపజేసి వారు ప్రజాస్వామ్య కవితా వ్యవస్థాపకులుగా కీర్తినార్జించారు. 
ఆనాడాంధ్రదెశమున విద్వత్మవులైన పలువురు వారి శిష్యులై, ప్రశిష్యులై, ఏకలవ్య 
శిష్యులై వన్నెకెక్కారు. శ్రీ తిరుపతి వేంకట కవుల కాలమున అవధానవిద్య 
బహుళ ప్రచారం పొందింది. ఆంధ్ర ప్రజల జీవితంలో విశిష్ట స్థానమును 
ఆక్రమించిన ఈ అవధాన విద్యను, తత్మవులను సామగ్రిని, దాని స్వరూప 
స్వభావాదులు తెలుసుకొనుట మన కర్తవ్యము. 
2. అవధాన పద నిర్వచనము 

“అవ” పూర్వక (డు) దాజ్‌-ధారణ పోషకయోః” అను ధాతువు నుండి 
అవధానమను పదము పుట్టినది. సామాన్యార్థమున అవధానమను మాటలకు 
“ఏకాగ్రత” అని అర్ధము. ఇంగ్లీషులో దీనిని "గ[4606100" అని అంటారు. 

వామనాచార్యుడు తన కావ్యాలంకారసూత్ర వృత్తియందు కావ్యాంగములను 
వివరించుచు అవధానము కూదా కవిత్వవలీజముగా పేర్కొన్నాడు. లోకము- 
విద్య-ప్రకీర్ణము అను మూడును కావ్యమునకు అంగములు. దీనిలో మూల 
భూతములైనవి ప్రతిభావధానములు. ప్రతిభలేనిదే కావ్యమావిర్భవించదు, 
అవధానము లేనిదే అర్ధ దర్శనము కాదు అని వివరించుచు” చిత్తైెకాగ్రమవ 
ధానమ్‌” అని అవధానమును నిర్వచించెను. మనస్సు బాహ్యేంద్రియముల ద్వారా 
బాహ్యార్థములందు ప్రవర్తింపక అంతర్ముఖమై యుండుట అవధానము. అట్టి 
అవధానముండిననే మనస్సు తాను చూడదలచిన వస్తువును చూడగల్లును. 

38.  వేదావధానము 

సంస్కృతభాషలో నున్న వేదాన్ని అధ్యయనం చేయడానికి వేదాధ్యయన 
పరులు వేదాన్ని కొన్ని నియమాలతో పఠించేవారు. ఆ నియమాలు ఎనిమిది-అవి 
జటా-క్రమ-మాలా -శిఖా -ధ్వజ -దండ -రథ-ఘన అనునవి. ఈ నియమాలను 
పాటించి స్వరయుక్తంగా వేదంలోని పన్నాలను పఠించాలి. వేదములు శబ్ద 
ప్రధానములు. ఈ వేదాధ్యయనపరుల్లో బుద్ధిమత్తరులైన కొందరు స్వరావధానాలు, 
అక్షరావధానాలు చేసేవారు, ఇప్పటికీ కూడా కొందరు చేస్తున్నారు. ఈ అవధానాలు 
చేసే పండితులను అవధానులని పిలిచేవారు. కాలగమనంలో అవధానాలు 
చేయకపోయినా రామావధాని, సుబ్బావధాని అనిపేర్లు పెట్టుకోవడం మనం 
చూస్తున్నాము. కాలక్రమంలో ఈ అవధానం తెలుగు సాహిత్యంలో ప్రవేశించింది. 
4. తెలుగు సాహిత్యంలో అవధాన పద ప్రయోగము 

“అవధాన” శబ్దము నన్నయ దగ్గరనుండి పలువురు కవులు వారి వారి 
[గ్రంథాలలో ఉపయోగించారు. నన్నయ మహాభారతంలో “దత్తావధానులై” అని, 
తిక్కన శాంతి పర్వంలో “అవధానంబుతో అవధరింపుడు” అని, ఎట్టాప్రెగడ 
అరణ్య పర్వంలో “అవధాన మొనర్చగా” అను పదము, పైడిమళ్ళి వేంకటపతి 
తన చిత్రాంగద కావ్యంలో వేంకటాద్రి రచించిన ఒక పద్యంలో తన అన్న 
కేశవన్న “అవధాన కృతి గర్భ కవితాచ్చ సందర్భ కీర్తిత ప్రజుడు కేశవన్న 
అను పాదములో నున్న అవధాన శబ్దము, గ్రీనాథుడు శివరాత్రి మాహాత్యములో 
“అష్టావధానంబుల క్రీడించువారు” అని, తెనాలి రామకృష్ణుడు ఉదృ్భటారాధ్య 
చరిత్రలో “అవధానమున నుండి శంకర కథావ్యాసక్తి భాసిల్లుచున్‌” అను దానిలోని 
అవధానము, పుష్పగిరి తిమ్మన తన శతక త్రయ గద్యలో “కవిత్వ విద్యావధాన 
కవి” నని చెప్పుకొనుట మున్నగునవి ఏకాగ్రతను చూచించుట, కొందరు 
అవధానులుగాను విలసిల్లినట్లు తెలియచున్నది. 
5. అవధానుల చరిత్ర 

ప్రాచీనాంధ్ర సాహిత్యమును పరిళశీలించినచో అందు అవధాన కవులు 
కొందరు గోచరించుచున్నారు. కొలచెలమ మల్లినాథసూరి కాళిదాస కావ్యములకు 

వ్యాఖ్యానము వ్రాసినాడు. అతని పితామహుడు మల్లినాథసూరి రెండవ 
ప్రతాపరుద్రుని ఆస్థానకవి. వారు శతావధానినని చెప్పినారు. వారు ప్రతాప 
రుద్ర ప్రభువుచే కనకాభిషేక సన్మానమును పొందినారు. “చిత్రభారతము” అను 
కావ్యమును రచించిన చరికొంద ధర్మన “శతలేభిన్యవధాన పద్యరచనా సంధా 
సురత్రాణ చిహ్నిత నాముడు”గా పేరుపొందాడు. విక్రమార్శ్మ చరిత్ర రచించిన 
జక్కన తాత పెద్దయ తాను అవధాన నిర్వహణ శక్తి కలవాడనని “ఎవ్వడేయవధాన 
మెరుగు నయ్యవ ధానమున వానికించుక ముల్లుసూప” అను పద్యపాదము 
వలన తెలియుచున్నది. భట్టుమూర్తి (రామరాజభూషణుడు) తన నరస 
భూపాలీయములో “శతలేఖినీ పద్య సంధాన ధౌరేయు, ఘటికా శతగ్రంథ కరుణ 
ధుర్యుడనని చెప్పుకున్నాడు. వసుచరిత్రలో “సకల భాషా విశేష నిరుపమానా 
వధాన శారదామూర్తి” నని చెప్పుకున్నాడు. థ్రీ పట్టమట్ట సోమనాధ సోమయాజి 
తన “సూత సంహిత” లో ఘటికా శత [గ్రంథ ఘటన ముఖ్య కవిత్వ నానా 
విధానావధాన రూడి” కలవాడినని తెలిపినాడు. యాదవ రాఘవ పాండవీయమను 
త్యర్ధి కావ్యమును రచించిన నెల్లూరి వీరరాఘవ కవి తన కావ్యంలో “శత 
లేఖినీ పద్య సంధాన చాతురి, ఘటికా శత గ్రంథకరణ పటిమ” తనకు కలదని 
వాకృచ్చినాడు. తంజావూరి ప్రభువు రఘునాధరాయలు ఆన్ఫాన విద్వత్మవయిత్రి 
మధురవాణి తాను నూరు సమస్యలను సాధువుగా పూరించగలనని సంస్కృత 
రామాయణ ఆశ్వాసాంత శ్లోకమునందు “ధృత్వా సమస్యా శతం సద్యస్సంసతి 
సాధు పూరయతి యా దత్తా కవీందైరపి” అని నుడివినది. “దశరథ రాజనందన 
చరిత్ర” అను నిరోస్ట్ర కావ్యమును రచించిన మరింగంటి సింగరాచార్యులు 
“శతఘంటావధాన ప్రసిద్దుడన”ని చెప్పుకొన్నాడు. వరాహ, నృసింహ పురాణము 
లను తెనిగించిన హరిభట్టు తాను “అష్టావధాన విశిష్ట బిరుదు కలిగిన వాడినని 
పలికినాడు. రేటూరి రంగరాజు “అవ్రావధాన కవిత శతలేఖినీ పద్య గద్యశక్తి 
సాటి మీరినవాడు” అని చెప్పుకొన్నాడు. 

ఈ పైన పేర్కొన్న వారిలో కొందరు శతలేఖిన్యవధానం చేసిన వారనియు, 
మరికొందరు శతఘంటకవనం చెప్పి వారనియు తెలియుచున్నది. శతలేఖిన్యవ 

ధానంలో ధారణ ఉంటుందని, శతఘంట కవనంలో కవిత్వం చెప్పడమే కాని 
ధారణ ఉండదని కొందజవధానులు తమ (గ్రంథములలో వ్రాసి యున్నారు. 
అవధానులుగా చెప్పుకొన్న పూర్వాంధ్ర కవుల అవధానముల స్వరూప 
స్వభావాదులు ఏ విధముగా నున్నవో తెలియరాకున్నవి. 


6. అష్టావధాన, శతావధానములు నిర్వచనములు 


ఆధునిక కాలంలో కృష్ణాజిల్లాలోని నూజివీడు సంస్థాన విద్వత్మవులు 
అభినవ పండితరాయ బిరుదాంకితులు విద్వాన్‌ మాడభూషి వేంకటాచార్యులుగారు 
ప్రప్రథమముగ అష్ట శతావధానములకు లక్షణములను ఏర్పరచి స్వయంగా 
అష్టావధానములను, శతావధానములను నిర్వహించారు. వారనుసరించిన పద్ధతినే 
తిరుపతి వేంకటకవులు కూడ అనుసరించి అష్టావధానమునకు, శతావధానము 
నకు లక్షణము లీ విధముగా తెలిపియున్నారు. 
శా _పౌరాణోక్తి కవిత్వ పుష్పగణనా వ్యస్తాక్షరుల్‌ లౌక్య గం 

భీ రోక్ష్యంచిత కావ్యపాఠన కళా విద్భాషణంబుల్‌ ముదం 

బారంగా చతురంగ ఖేలనము నీ యష్ట ప్రచారంబు లొ 

ప్యారున్‌ శంకర! ఏక కాలముననే యవ్రావధానమ్మునన్‌” 
దీనినే సంస్కృతములో వారిట్లు చెప్పియున్నారు. 
శ్లో॥ కావ్యోక్తిః కవితోక్తి రంచిత కళా విద్భి స్సహా భాషణం 

పౌరాణోక్తి రమంద లౌకిక గిరో వ్యస్తాక్షరోక్తి స్సమం 

ధీమద్భిశ్చ తురంగ ఖేలన మధో సంఖ్యేయ పుష్పాలయో 

యస్మిం త్య్యాద్యుగ పత్త దేవ కృతినా మష్టావ ధానాభిదం” 
ఈ పై పద్యం-శ్లోకాల ప్రకారము వారి అష్టావధానములో వరుసగా - 
1. ఆకాశ పురాణము 
2. కవిత్వము 
8. పుష్ప్టగణనము 

4. వ్యస్తాక్షరి 
5. అప్రస్తుత ప్రశంస (ప్రసంగం) 
6. కావ్య పాఠము 
7. శాస్త్ర చర్చ 
8. చతురంగమాడుట - అను ఎనిమిది అంశములున్నవి. 
శ్లో; తత్తన్మానవ మానసాద్భత తమం వృత్తం తథా వస్తుచ 

స్వీకృత్య ప్రథమం శతాయ సరయం తత్పాదమేకం వదేత్‌ 

భూయః కైర్న్షచ బోధితః క్రమ వశాత్సాద మేకం కీర్తయే 

దేతన్నామ శతావధాన మధచే త్పద్యాని సంకీర్త యేత్‌” 

పృచ్చకులు అడిగిన సంస్కృత -తెలుగు ఛందస్సులలో వస్తువును స్వీకరించి 
ప్రథమంగా వందమందికి ప్రధమ పాదం చెప్పి తరువాత ఎవ్వరు గుర్తు 
చేయకుండా మిగిలిన మూడు పాదములు వరుసగా చెప్పుటయే శతావధానము. 
7. వివిధ - విభిన్న అవధానములు 
1. వేదావధానములు 

వేద సంబంధమైన 1. వేదావధానం 2. స్వరావధానం మరియు 
3. వేదాక్షరావధానం అని మూడు విధములైన అవధానములున్నాయి. 
2. సాహిత్యావధానములు 

క్షే. అష్టావధానము 

సాహిత్యానికి సంబంధించిన అవధానాలలో అష్టావధానం ప్రధానమైనది. 
ఇందులో ఎనమండుగురు పృచ్చకులుంటారు. 16 మంది పృచ్చకులతో 
ద్విగుణితాష్టావధానమని, 24 మంది పృచ్చకులతో త్రిగుణితమని, 32మంది 
పృచ్చకులతో చతుర్దుణితామ్టావధానమని అందురు. 80 మంది పృచ్చకులతో 
మాడుగుల నాగఫణిశర్మగారు బృహత్‌ ద్విసహ(స్రావధాని అనంతపురంలో 
దశగుణితాష్టావధానం చేశారు. 128 మంది పృచ్చకులతో పంచసహస్రవధాని 
మేడసాని మోహన్‌గారు విజయవాడలో చేశారు. ఇదే కాక వారు ప్రత్యావృత్త 
పరిపూర్ణ అష్టావధానాలు కూడా చేశారు. 

అలంకార అష్టావధానం అను ఒక అష్టావధాన ప్రక్రియ ఉన్నది. ఇందులో 
ఎనిమిది అలంకారములు - రూపక, ఉపమ, ఉత్రేక్ష-అర్జ్భాంతర న్యాసము 
మొదలైన ఎనిమిది అలంకారములు పృచ్చకులు కోరిన వానితో అవధాని 
అలంకారాష్టావధానము గావించును. 1996లో రాళ్ళబండి కవితాప్రసాద్‌గారు 
మచిలీపట్టణంలో ఈ అలంకారాష్టావధానం చేశారు. 
2, దశావధానము 

దశావధానం అవధాన ప్రక్రియలలో ఒకటి. ఇందులో పదిమంది 
పృచ్చకులు పది అంశముల నివ్వగా వానిని పృచ్చకులు కోరిన విధముగా అవధాని 
సమాధానములు ఇచ్చును. 
3. అష్టాదశావధానము 

అవధాన ప్రక్రియలో అష్టదశావధానం ఒకటి. ఇందు 18 మంది 
పృచ్చకులు 18 అంశములతో అవధానిని పృచ్చింతురు. అవి 1. సమస్య 
2. దత్తపది 3. నిషేధాక్షరి 4. సద్యోవర్ణన 5. న్యస్తాక్షరి 6. ఛందస్సంభాషణ 
7. కావ్యానుకరణం (పేరడి) 8. ఆకాశ పురాణం 9. ఆశువు 10. కావ్య వ్యాఖ్య 
11. నిర్దిష్ట భావానువాదం 12. వచన కవిత/ మినీ కవిత 13. నిషద్ధ గమన 
కథనం 14. అక్షర విన్యాసం 15. వారగణితం 16. మనోగణితం 
17. ఘంటాగణనం 18. అప్రస్తుత ప్రసంగం అను 18 అంశాలుంటాయి. ఈ 
అష్టదశావధానాన్ని శ్రీ రాళ్ళబండి కవితాప్రసాద్‌గారు 1998 అక్టోబరులో 
ఖమ్మంజిల్లాలోని పాల్వంచలో ప్రప్రథమంగా చేశారు. తరువాత వారు పలు 
పట్టణాలలోనూ, హైదరాబాదులోనూ చేశారు. 
4. సాహిత్య ప్రక్రియావధానము 

ఈ అవధానంలో సాహిత్యంలోని విభిన్న ప్రక్రియలు-అనగా పద్యం-వచన 
కవిత-మినీ కవిత- కథ-వ్యాసం-విమర్శ గేయంతోపాటు అప్రస్తుత ప్రశంస 
అను అంశాలుంటాయి. దీనిని శ్రీ రాళ్ళబండి కవితాప్రసాద్‌గారు 1996లో 
వరంగల్లులో నిర్వహించారు. 

5. వచన కవితావధానము 

ఈ ప్రక్రియలో 100 మందికి పైగా వచన కవుల ఖండికలను ధారణచేసి 
వానిని పృచ్ళకులు కోరిన విధంగా అప్పజెప్పడం. దీనిని యానాం ్రీ.పి.ఆర్‌. ఎల్‌. 
స్వామిగారు చేస్తున్నారు. 

ధారణావధానం 

వెయ్యికి పైగా పద్యాలు-ప్రాచీన-ఆధునిక కవుల ఫద్యాలు ధారణచేసి 
పద్యం మొదలు చెప్పగానే ఆ పద్యం అప్పజెప్పడం అనే ప్రక్రియ ధారణావధానం 
(క్రిందకు వన్తుంది. దీనిని తిమ్మసముద్రానికి చెందిన కా॥॥వొలుకుల 
శివశంకరరావుగారు గావిస్తున్నారు. 
6. హాస్యావధానము 

ఈ హాస్యావధానం శంకర నారాయణగారి సృష్టి. ఇందులో ఎనిమిది 
మంది పృచ్చకులుంటారు. ఒక్కొక్క పృచ్చకుడు ఒక్కొక్క జోక్‌ చెబుతుండగా 
దానికి అవధాని ప్రతిస్పందించి తానొక జోక్‌ చెబుతుంటాడు. ఈ అవధానంలో 
నాలుగు అవృత్తులుంటాయి. ఈ చమత్మారాలలో అప్పటికప్పుడు పుట్టినవి కొన్ని, 
మరికొన్ని ప్రాచీనములు. కడుపుబ్బ నవ్వించే చమత్కారాలు ఇందుచోటు 
చేసుకుంటాయి. 
గ్గ కావ్యావధానము 

కావ్యావధాన ప్రక్రియలో ప్రబంధములను ధారణచేసి అందలి పద్యాలు, 
వచనాలతో సహ ప్రారంభం నుండి చివరివరకు పరిశీలకుల మధ్య పొల్లు 
పోకుండా అప్పజెప్పుతారు. రాజమండ్రి సమీపంలోని బొమ్మూరులో తెలుగు 
విశ్వవిద్యాలయ విద్యాపీఠంలో ఉద్యోగిస్తున్న ఆచార్య శ్రీ కర్రి నాగార్జునశ్రీగారు 
మొత్తం వసుచరిత్ర కంఠస్థం చేసి పలు స్థలాల్లో (రాజమండ్రి, హైదరాబాదు 
మొదలైన స్థలాలు) ఈ కావ్యావధానం ప్రదర్శించారు. అదే విధంగా పశ్చిమ 
గోదావరి జిల్లా భీమవరం పట్టణంలో నివసించిన శ్రీ వెంపరాల ప్రభాకర 
సుబ్రహ్మణ్యంగారు ఎల్‌.ఐ.సి. అడ్మిని'స్టేటవ్‌ ఆఫీసర్‌గా ఉద్యోగించినవారు 

మనుచరిత్రను యథాతధంగా భీమవరంలోను, పాలకొల్లులోను, హైదరాబాదు 
లోను అప్పజెప్పి కావ్యావధానిగా ఖ్యాతిగాంచారు. 
8. శతావధానము 

తెలుగు సాహిత్య చరిత్రలో ప్రథమంగా శతావధానం చేసిన కవిగా 
కొలచెలమ మల్లినాథసూరి (ఇతడు కాళిదాసుని కావ్యములకు వ్యాఖ్యానములు 
రచించిన మల్లినాథ సూరి తాతగారు) గోచరిస్తున్నాడు. ఈయన కాకతీయ ప్రభువు 
రెండవ ప్రతాపరుద్రుని ఆస్థాన విద్వత్మ్శవి, ప్రభువుచే కనకాభిషేక సన్మానం 
పొందిన కవి. మల్లినాథసూరి గురించి (శీ వేటూరి ప్రభాకరశాస్త్రిగారు 
దుందుభినామ సంవత్సర ఉగాది సంచికలో కొలచెలమ వారు అను శీర్షికలో 
వ్యాసము వ్రాస్తూ అందు “కొలచెల్మాన్వయాబ్టీందుర్మల్లి నాథో మహాయశః 
శతావధాన విఖ్యాతో వీర రుద్రాభి వర్షితః” అని వ్రాసి యున్నారు. దీనిని బట్టి 
మల్లినాథ సూరి శతావధానము చేసినట్లు విశదమగుచున్నది. 

చరికొండ ధర్మన, భట్టుమూర్తి (రామరాజ భూషణుడు) శతలేఖినీ పద్య 
సంధాన ధౌరేయులుగా ఖ్యాతి గడించారు. అనగా నూరు లేఖినులకు కవిత్వం 
చెప్పేవారుగా కనిపిస్తుంది. కాళహస్తకవి (క్రీ.శ. 17వ శతాబ్దమునకు చెందిన 
కవి)” శతసహస్ర లేఖినీ లేఖ్య కవిత కవిత్వాపాదనా హృదుడు” మరింగంటి 
సింగరాచార్యులు దశరథ రాజనందన చరిత్ర కర్త తాను “శతఘంటావధాన 
ప్రసిద్ధ సాహిత్య సారస్వతాశు కవితాష్ట్ర భాషా విశేషుడన”ని చెప్పుకున్నాడు. 
ఈయన అన్నగారు మరింగంటి జగన్నాథ సూరి “శతఘంట బిరుదాంకూడని 
శుద్ధాంధ్ర నిరోస్ట్ర సీత్రా కళ్యాణము వలన తెలియుచున్నది. దశరథ రాజ నందన 
చరిత్రలో వీరిని గూర్చి “సరస శత పద్య లేఖినీ విరచనోక్తి” కలవాడని వ్రాయ 
బడినది. తంజావూరు నాయక రాజులు కాలం నాటి విద్వత్మవయిత్రులు- 
మధురవాణి, రామభద్రాంబ, రంగాజమ్మ, కృష్ణాజమ్మలు శతలేఖినీ పద్య 
చతురులుగా ఖ్యాతి నార్జించారు. శతలేఖిన్యవధానంలో రేటూరి రంగరాజు పేరు 
గాంచాడు. శత లేఖిన్యవధానంలో అవధానికి ప్రధానమైన శక్తి ధారణ ఉంటుంది. 
శతఘంట కవనంలో ధారణ ఉండదు. 

9. అష్ట-శతావధానములకు లక్షణములేర్చరచిన మాడభూషి కవి 

అష్టావధానానికి, శతావధానానికి సరియైన లక్షణములు లేని రోజుల్లో 
వాటికి లక్షణాలేర్చరచి వాటి స్వరూప స్వభావాదులు ఆంధ్ర సాహిత్యలోకానికి 
ఎరుక పరచిన మహనీయులు మాడభూషి వేంకటాచార్యులుగారు. వారు 
నూజివీడు ప్రభువుల సంస్థానంలో ఆస్థానకవులుగా విలసిల్లారు. వారు బహుముఖ 
ప్రజ్ఞాశాలురు, ఏకసంథాగ్రాహి, పద్యాన్ని అనులోమంగాను, ప్రతిలోమంగాను 
చదువగల నేర్పరి, అష్టభాషా వ్యస్తాక్షరి చేయగల దక్షత కలిగినవారు. శబ్ద 
(గ్రహణ శక్తియందారి తేరిన ప్రజ్ఞానిధి. వారు స్వయంగా అష్టావధానాలు, 
శతావధానాలు చేసినవారు. వారు ది.22-2-1872వ తేదీన ఆగిరిపల్లి 
(నూజివీడు సమీపంలోని గ్రామము) లోను, 1879 నవంబరులో పిఠాపురం 
సంస్థానంలోను(తూ!గో|| జిల్లా) చేసిన శతావధానాలు చరిత్ర ప్రసిద్ధములు. 
వారే శతావధానానికి లక్షణము లేర్చరచినారు. వారు అనుసరించిన విధానాన్నే 
తిరుపతి వేంకట కవులు అనుసరించి అష్టశతావధానాలు చేసినట్లు వారి 
శతావధానసార పీఠికలో తెలియపరచారు. 
10. శతావధానంలోని అంశాలు 

శతావధానంలో సాధారణంగా 1. సమస్య 2. దత్తపది 8. వర్ణన 
4. అనువాదం అనే అంశాలతో సంస్కృతాంధ్ర భాషల్లో 19వ శతాబ్దం 
ఉత్తరార్థంలోను, 20వ శతాబ్దం పూర్వార్ధంలోను అవధానాలు నిర్వహించారు. 
కాని 20వ శతాబ్దం ఉత్తరార్థంలో అవధానులు నిర్వహించిన శతావధానంలో 
సమస్య-దత్తపది-వర్ణన -ఆశువు -అప్రస్తుత ప్రసంగం అనే అంశాలున్నాయి. 
11. ప్రసిద్ధ శతావధానులు 

శతావధానాలు విజయంతంగా చేసి ఆంధ్రదేశంలోను, ఆంధ్రేతర 
ప్రాంతాలలోను ఖ్యాతి నార్జించిన కొందరు ప్రముఖ శతావధానులు శ్రీయుతులు 
తిరుపతి వేంకట కవులు, దేవులపల్లి సోదర కవులు, వేంకట రామకృష్ణ కవులు, 
కొప్పరపు సోదర కవులు, శేషాద్రి రమణ కవులు, రాజశేఖర వేంకట శేషకవులు, 

దోమా వేంకట స్వామిగుప్త, కాశీ కృష్ణాచార్యులు, వేలూరి శివరామశాస్త్రి, అవ్వారి 
సుబ్రహ్మణ్యశాస్త్రి, పిసుపాటి చిదంబరశాస్తి, కార్యమపూడి రాజమన్నారు, 
నెమలూరి వెంకటశాస్త్రి, జంధ్యాల సుబ్రహ్మణ్యశాస్త్రి, గాడేపల్లి వీరరాఘవ శాస్తి, 
పోకూరి కాశీపతి, శ్రీపాద కృష్ణమూర్తిశాస్త్రి, శ్రీపతి త్ర్యంబకరావు, పల్పాట్రి 
సోదరకవులు, కాకర్ల కొండలరావు, శిరశినహళ్‌ కృష్ణమాచార్యులు, శ్రీరామ- 
నరసింహమూర్తి కవులు, శ్రీరాం వీరబ్రహ్మకవి, సత్య దుర్గేశ్వర కవులు, రామేశ్వర 
కవులు, బూరాడ గున్నేశ్వరరావు, పళ్ళి పూర్ణప్రజ్ఞాచార్యులు, కొప్పరపు సీతారామ 
ప్రసాదరావు, పింగళి-కాటూరి కవులు, పందడ్రంగి రామారావు, మాడుగుల వేంకట 
సూర్య ప్రసాదరాయకవి మొదలైన వారున్నారు. వీరంతా చాలావరకు ఇరవయ్యవ 
శతాబ్దం పూర్వార్డానికి చెందినవారే. 

ఇరవయ్యవ శతాబ్దం ఉత్తరారానికి చెందిన ప్రముఖ శతావధానులు 
(భ్రీయుతులు సి.వి. సుబ్బన్న అవధానం చంద్రశేఖరశాస్త్రి, గౌరి పెద్దిరామ సుబ్బ 
శర్మ భూతపురి సుబ్రహ్మణ్యశర్మ, భూతపురి బాల సుబ్బారాయుడు, నరాల 
రామారెడ్డి, గండ్లూరి దత్తాత్రేయ శర్మ, జోస్యుల సదానందశాప్రి, మాడుగుల 
నాగఫణిశర్మ, మేడసాని మోహన్‌, కడిమిళ్ల-కోట కవులు, గరికపాటి 
నరసింహారావు, వద్దిపర్తి పద్మాకర్‌, రాళ్ళబండి కవితాప్రసాద్‌, పాలపర్తి 
శ్యామలానంద ప్రసాద్‌, జి.యం.రామశర్మ, కొండపి మురళీకృష్ణ , అబ్బిరెడ్డి 
పేరయ్యనాయుడు, మరడాన శ్రీనివాసూవు, పోచిన పెద్ది సుబ్రహ్మణ్యం, జానదుర్గా 
మల్లికార్జునరావు, మొదలైనవారు చాలమంది ఉన్నారు. సంస్కృతంలో 
శతావధానాలు చేసిన ప్రముఖులు శ్రీయుతులు చెజువు సత్యనారాయణ శాస్త్రి, 
దోర్చల ప్రభాకరశర్మ, రొంపిచర్ల శ్రీనివాసాచార్యులు గారలున్నారు. 
12. అత్యద్భుత శతావధానము 

అత్యద్భుత శతావధానం గావించిన కవులు వేంకట రామకృష్ణ కవులు. 
వీరు పిఠాపురం సంస్థాన కవులు. శతావధానం పూర్తి గావించడానికి సుమారు 
16 గంటలు సమయం పడుతుంది. అంతకాలం ప్రభువులు కూర్చుని అవధానాన్ని 

తిలకించలేరు. పైగా వారికి విసుగు కలుగుతుంది. ఈ సంగతి తెలుసుకున్న 
వేంకట రామకృష్ణ కవులు 4 గంటలలో శతావధానం పూర్తిజేస్తామని పిఠాపురం 
రాజావారికి ఒక విజ్ఞాపన పత్రం పంపించారు. ఆ విజ్ఞాపన పత్రంలో వేంకట 
రామకృష్ణ కవులిట్లు లిఖించారు. 


ఉ॥ నాలుగు నైదు గంటలు దినంబునకున్‌ బనిసేయ నెంతయుం 
దాలిమితోడ నీ శతవధానము మూడు దినాలు పట్టు నీ 
కాలములోపలన్‌ విసుగు గల్గును మీకును మాకుగాన భూ 
పాలక యాలకింపు మొక పద్ధతి చేసిన వార మిత్తరిన్‌” 


ఆ పద్ధతి ఏమనగా.... 


ఉ|| చేయుట కొక్కగంట, యది చెప్పిన చొప్పున దప్పకుండగా 

వ్రాయుట కొక్కగంట, సరివారలలో నవధాన పాండితీ 

స్టేయత కొక్కగంట, యరుదెంచిన పెద్దల గారవింప నొం 

డో యరగంటయో వ్యవధి యుండవలెన్‌ ధరణీ పురందరా! 

రాజవారా విజ్ఞాపన పత్రాన్ని చూచి వేంకట రామకృష్ణకవులను ఆస్థానానికి 
ఆహ్వానించి శతావధానం చేయించారు. అది ది.138-03-1909వ తేదీన 
సాయంకాలము గం. 3. 4ఉ5నిముషముల నుండి గం. ₹.50 నిమిషముల మధ్య 
జరిగింది. రాజావారు దానిని చూచి సంబరపడి దానికి అత్యద్భుత శతావధానం 
అని నామకరణం చేసి వేంకట రామకృష్ణ కవులను అత్యద్భుత శతావధానులుగా 
గుర్తించి తమ ఆస్టాన కవులుగా నియమించుకున్నారు. 
18. శత విధానము 

పై పద్యంలోని చేయుట కొక్కగంట అనుదానిని ఊతగా తీసుకొని ఒక 
కథను నూరు పద్యాలలో చెప్పుడని రాజావారు వేంకట రామకృష్ణకవులను కోరగా 
వారు మరునాడు ది. 14-03-1909 వ తేదీన “ప్రహ్లాద చరిత్రను నియమిత 
సమయంలో చెప్పారు. దీనికి వారు శత విధానం అని నామకరణం చేశారు. 

14. శతప్రాసము 

శతవిధానం తరువాత వేంకట రామకృష్ణ కవులు “శతప్రాసము అనే 
మాలిక “ర” కార ప్రాసముతో చెప్పారు. ఇది “సిరి మనరావు సూర్యనృప 
శేఖరునింట వసించుంగాత సు స్థిరముగ.... అని ప్రారంభించి.... నేనురవుగ 
చెప్పుచుంటినని యూహ యొనర్చుకుమయ్య భూవరా! అని 100 పాదములు 
చెప్పినారు. ఇది అల్లసాని పెద్దన చెప్పిన “పూతమెజుంగులన్‌ పసరు పూస 
బెడంగుల....” అన్న 30 పాదముల మాలికవలె వేంకట రామకృష్ణకవులు 100 
పాదములు సుదీర్ణమాలిక. ఇందు హస్తినాపురవర్ణన, వసంతబుతువర్ణన, ధర్మరాజు 
పరిపాలన వర్ణనలు మాత్రము కలవు. ఇవి సంక్షిప్తమైన వర్ణనలు. అందు వసంత 
బుతువర్ణనమిట్లు సాగినది: 
చం! “ధరణిపయిన్‌ వసంతమవతారము నెత్తె జనుల్ను తింపగా 

నరుదుగ వృక్షముల్లతలు నాకులురాల్చి చిగిర్చెంగోయిలల్‌ 

బొరింబొరింగూయసాంగెం బ్రతి పుష్పవనంబునంగండు తుమ్మెదన్‌ 

దిరిపము నెత్తగాందొడంగెందేనియకై యొకరీతింబాడుచుం 

గరముల వీవనల్విడువంగా నెడమీయని యట్టి యామనిన్‌” 

ఈ శతప్రాసమున శ్రీకృష్ణదేవరాయలు పెద్దన కవీంద్రునకు గండపెండెర 
సత్మారము చేసిన అంశము కూడా నుడువబడినది. ఈ మాలిక ఎక్కడను 
కుంటుపడక మంచి ధారాశుద్ధితో ఒప్పినది. 

15. కవితాఖందికా శతావధానము 

ఈ కవితాఖందికా శతావధానము మహాసహస్రావధాని డా! గరికపాటి 
నరసింహారావుగారు కాకినాడ సూర్యకళామందిరంలో 1997 ఆగస్టు 9,10 
తేదీలలో రెండు రోజులు చేశారు. ఈ అవధానానికి ఆచార్య బేతవోలు 
రామబ్రహ్మంగారు ప్రణాళిక రచించారు. ఈ శతావధానంలో 10 మంది 
పృచ్చకులు మాత్రమే ఉంటారు. ఒక్కొక్క పృచ్ళకుడు ఒక్కొక్క విషయంపై పది 
పద్యాలు చెప్పవలసిందిగా అవధానిని కోరుతాడు. అవధాని ఆశువుగా ఆ 

పద్యాలను చెబుతాడు. అవధాని ఆ పద్యాలను ఆరు ఆవృత్తులలో చెబుతాడు. 
ఇది 10 ఖండికలతో కూడిన ఒక ఖండకావ్యంగా రూపొందుతుంది. సామాన్యంగా 
శతావధానాలలో సమస్యా పూరణలు, దత్తపదులు ఉంటాయి. కాని ఈ శతావ 
ధానంలో పదేసి పద్యాలు ఆశువుగా చెప్పడం జరుగుతుంది. ఇది వంద పద్యాలతో 
కూడిన ఖందడకావ్యంగా రూపొందుతుంది. 

నరసింహారావుగారు చేసిన కవితాఖందికా శతావధానంలో కావ్యఖండికలు, 
పృచ్చకులు ఈ విధంగా ఉన్నారు. 


కవితాఖందిక పృచ్చకుని పేరు 
1. భీష్ముడు-త్యాగి, యోగి శ్రీ కోటమర్తి వేంకట నరసింహమూర్తి 
2. ప్రాచీన కవితాసౌరభం శ్రీ పోచినపెద్ది సుబ్రహ్మణ్యం 
8. భువన విజయం శ్రీ వారణాసి బ్రహ్మాజీ పంతులు 
4. గాంధీజీమరణం-జాతిపరితాపం శ్రీ కేసాప్రెగడ సత్యనారాయణ 
5. భార్యావియోగం డా. ధూళిపాళ మహాదేవమణి 
6. విశ్వనాథ సాహిత్య వైభవం శ్రీ గరికపాటి శ్రీరామమూర్తి 
7. అవధాన కాలుష్యం శ్రీ వడ్డిశ్యామ సుందరరావు 
8. లంచం శ్రీ కందుకూరి చినరామచంద్రమూర్తి 
9. నవతరం చూసిన ప్రాచిన దా. రాణి సుబ్బయ్య దీక్షితులు 
తరం స్పందన 
10. కాకినాడలో స్వాతంత్ర్య శ్రీ కొండేపూడి తాతబ్బాయి 
స్వర్ణోత్సవాలు 


ఇందలి పద్యాలు నిలకడగా రచించిన పద్యాలవలె ధారాశుద్ధితో నొప్పారి 
ఎక్కడ కుంటుపడకుండా రసరమ్యంగా విలసిల్లుచున్నాయి. ఈ శతావధానం 
స్వతంత్ర భారతి స్వర్ణోత్సవాల శుభసందర్భంలో జరుపబడింది. 
16. ద్విశతావధానం 

ద్విశతావధానమునందు రెండు వందల పద్యాలుంటాయి. అందులో 50 
సమస్యాపూరణములు, 50 దత్తపదులు, 50 వర్ణనలు 50 ఆశువులు ఉంటాయి. 

అప్రస్తుత ప్రసంగానికి ఒక పృచ్చకుడుంటాడు. ఈ ద్విశతావధానం చేయడానికి 
అవధానికి నాలుగు లేక ఐదు రోజులు పడుతుంది. ఈయవధానం గావించడానికి 
అవధానికి మంచి ఆశుధార, సద్యస్ఫూర్తి, ధారణ, ధైర్యము ఉందాలి. ఇప్పటివరకు 
ద్విశతావధానం శ్రీయుతులు మాడుగుల నాగఫణిశర్మగారు హైదరాబాదు 
రవీంద్రభారతిలో ది. 23.4. 1995 నుండి 27.4. 1995 వరకు గావించారు, 
గరికపాటి నరసింహారావుగారు ఏలూరులో గరికపాటి ఆర్ట్స్‌ థియేటర్‌లో 
ది 8.1.1996 నుండి 12.1. 1996 వరకు చేశారు. శ్రీరాళ్ళబండి కవితాప్రసాద్‌ 
గారు పాలకొల్లులోను, విజయవాడలోను రెండు ద్విశతావధానాలు గావించారు. 
17. పంచశతావధానము 

బృహత్‌ ద్విశతావధాని డా॥ మాడుగుల నాగఫణిశర్మగారు 2003 
డిసెంబరులో పబ్లిక్‌ గార్డెన్స్‌లోని లలితకళాతోరణంలో పంచశతావధానం చేశారు. 
అందులో సమస్యా పూరణము, దత్తపది, వర్ణన, ఆశువు, అప్రస్తుత ప్రసంగము 
అను 500 అంశాలతో విజయవంతంగా చేశారు. 
18. సహస్రావధానము 

ఆంధ్ర సాహిత్య చరిత్ర పరిశీలిస్తే ఇరవయ్యవ శతాబ్దానికి పూర్వం 
సహ(స్రావధానం, సహ(స్రావధానుల పేర్లు కనిపిస్తున్నాయి. విశ్వనాథరాయని 
స్థానాపతి రచించిన రాయవాచకంలో ఒక సహస్రావధాని పేరున్నది. ఆయన 
సహస్రావధాని ప్రభాకర్లశాస్తుర్లు. ఈయన శ్రీకృష్ణదేవరాయల కాలానికి 
చెందినవాడు. 

క్రీ.శ. 1700 సంవత్సర ప్రాంతానికి చెందినవాడు నెల్లూరి కాళహస్తి 
కవి. ఈయన శిష్యుడు వేంకటాచలకవి తన మిత్రవిందా పరిణయం అవతారికలో 
కాళహస్తి కవిని గూర్చి “అష్ట భాషామహితాశు ప్రబంధని। ర్శితి చాతురీధుర్య, 
శతసహస్ర । లేఖినీ లేఖ్య కవిత కవిత్వాపాద। నా హృత వ్యస్తాక్షరాది చతురు.... 
గాళహస్తిదేశికుని భజింతు” అని చెప్పడంలో శత-సహస్ర లేఖినులతో కూడిన 
కవిత్వం అని చెప్పుకుంటూ శత-సహస్ర లేఖినులు అనగా అసంఖ్యాకమైన 
లేఖినులకు కవిత్వం చెప్పేవాడు అని అర్ధం చెప్పడం సముచితంగా ఉంటుంది. 

తూర్పు గోదావరి జిల్లా పిఠాపురం తాలూకాలోని గొల్లప్రోలు గ్రామానికి 
చెందిన శ్రీమాన్‌ ప్రతివాది భయంకర రాఘవాచార్యులవారు సహస్రావధానని 
తెలియుచున్నది. వీరు క్రీ.శ. 1760 ప్రాంతానికి చెందినవారు. చతుశ్శాస్త 
పారంగతులు, బహుముఖ ప్రజ్ఞాశాలురైన ఆచార్యులవారు పలుస్థలాలలో 
శతావధానాలు, సహ(స్రావధానాలు చేశారు. వారి ప్రతిభను తెలియజేసే శ్లోకం 
ఇది: 
శ్లో॥ “ఏకదా శతసహస్ర లేభినీ గద్య పద్య రచనా ధురంధరః 

నిస్సమాభ్యదిక శాస్త్ర పాండితీ చండధీర్ద్ణయతి రాఘవార్యరాట్‌॥! 

ఆచార్యులవారు అమరావతిలో (గుంటూరు జిల్లా) చింతపల్లి ప్రభువైన 
వాసిరెడ్డి వెంకటాద్రినాయుడు అవధాన నిర్వహణ కార్యక్రమంలో స్వయంగా 
పాల్గొనగా సహ(్రావధానం చేసినట్లు సాహిత్య చరిత్ర చెబుతుంది. అంతేకాక 
వారు హైదరాబాదులోను, పిఠాపురంలోను కూడా సహస్రావధానాలు చేశారు. 
వారు వేయిమంది పృచ్చకులకు నేటి సహస్రావధానములవలె సహస్రావధానము 
చేసి యుండవచ్చును. ఆ విధంగా సాహిత్య చరిత్రలో ప్రతివాది భయంకర 
రాఘవాచారిగారిని తొలి సహ(స్రావధానిగా పేర్కొనవచ్చును. 

జగదాశ్చర్య కరావధానులు, కింకవీంద్ర ఘటాపంచాననులైన తిరుపతి 
వేంకట కవులు పలు శతావధానాలు చేసియున్నారు. వారు శతావధాన సారము 
అను గ్రంథంలో 'నిలిచియె వేయిమందికైనా నేర్చుతో సహస్రావధానం కూడా 
చేయగల వారమనియు, ఒక నూరేయని ఏమిటి వేయిమందికైనా మేము పద్యము 
లను చెప్పగల సమర్థులమని చెప్పుకొన్న మాటలు వారు సహస్రావధానమును 
చేయగలసమర్భులని విశదమగుచున్నది. 

20వ శతాబ్దం పూర్వార్థంలో సహస్రావధానాలు చేసిన ధీశాలురు 
శ్రీయుతులు జంధ్యాల సుబ్రహ్మణ్యశాస్త్రి, శ్రీరాం వీరబ్రహ్మకవిగారలు. సుబ్రహ్మణ్య 
శాస్రిగారు యాదగిరిగుట్ట, నల్లగొండ, సింగవరం, దైవముదిన్నె, ఇల్లెందుపురము, 
గురజాల, హనుమకొండ, మంథెన, కొల్లాపురము, గద్వాల, నూజివీడు, 

మిర్యాలగూడ, నారాయణపేట, బళ్ళారి, జగిత్యాల, గోపాల్‌పేట, శ్రీశైలము, 
చల్లపల్లి, కరీంనగర్‌, కూనవరము, భీమవరము మొదలైన స్థలాలలో సహస్రావ 
ధానాలు చేశారు. హనుమకొండలో పంచసహస్రావధానం ది:20. 11. 1954వ 
తేదీన ప్రారంభించి వరంగల్లులోని రామన్నపేట శ్రీరామలింగేశ్వర దేవాలయంలో 
ది:21. 11. 1954వ తేదీన ముగించారు. 
19. సహస్రావధాన స్వరూపం 

సుబ్రహ్మణ్యశాస్రిగారు చేసిన సహస్రావధానం ఈ విధంగా ఉందేది. 
ఒకటి నుండి వెయ్యి కార్డుల పై భాగాన అంకెలు వేస్తారు. ప్రతి సంఖ్య క్రింద 
రెండు పద్యాలుంటాయి. కొన్ని కార్డులపై రంగులబొమ్మలు, కొన్ని కార్డులపై 
వర్గ్ణమూలాలు (స్వేర్‌ రూట్స్‌) వర్ణ్షమూలాలకు వర్గాలు (క్యూబ్‌రూట్స్‌) ఉంటాయి. 
ముందు ఈ కార్డులపై అంశాలు రోజుకు రెండు వందల చొప్పున ఐదు రోజులు 
అవధాని ధారణ చేస్తారు. పిమ్మట ఒక రోజు విశ్రాంతి తీసుకునిన తర్వాత 
రెండు రోజులు అవధానం చేస్తారు. ముందుగా వేయబడిన అంకె సంఖ్య చెప్పగానే 
అవధాని దానిపైనున్న పద్యాలు, బొమ్మలు, స్వేర్‌రూట్స్‌, క్యూబ్‌ రూట్స్‌కు 
సంబంధించిన లెక్కలు చెబుతారు. పృచ్చకులు అడిగిన సమస్యలకు పూరణలు, 
వర్ణనలు, ఆశువులు చెప్పి అవధాని సభాసదులను రంజింపచేస్తారు. ఇది 
సుబ్రహ్మణ్యశాప్రిగారు చేసిన సహస్రావధాన సంక్షిప్త స్వరూపం. ఇదేవిధంగా 
వారు పంచసహస్రావధాన్ని కూడా నిర్వహించారు. శ్రీరాం వీరబ్రహ్మకవి గారు 
కూడా సుబ్రవ్మణ్యశా(న్రిగారు అనుసరించిన విధానాన్నే అనుసరించి 
సహస్రావధానాన్ని చేశారు. 
20. ఐదు నూతన సహస్రావధానాలు 

1995-2005 సంవత్సరాల మధ్య ఆంధ్రప్రదేశ్‌ రాష్ట్రంలో ఐదు 
సహస్రావధానాలు జరుపబడ్డాయి. (1) శ్రీ మేడసాని మోహన్‌గారు తిరుపతిలో 
1996 జనవరి 4 నుండి 22వ తేదీ వరకు 19 రోజులు సహస్రావధానం 
చేశారు. ఈయవధానంలో 231 సమస్యలు (తెలుగు-సంస్కృతం కలిపి) 

దత్తపదులు 233, వర్ణనలు 234 ఆశువులు 90, నిషేధాక్షరులు 19, అప్రస్తుత 
వ్రనంగాలు కలిసి 1215 అంశాలుగానున్నాయి. (2) శ్రీమాడుగుల 
నాగఫణివర్మగారు హైదరాబాదు నాంపల్లిలోని లలితకళాతోరణంలో 1020 
అంశాలతో 1996 ఫిబ్రవరి 2 నుండి 24వరకు సహస్రావధానం చేశారు. (3) 
శ్రీ గరికపాటి నరసింహారావుగారు కాకినాడలో 22 రోజులు 1996 మే 15వ 
తేదీనుండి జూన్‌ ఐదవ తేదీ వరకు సహ'స్రావధానం గావించారు. (4) శ్రీవద్దిపర్తి 
పద్మాకర్‌గారు ఏలూరులో (పశ్చిమ గోదావరి జిల్లా) 2003 మే 10వ తేదీ 
నుంచి 17 రోజులు మే 26వ తేదీ వరకు సహస్రావధానం చేశారు. ఈ అవధానం 
విశేషమేమంటే వారు తెలుగు, సంస్కృతం, హిందీ భాషలలో (త్రిభాషలలో) 
నిర్వహించారు. (5) శ్రీయుతులు కడిమిళ్ళ వరప్రసాద్‌, కోట వేంకట 
లక్ష్మీనరసింహంగారలు జంటగా కడిమిళ్ళ-కోట కవులు అను పేరున జంట 
సహస్రావధానం తణుకులో 2004 మే 9వ తేదీ నుండి 25వ తేదీ వరకు 
17రోజులు చేశారు. ఈ అవధాన విశేషమేమంటే జంటగా అవధానం చేయడమనే 
చెప్పాలి. 
21. బృహత్‌ ద్విసహ(స్రావధానం 

(6) శ్రీ మాడుగుల నాగఫణిశర్మగారు హైదరాబాద్‌ నాంపల్లిలోని 
లలితకళాతోరణంలో 1997 డిసెంబరు 6 నుండి 1998 జనవరి 11వ తేదీ 
వరకు 37 రోజుల బృహత్‌ ద్విసహ(స్రావధానం 2000 అంశాలతో (సమస్య, 
దత్తపది, వర్ణన, ఆశువు, మీ ప్రశ్నకు నా పాట, విశిష్ట పృచ్ళకుల ఆశువులు) 
చేశారు. 
22, పంచసహస్రావధానం 

ది: 18.2. 2007వ తేదీన హైదరాబాదు నాంపల్లిలోని పబ్లిక్‌ గార్జెన్స్‌లోని 
లలితకళాతోరణంలో సహస్రావధాని బ్రహ్మ దా. మేడసాని మోహన్‌గారు 
పంచసహస్రావధానం ప్రారంభించి విజయవంతంగా ది 20.3. 2007వ తేదీన 
ముగించారు. ఈ కార్యక్రమాన్ని ఆంధ్రప్రదేశ్‌ రాష్ట్ర సాంస్కృతిక శాఖ సంచాలకులు 

మ్య రాళ్ళబండి కవితాప్రసాద్‌గారు మరియు రసమయి సాహిత్య, సాంస్కృతిక 
సంస్థ వ్యవస్థాపక అధ్యక్షులు డా. ఎం.3. రాము గారలు సంయుక్తంగా అపూర్వ 
పంచసహ[స్రావధానం జరిపించారు. ఈ పంచసహస్రావధానంలో 1000 
సమస్యాపూరణలు, 1000 దత్తపదులు, 1000 వర్ణనలు, 1000 ఆశువులు, 
500 ఛందోభాషణములు తెలుగులోను 500 సంస్కృత ఛందో భాషణములు 
కలిపి పద్యాలు శ్లోకాలతో అవధానం చేసి చివరి మూడు రోజులలో ధారణ చేసి 
పద్యాలు, శ్లోకాలు అప్పగించారు. 

29. నాట్యావధానం 

నాట్యావధానంలో నాట్యావధాని కొన్ని సన్నివేశాలను అభినయం చేస్తారు. 
అవధాని తన నాట్యావధానంలో ఆంగికం, ఆహార్యం, వాచికం, సాత్వికం 
(అవయవాల కదలిక - వేషము - మాటలు - భావ ప్రదర్శనము) ఉంటాయి. 
కాని నాట్యం, నృత్యాలతో అవధానం ఉండదు. అవధానికి నాటక కళయందు 
మంచి పాండిత్యం ఉందాలి. పాత్రోచితంగా ఆహార్యం ధరించి సంభాషణలు 
అప్పటికప్పుడే వచనంలో చెప్పగలగాలి. 

ఈ అవధానంలో పృచ్చకులు నలుగురు కాని, ఐదుగురు కాని ఉంటారు. 
వారు నాటకాల పట్ల అవగాహన కలిగి ఉండాలి. అంశాలు ప్రఖ్యాత- 
ఉత్పాద్య-మిశ్రమాలలో ఏవైనా పృచ్చకులు ఇవ్వగా వానిని అవధాని గుర్తుంచుకొని 
చేయాలి. ఉదాహరణకు - కళింగ యుద్ధానంతరము అశోకుడు యుద్ధభూమిని 
దర్శించి శోకించిన విధమును తెలుపుమనగా అవధాని చక్రవర్తి రూపమును 
దర్శించి యుద్ధరంగములోని శరీర ఖండములు రక్తమును చూచి శోకించిన 
విధమును అభినయించి ప్రేక్షకుల హృదయములను కూడ శోకవార్థిలో 
మునుగునట్లు చేయును. 

1952లో ప్రఖ్యాత ఉపన్యాసకులు ఒంగోలు కళాశాలలో తెలుగు 
శాఖాధ్యక్షులుగా ఉద్యోగించిన డా. ధారా రామనాథశాస్త్రిగారు ఈ నాట్యావధానాన్ని 
ప్రారంభించి ప్రదర్శించారు, ప్రదర్శిస్తున్నారు. వారి సోదరులైన రాధాకృష్ణమూర్తి 


ఆశుకవిత్వం - అవధానాలు ----లాలాలాలాలాలాలాలాలాాడ్చిర5్‌ 


గారు, సత్యనారాయణశర్మగారలు కూడా ఈ కళను ప్రదర్శిస్తున్నారు. అదేవిధంగా 
శ్రీ స్వర్ణరాజ హనుమంతరావు, శ్రీ పైడి మళ్ళి వేంకట సత్యనారాయణమూర్తి 
గారలు కూడా ఈ నాట్యావధానాన్ని ప్రదర్శించారు. ప్రస్తుతం వారి కుమారులు, 
శిష్యులు ఈ కళను ప్రదర్శిస్తూ ప్రచారం చేస్తున్నారు. 
24. గణితావధానం 

ఇది గణితశాస్తానికి సంబంధించిన అవధానం. ఇందులో పృచ్చకులు 
గణిత శాస్త్రానికి సంబంధించిన గుణకార, భాగహారాలు, విభిన్న ఘాతాంకాల 
విస్తరణ చెప్పడం, వర్ణమూలం, ఘనమూలం, పంచమమూలం ఇంగ్లీషు తేదీలకు 
వారం చెప్పడం, తెలుగు సంవత్సరాలలో సంవత్సరం, నెల, నక్షత్రం, తిథి, 
వారం మొదలైనవి కోరగా అవధాని వానికి సరియైన సమాధానాలు చెబుతారు. 
కీ.శే. డా. లక్కోజు సంజీవరాయశర్మగారు (జాత్యంధులు) ఈ గణితావధానంలో 
అఖందులు. తరువాతి త్రిభాషాకవి, అష్టావధాని పులివర్తి శరభాచారిగారు, 
ద్విశతావధాని రాళ్ళబండి కవితాప్రసాద్‌గారు, శ్రీ గుమ్మా శంకరరావుగారు, 
శ్రీ నాగళ్ళ ఏలియాగారు మొదలైనవారు గణితావధానంలో ప్రజ్ఞానిధులు. 
25. సంగీతగేయధార 

ఇది సంగీత సాహిత్యాల సరస సమ్మేళనం. ఇందులో సాహిత్యాష్టావధానం 
వలె సంగీతంలో ఎనిమిది అంశాలతో వెంకటగిరిరాజా శ్రీ సాయీకృష్ణ 
యాచేంద్రగారు సంగీత గేయధార చేస్తున్నారు. వారు ఈ అవధానాన్ని ౩00లకు 
పైగా చేశారు. వీరు గొప్ప సంగీత విద్వాంసులే కాక మంచి సృజనాత్మక కవితాశక్తి 
కలిగినవారు. సంగీత గేయధారలో వీరు నిషేధాక్షరి, సమస్య, వర్ణన, దత్తపది, 
ఆశువు, గేయము, లలితగీతము, అప్రస్తుత ప్రసంగము నిర్వహిస్తారు. 

పూర్వము సంగీతాష్టావధానాన్ని శ్రీయుతులు ఆదిభట్ల నారాయణదాసు, 
తుమురాడ సంగమేశ్వరశాప్రి, దుద్దు సీతారామయ్యగారలు నిర్వహించారు. 
26. వైద్యాష్టావధానము 

ఈ యవధానంలో ఆయుర్వేద మందులకు నంబంధించినవి, 
శరీరశాస్తానికి సంబంధించిన ఎనిమిది అంశాలుంటాయి. శ్రీయుతులు దంటు 

సుబ్బావధాని, ఏలూరు నివాసి కందుకూరి వెంకట సుబ్బారావుగారలీ 
వైద్యాష్టావధానాన్ని పూర్వం చేశారు. 
8. అష్ట, శతావధాన, సహస్రావధానములలోని అంశములు 

అష్టావధానములు చేయు అవధానులు తమ ఇష్టానుసారముగా 
అంశములు ఎన్నుకొని అవధానము చేయుదురు. శతావధానులు సాధారణముగా 
సమస్య, దత్తపది, వర్ణన, ఆశువు, అనువాదము మొదలైన అంశములతో 
శతావధానము నిర్వహింతురు. అప్రస్తుత ప్రసంగము సభను రంజింపజేయుటకు 
ఒక అంశముగా పెట్టుకొనుచున్నారు. సహస్రావధానులు పై అంశములతోపాటు 
కొందరు మీ ప్రశ్నకు నాపాట, సంగీతము మొదలైన అంశములతో అవధానము 
చేయుచున్నారు. 

19వ శతాబచ్చి ఉత్తరార్థము నుండి స్వాతంత్ర్య సముపార్దన వరకు 
అష్టావధానులు ఈ దిగువ పేర్శొనబడిన అంశములతో అష్టావధానములు 
గావించినారు. అవి (1) సమస్యా పూరణము (2) దత్తపది (3) వర్ణన (సద్యోవర్ణన) 
(4) ఆశువు (ఆశుధార, ఆశూక్తము), (5) నిషిద్ధాక్షరి (నిషేధాక్షరి) (6) నిర్దిష్టాకరి 
(7) ఉద్దివ్టాక్షరి (8) పృష్టకల్పన (పృష్టాక్షరి) (9) వ్యస్తాక్షరి (10) న్యస్తాక్షరి 
(11) ఛందోభాషణము (ఛందస్సంభాషణము) (12) శాస్తార్థము (శాస్త్ర చర్చ) 
(18) పురాణపఠనము (పురాణ కాలక్షేపము, పురాణ ప్రవచనము, (గ్రంథార్థము, 
పురాణ వ్యాఖ్యానము) (14) కావ్యపాఠము (కావ్యపఠనము, కావ్య వ్యాఖ్యానము, 
(15) వఏకసంథాగ్రహణము (16) వివర్గాక్షరి (17) అనువాదము (ఛందోను 
వాదము) (18) చిత్రాక్షరి (19) అక్షర విన్యాసం (20) స్వీయ కవితాగానము 
(స్వీయ కవిత) (21) గణితము (తిథి-వారము, వార కథనము, వారగణితము, 
వారాలు, వార పంచాంగము, వారగణనము, తేదీలకు వారాలు) (22) పుష్ప 
గణనము (పుష్పతాడనము) (23) పంచాంగ గణనము (24) ఘంటా గణనము 
(ఘంటానాదము, ఘంటికాగణనం) (25) తురంగోద్దమనము (అశ్వవ్నుతి) 
(26) చతురంగము (చదరంగము) (27) చీట్లాట (పేకయాట) (28) పులిజూదం 

(29) క్యారమ్స్‌ ఆట (30) యాంత్రిక చిత్రము (అంకపూరణము) (31) అప్రస్తుత 
ప్రసంగము (అధిక ప్రసంగము, అవ్యక్త ప్రసంగము, సరసప్రసంగము, 
లోకాభిరామాయణము) (32) కథ (33) సంగీతము (సంగీతమునందలి రాగముల 
గుర్తింపు) (34) ఆకాశ పురాణము మొదలైనవి ఉన్నాయి. 

స్వాతంత్ర్య సముపార్దనానంతరము అవధానులు చేస్తున్న అవధానములలో 
ఈ దిగువ అంశాలు చేర్చి అవధానములు చేస్తున్నారు. (35) ఇచ్చాంక గణనం 
(36) వ్యత్యస్తపాది (37) చిత్రకథ (38) అన్యభాషోపన్యాసము (39) కీర్తన 
(40) జావళి (41) పాట (42) గేయం (43) నృత్తపది (44) కావ్యానుకరణం 
(పేరడి) (45) వచన కవిత (46) మినీ కవిత (47) నిషిద్ధ గమన కథనం 
(48) అక్షర విన్యాసం (49) ఆరోహణ - అవరోహణ లేఖనం (50) అంత్యాక్షరి 
(51) నామ సమీకరణము (52) మనోగణితం (63) అనవలోకిత శారికాభిలేఖనం 
(54) మీ ప్రశ్నకు నా పాట (55) సంగీతము మొదలైన నూతనాంశాలతో 
అవధానాలు నిర్వహింపబడుతున్నాయి. 
9, అవ్టావధానులు 

ఆంధ్రప్రదేశ్‌ రాష్టములోను, దేశంలోని ఇతర రాష్ట్రాలలోను, విదేశాలలోను 
అష్టావధానములు చేసిన కొందఅవధానుల నామములు ఈ దిగువ పేర్కొన 
బడ్డాయి. వారు శ్రీయుతులు రేవూరి అనంతపద్మనాభరావు, మాడుగుల అనిల్‌ 
కుమార్‌, గణపతి అశోకశర్మ, మేడూరి ఉమామహేశ్వరం, ఇందారపు కిషన్‌రావు, 
గాడేపల్లి కుక్కుటేశ్వరరావు, మరింగంటి కులశేఖరాచార్యులు, కర్రా గోపాలం, 
కొత్తపల్లి ఘనశ్యామల ప్రసాదరావు, కట్టమూరి చంద్రశేఖర్‌, లోకా జగన్నాథరావు, 
అయాచితం నటేశ్వరశర్మ, చింతలపాటి నరసింహదీక్షిత శర్మ, అష్టకాల 
నరసింహరామశర్మ, వెల్లాల నరసింహశర్మ, గురువేపల్లి నరసింహం, రాళ్ళబండి 
నాగభూషణశర్మ, కురుబ నాగప్ప, పూసపాటి నాగేశ్వరరావు, శ్రీమతి ఎం.కె. 
ప్రభావతి, ప్రసాదరాయ కులపతి, రాంభట్ల పార్వతీశ్వరశర్మ, కావూరి పూర్ణచంద్ర 
రావు, ముటుకుల పద్మనాభరావు, ఆశావాది ప్రకాశరావు, పేరాల భరతశర్మ, 

పరవస్తు ధనంజయ, శ్రీమతి ఆకెళ్ళ దుర్గ నాగసత్యబాలభాను, నారాయణం 
బాల సుబ్రహ్మణ్యశర్మ, మేడవరం మల్లికార్డునశర్మ ధూళిపాళ మహాదేవమణి, 
సమ్మెట మాధవరావు, అవధానం రంగనాథవాచస్పతి, వేదాటి రఘుపతి, ఆరుట్ల 
రంగాచార్య, గౌరీభట్ల రఘునాథశర్మ అమళ్ళదిన్నె వేంకట రమణ ప్రసాద్‌, 
దోనిపర్తి రమణయ్య, శంకరగంటి రమాకాంత్‌, ముద్దు రాజయ్య, కోట రాజశేఖర్‌, 
తిగుళ్ళ రాధాకృష్ణశర్మ, గౌరీభట్ల రామకృష్ణశర్మ, పరిమి రామనరసింహం, 
చిలుకూరి రామభద్రశాస్త్రి, బేతవోలు రామబ్రహ్మం, బెజుగామ రామమూర్తి, 
పణితపు శ్రీరామమూర్తి, మద్దూరి రామమూర్తి, చిలకమళ్టి రామానుజాచార్యులు, 
పణతుల రామేశ్వరశర్మ, పాణ్యం లక్ష్మీనరసింహశర్మ, చక్రాల లక్ష్మీకాంతరాజారావు, 
పుల్లాపంతుల వెంకట రామశర్మ, దేవులపల్లి విశ్వనాథం, వంకరాజుకాల్వ 
వీరభద్రాచార్య, పణిదపు వీరబ్రహ్మం, మాజేటి వెంకట నాగలక్ష్మీప్రసాద్‌, దివాకర్ల 
వేంకటావధాని, పాలపర్తి వేణుగోపాల్‌, అందె వెంకటరాజం, బులుసు వెంకట 
రామమూర్తి భద్రం వేణుగోపాలాచార్యులు, రావూరి వెంకటేశ్వర్లు, గుమ్మా 
శంకరరావు, పులివర్తి శేషఫణి శర్మ, ప్యారక శేషాచార్యులు, దిట్టకవి శ్రీనివాసా 
చార్య, తిగుళ్ళ శ్రీహరిశర్మ, కేసాప్రగడ సత్యనారాయణ, జోస్యుల సదానందశాస్త్రి, 
మామిళ్ళపల్లి సాంబశివశర్మ, నేమాని రామజోగి సన్యాసిరావు, దూపాటి 
సంపత్కుమారాచార్య, శనగల సుందరరామయ్య, కోవెల సుప్రసన్నాచార్య, 
అవధానం సుధాకరశర్మ, పైడి హరనాథరావు మొదలైనవారున్నారు. డా. ధారా 
రామనాథశాప్రిగారు నాట్యావధానిగాను, సాయీకృష్ణ యాచేంద్రగారు సంగీత 
గేయ ధారలోను, చేబోలు శేషగిరిరావుగారు హిందీలో అష్టావధానం చేయదంలోను 
ప్రసిద్ధి పొందారు. 
10. అవధానికి కావలసిన శక్తియుక్తులు 

తిరుపతి వేంకటకవులు వికారినామ సంవత్సర (శ్రావణమాసంలో 
తూర్పుగోదావరి జిల్లా ఆలమూరు గ్రామంలో జరిగిన అవధానంలో ఆసీనులైన 
సాహితీపరుల యోచనలను గూర్చి పద్యము చెప్పవలసినదిగా కోరినపుడు 
వెలువదిన పద్యం ఇది. 

స్కీ శతఘంట కవనమ్ము సల్పు టిట్టిది యొక్కొ 
తెలిసె నేండని లోన నులుకువారు 
“మొదటంజెప్పిన పాదమున విస్కృతియు లేక 
చెప్పిరౌయని ప్రీతింజెందువారు 
“ఇది యబ్బెసమొలేక యే దేవుకరుణయో 
గురుకృపయోోయంచు గొణుగువారు 
కాదిది యుచ్చిష్ట గణపత్యుపాసనా 
ఫల” మంచులోలోనం దలంచువారు 
తే॥గీ॥ “బైను శక్తియ యిది” యంచుంబల్మువారు 
“పూర్వజన్మ సుకృతొమని పొగడువారు 
నైరి సభనున్నవారు శతావధాన 
మరసి తిరుపతి వేంకటేశ్వరు లొనర్ప” అర్ధము సుగమము. 
తిరుపతి వేంకట కవులు అవధానము చేస్తుండగా సభలోనున్న పైవిధంగా 
ఒక్కొక్కరు భావించారు. పై పద్యంలో ప్రేక్షకులు వ్యక్తం చేసిన కొన్ని భావాలతో 
మనం ఏకీభవించవచ్చును. అందులో అవధానం చేయడానికి అభ్యాసం అవసరం. 
అవధానాలు చేసే గురువు నుండి కొన్ని రహస్యాలు, మెలకువలు అవధానం 
చేయాలనే బుద్ధిమంతుడు విధిగా నేర్చుకోవాలి. చదువు చెప్పే గురువు నుండి 
శాస్తాధ్యయనం, కవిత్వం చెప్పడం మొదలైనవి అభ్యసించాలి. దైవప్రార్థన వలన 
మనస్సు నిశ్చలమై, నిర్మలమై అవధానం చేసే సమయంలో ఏకాగ్రతతో నుండి 
సద్యస్ఫూర్తితో అప్పటికప్పుడు చక్కని భావాలతో పద్యాలు ఆశువుగా పృచ్చకుల 
ప్రశ్నలకు సమాధానాలు చెప్పగలుగుతాడు. 
అవధానాలు కవులందరు చేయగలరా? చేయలేరు, కొంతమంది మాత్రమే 
చేయగలరు. తిరుపతి వేంకట కవులు ఒక సభలో చెప్పిన పద్యం తిలకించండి. 
తే॥గీ॥ “నూటికొక్కడు చక్కని ధాటికల్లి। సరస కవనము చెప్పెడి చతురుడుండు 
అట్టి వారలలో వేయి కమరునొకడు। శతవధానాదికమ్మును సల్పుజాణ” 

భావము: చదువుకున్న వారిలో నూటికొక్కడు సరసమైన కవిత్వము చెప్పగల 
చతురుడు ఉందును, అటువంటి వేయిమంది కవులలో శతావధానము మొదలైనవి 
చేయగల నేర్పరి ఒకడు ఉంటాడు. 

అవధానం చేయడానికి అవధాన కవికి, కొన్ని ప్రత్యేకశక్తియుక్తులుండాలి. 
వానిని డా. దివాకర్ల వేంకటావధానిగారు ఈ దిగువ పద్యంలో వివరించారు. 
మ॥ అసమానంబగు పాండితీగరిమ, సద్యస్ఫూర్తి, హాస్యోక్తి వి 

న్యసనం బాశుకవిత్వ సంపద, పురాణోక్తి ప్రబోధ క్రియా 

భ్యసనం బద్భుత ధారణా మహిమ అత్యావశ్యకంబుల్‌ సుధీ 

రసికుల్‌ మెచ్చ వధాన కార్యము సభారమ్యంబుగా జేయగన్‌” 

ఈ పద్యంలో అవధానికి కావలసిన శక్తులు వివరింపబడ్డాయి. అవి 
అసమానమైన పాండిత్యము, సద్యస్స్ఫూర్తి, వహాస్యప్రసంగము, ఆశువుగా పద్యము 
రచించుట, పురాణ ప్రవచన ప్రబోధము, అద్భుత ధారణాశక్తి అనేవి బుద్ధిమంతు 
లైన రసికులు మెచ్చే విధంగా అవధాన కార్యము సభారంజకముగా చేయడానికి 
అత్యంతావశ్యకములని చెప్పబడ్డాయి. 

ప్రఖ్యాత విద్వత్మవులైన శ్రీ మద్దులపల్లి వేంకట సుబ్రహ్మణ్యశాస్త్రిగారు 
అవధానికి “ధ”కార చతుష్టయము కావాలని ఈ దిగువ శ్లోకంలో చెప్పారు. 
శ్లో॥ “కవిర్యవధానీ స్యాత్సం పాద్యం ళన చతుష్టయం 

ధైర్యం ధారా ధోరణేచ ధారణేతి సునిశ్చయం” 

అవధాన కవికి ధైర్యం, ఆశుధార, ధోరణి, ధారణ అనే నాలుగు శక్తులు 
కావాలని తెలుపబడ్డాయి. 
ఆశుకవితాధార 

కవిత్వం ఆశు, మధుర, చిత్ర, విస్తర అని నాలుగు విధాలుగా ఉన్నది. 
అందులో అవధాన కవికి ఆశువుగా కవిత్వం చెప్పడం అవసరం. వచనంలో 
మనం మాట్లాడుకుంటున్నట్లుగానే అవధానకవి పృచ్చకుడడిగిన ప్రశ్నలకు 
అప్పటికప్పుడే పద్యరూపంలో జవాబు చెప్పాలి. శరవేగంగా ఛందశ్శాస్తం ప్రకారం 

పద్యం ఉండాలి. ఛందశ్శాస్తంలోని వృత్తాలు, జాతులు, ఉపజాతులు మొదలైన 
పద్యాల లక్షణాలు అనధానికి కరతలామలకంగా ఉండాలి. పద్యాలు చెబుతున్న 
ప్పుడు గణాలు, యతులు, ప్రాసలు అవంతట అవే వాటి స్థానాలలో వచ్చి 
పడుతుండాలి. దీనికి అభ్యాసం చాల అవసరం. ముఖ్యంగా అవధాని విశేషవృత్త 
ఛందస్సులు బాగుగా అధ్యయనం చెయాలి. పృచ్చకుడు ప్రగ్ధర, మహాస్రగ్ధర, 
కవిరాజ విరాజితము, మాలిని, మత్తకోకిల, తరళము, ఇంద్ర వజ్ర వృత్తము, ఉ 
త్సాహ మున్నగు ఛందస్సులలో పద్యాలు చెప్పుమని కోరుతాడు. సంస్కృతంలో 
మందాక్రాతము, అనుష్టుప్‌ మున్నగు శ్లోకాలు చెప్పవలసినదిగా కోరుతాడు. 

ధార బాగుగా అలవరచుకోడానికి కొందజవధాన కవులు మామిడి 
తోపులలో కాని, కొబ్బరి తోటలలోకాని, కందిమళ్ళలో కాని కూర్చుని ఆశువుగా 
పద్యాలు చెప్పడం అలవరచుకుంటారు. ఆంధ్రదేశంలో ఆశు కవిత్వం చెప్పడంలో 
అద్వితీయమైన ప్రజ్ఞ కలవారు ఆశుకవి చక్రవర్తులు శ్రీ కొప్పరపు సోదరకవులు. 
వారు చేసినన్ని ఆశు కవితాప్రదర్శనలు మరే ఆశుకవి చేయలేదు. వేటూరి 
ప్రభాకరశాస్త్రిగారు కొప్పరపు సోదర కవుల ఆశుకవితా ప్రదర్శన మద్రాసులో 
తిలకించి “వీరలాశుకవితోద్యద్రాజ్య పట్టాభిషేకము నందందగునట్టి దిట్టలని 
వక్కాణిస్తు”నన్నారు. 
ధారణాశక్తి 

మానవబుద్ధికి మూడు శక్తులుంటాయి. అవి గ్రహణశక్తి, ధారణాశక్తి, 
పునఃప్రదర్శనశక్తి అనేవి. ఏదేని ఒక విషయమును కాని, ఒక పద్యమును కాని 
విన్నప్పుడు వెంటనే దానిని గగ్రహించేశక్తి కొందరికి ఉంటుంది. అది [గ్రహించే 
శక్తి. ఏకసంథాగ్రాహులు, ద్విసంథాగ్రాహులు, త్రిసంథాగ్రాహులు అని మూడు 
తరగతులవారలుంటారు. వీరు వరుసగా ఒకసారి విన్నప్పుడు గ్రహించేవారు, 
రెండుసార్లు విన్నప్పుడు గ్రహించేవారు, మూడుసార్లు విన్నప్పుడు (గ్రహించేవారు. 
ఒక విషయాన్ని అర్ధం చేసుకుని దానిని గ్రహించి ధరించేవారుంటారు. ఈ 
ధరించేశక్తియే ధారణాశక్తి. కొందరు ఏ విషయాన్నైనా మనస్సులో ధరించి ఎన్ని 

సంవత్సరాలైనా దానిని మనస్సులో ఆ విధంగానే ఉంచుకుంటారు. మూడవశక్తి 
పునఃప్రదర్శనశక్తి. మనస్సులో ధరించిన విషయాన్ని అవసరాన్ని బట్టి బయటకు 
తీసి అప్పజెప్పగలిగేశక్తి. ఈ మూడు శక్తులు అవధానికి అత్యంతావశ్యకములు. 
అవధాని సభలో పద్యములు ఆశువుగా చెప్పి వానిని మనస్సులో ధరించి 
అవధానాంతమున వానిని పునఃప్రదర్శన చేయును. అవధానమునకు ధారణ 
చాలా అవసరము. అవధాని కుండవలసిన ముఖ్యమైన శక్తులలో ధారణాశక్తి 
ఒకటి. 
అభ్యాసము 

శాస్తజ్ఞానము, కావ్యజ్ఞానము -లోకజ్ఞానము అనునవి అభ్యాసము క్రింద 
వచ్చును. అవధానికి లోతైన వ్యాకరణ శాస్త జ్ఞానము అవసరము. పద్యము 
చెప్పునెడ వ్యాకరణ శాస్తముననుసరించి దోషరహితముగా పద్యమల్లవలెను. 
అదేవిధంగా ఛందశ్శాస్తము అవధానికి కరతలామలకమై యుండవలెను. 
పృచ్చకుడడిగిన పద్యముకాని, శ్లోకముకాని ఏ ఛందస్సులోనైనా చెప్పవలయును. 
అలంకారశాస్త్రము కూడా ఆవశ్యకమే. తర్మశాస్త్రము, జ్యోతిషశాస్తము తెలిసి 
యున్నచో మంచిది. అవధాని మంచి వ్యుత్పన్నుడు కావాలి. 

ప్రాచీన, ఆధునిక పద్య కావ్యాలు బాగుగా పఠించి ఉండాలి. అందలి 
పద్యాలు కొన్ని ధారణ చేయాలి. సమస్యా పూరణములలో కాని, దత్తపదులలో 
కాని, వర్ణనలలో కాని పృచ్చకుడు రామాయణార్థములోనో, భారత, భాగవతాలలో 
పద్యములుకాని, కావ్యములలో కాని అవధానిని పృచ్చకుడు పృచ్చించినపుడు 
సరసంగా అవధాని పద్యమో, వచనములోనో సమాధానం చెప్పాలి. అంతే 
కాకుండా అవధానాంశాలలో పురాణపఠనం అను ఒక అంశం ఉంది. అందులో 
పృచ్చకుడు ఒక కావ్యంలోనిదో, రామాయణ, భారత, భాగవతాల లోనివో పద్యాలు 
చదివినప్పుడు అవధాని ఆ పద్యాలు ఎందుండి చదివినవో గ్రహించి వాని 
భావములు సరసంగా చెప్పాలి. దాని కొజకు అవధానికి కావ్యజ్ఞానం అవసరము. 

అవధానికి పై రెండింటతో కలిపి మంచిలోకజ్ఞానం కూడా కలిగి 
ఉందాలి. లోకజ్ఞానం సంపాదించడానికి ముఖ్యంగా వార్తా పత్రికలు చదవడం 

అవసరం. దేశంలో ఏమేమి జరుగుతున్నాయో తెలుసుకోవడం అవధానికి 
అవసరం. రేడియో, టి.వి.లలో వార్తలు ఇతర విషయాలు వింటూ, చూస్తూ 
వానిని గమనిస్తూ ఉండాలి. ఒక్కొక్క పృచ్చకుడు లాతూరు భూకంపంపైననో, 
సునామీ పైననో, మరే యితర విషయంపైననో పద్యం చెప్పవలసినదిగా 
కోరుతాడు. అప్పుడు తప్పక ఆయా విషయాలపై పద్యాలు చెప్పాలి. కనుక 
అవధానికి లోకజ్ఞానం అవసరమౌతుంది. 
ప్రతిభ 

అవధానికి అప్పటికప్పుడు వికసించెడు బుద్ధి ఉండాలి. దీని: మరొక 
విధంగా చెప్పాలంటే సద్యస్ఫూర్తి కలిగి ఉండాలి. పృచ్చకుడు ఒక విషయమును 
అడిగినప్పుడు, ఒక సమస్యను పూరింపుమన్నప్పుడు అవధాని వెంటనే అందుకొని 
సరసముగా చక్కని కల్పనతో అందంగా పద్యం చెప్పాలి. సమస్యా పూరణలో 
కాని, దత్తపది అంశంలోకాని, అప్రస్తుత ప్రసంగంలో కాని అవధాని సరసంగా 
పద్యాలు చెప్పడం, సమాధానాలివ్వడంలో అవధాని ప్రతిభ ద్యోతకమవుతుంది. 
సమయస్ఫూర్తి 

అవధానికి కావలసిన శక్తులలో మరొకటి సమయస్ఫూర్తి. సభాసదులను 
బట్టి, సమయానిబట్టి, సందర్భాన్ని బట్టి అవధాని తన ప్రజ్ఞను, చమత్మారమును 
చూపని యెడల సభరక్తి కట్టదు. సభలో అప్పుడప్పుడు సభను తన వాగ్వైచిత్రిచే 
మోహితము చేయుశక్తి అవధానికుండవలయును. చమత్మార సంభాషణము 
అవధానికి అత్యంతావశ్యకము. పృచ్చకుడు రెచ్చగొట్టినను అవధానితొణకక బెణకక 
చిరునవ్వుతో సమాధానములిస్తూ తన అవధాన కార్యము పూర్తి చేయవలెను. 
అవధాని ఎట్టి పరిస్థితుల్లో క్రోధమును ప్రదర్శించకూడదు. చక్కని హాస్యసంభాషణ 
అవధాని అలవరచుకొనవలెను. 
థైర్యస్టైర్యాలు 

ప్రత్యర్థుల నెదుర్కొను ధైర్య స్టైర్యాలు అవధానికి ముఖ్యావశ్యకాలు. 
అవధానము గావించు సమయమున ఎట్టి క్షష్టస్టమస్యనైనను పరిష్మరించగల 
శక్తి స్టెర్యము అవధానికి అవసరము. అవధానము చేసే సమయంలో వ్యాకరణ 

సంబంధమైన చర్చ, పద ప్రయోగములందు పృచ్చకులకు అవధానికి మధ్య 
వాగ్వాదము జరుగు సమయములో అవధాని ధైర్యముగా సమాధానము చెప్పి 
శాస్త్రముల నుండి ఉదాహరణలిచ్చి అవధానం విజయవంతంగా పూర్తిజేయాలి. 
శ్రావ్యమగు పద్య పఠనము 

శ్రావ్యముగ పద్యమును చదువగల అవధాని సభాసదులపై సమ్మోహ 
నాస్త్రమును ప్రయోగించినట్లగును. ఫలితంగా సభాసదుల హృదయాలు రంజించి 
ఆనందంతో అవధానం చివరి వరకు తిలకించగలరు. 

ఆశు కవిత, ధారణ, సద్యస్ఫూర్తి, సమయస్ఫూర్తి, శాస్త్ర, కావ్య, 
లోకజ్ఞానము, చమత్మార సంభాషణము, ప్రత్యర్థులను ఎదుర్శొను ధైర్యస్టర్యాలు, 
నిర్వహణ ధోరణి, శ్రావ్యమైన పద్యపఠనము, ఇవన్నీ సమపాళ్ళలో సమ్మేళనము 
చెందినపుడే అవధానము రక్తి కడుతుంది. ఈ శక్తులన్నీ ఉన్న కవి మాత్రమే 
చక్కగ అవధానము చేయగలడు. 
11. అవధానములలోని అంశములకు ఉదాహరణములు 

1. సమస్యాపూరణము 

సాహిత్యంలో సమస్యాపూరణము సరస వినోదిని, సహృదయ రంజకము. 
సమస్య అనుపదము 'సమ్‌” అను ఉపసర్గతో కూడిన “అస్‌ అను ధాతువు 
నుండి ఏర్పడినది. “సమస్‌” అను మాటకు దగ్గరగా నుండుట, కలుపుట, 
సమాసముగా చేయుట, సమూహముగా [గ్రహించుట అను అర్ధములు కలవు. 
దానిని బట్టి ఇవ్వబడిన పదమును కాని, పదములను కాని వేటొక పదముతో 
కాని, పదములతో కాని కలిపి అర్ధవంతముగా చేయడం అని చెప్పాలి. సమస్య 
అనే మాట తెలుగున కైెపదము అని అంటారు. దీనిని అనంతుడు భోజరాజీయము 
అనే కావ్యంలో ఈ విధంగా వాక్రుచ్చాడు. 
ఉ|| “కైపదమిచ్చు వారలును (గ్రక్కున బద్యము చెప్పువారలున్‌ 

రూపిత సంస్కతాది పదరూడి యెలర్బ్ప మహాప్రబంధముల్‌ 

వేపొసగంగ బల్కి పృథివిం బ్రధితంబుగ జేయువారు ధా 

రాపురమందె కాక కలరా మథి తక్కిన పట్టణంబులన్‌” 

భావము: సమస్యను ఇచ్చేవారు, వెంటనే పద్యము చెప్పువారు, సంస్కృతమున 
పదరూధి ఒప్పేటట్టు మహాప్రబంధములు విస్తారముగా చెప్పి విశ్వవిఖ్యాతి పొందిన 
వారు ధారానగరమున తప్ప మరెక్కడను లేరని అర్ధము. సమస్య అనగా (కైపదము) 
కవి పరిజ్ఞాన పరీక్షార్ధము పూరించడానికి ఇచ్చే పద్యాంశము అని అర్థము. 

ఈ సమస్యా పూరణములు భోజమహారాజు కాలం నుండి ఉన్నట్లు మనకు 
సాహిత్య చరిత్ర వల్ల తెలుస్తుంది. భోజరాజు గొప్ప ప్రభువే కాకుండా గొప్ప కవి 
పోషకుడు, కళాపోషకుడు, విద్వాంసుడు, కవి కూడా. అతని ఆస్థానంలో ఇతర 
కవులతో కూడా మహాకవి కాళిదాసు ఉందేవాడని, అతడు భోజరాజు ఇచ్చే 
సమస్యలు సరసంగా పూరించేవాడని ప్రతీతి. అంతేకాదు భోజరాజు ఆస్టానానికి 
వచ్చే కవులకు సమస్యలనిచ్చి పూరింపుమనేవాడు. వారు సరసంగా పూరించేవారు. 

తరువాతి కాలంలో - ప్రత్యేకించి “దేశభాషలందు తెలుగు లెస్స” అన్న 
శ్రీకృష్ణదేవరాయలు, సాహితీసమరాంగణ సార్వభౌముడు భువన విజయ 
సాహితీసభలో సుఖాసీనులై పెద్దనాది కవులకు సమస్యలనిచ్చి పూరింపుమనడం, 

వుల పూరణలలోని కవితారసాయనాన్ని ఆస్వాదించాడని మనం విన్నాం. 

ఆధునిక కాలంలో అంటే విద్వాన్‌ మాడభూషి వేంకటాచార్యులవారి కాలం 
నుండి (క్రీ.శ. 1835-97) అపష్టావధానాలలో, శతావధానాలలో సమస్యా పూరణం 
ఒక అంశంగా చోటు చేసుకోవడం మనం గమనిస్తూనే ఉన్నాం. 

గద్వాల, వనపర్తి, ఆత్మకూరు, వెంకటగిరి, విజయనగరం మొదలైన 
సంస్థానాలలో శ్రీయుతులు తిరుపతి వేంకట కవులు, కాళీకృష్ణాచార్యులు, పిశు 
పాటి చిదంబరశాస్త్రి, పోకూరి కాశీపతి, అవ్వారి సుబ్రహ్మణ్యశాస్త్రి, మొదలైన 
శతావధానులు సంస్థాన ప్రవేశానికి ముందు ఆస్థాన కవులు వీరికి సమస్యలనిచ్చి 
పూరింపుమనేవారు. వారు సరసంగా పూరించిన పిమ్మట యధోచితంగా 
సత్కారాలు జరుపబదేవి. 

సమస్యలు ఏకపాదంతోను, రెండు పాదాలతోను, రెండున్నర పాదాలతోను, 
అర్థపాదంతోను, త్రిపాద సమస్యగాను ఇవ్వడం జరుగుతుంది. పూరించే కవులు 


ఆశుకవిత్వం - అవధానాలు-ాలాాలాాాలాాల్‌6 


ప్రతిభావంతులైన, అనల్ప కల్పనాశక్తి కలిగి ఉండడం వల్లను, సహజంగా ప్రతిభ, 
వ్యుత్పన్నత, అభ్యాసపరులై ఉండడం వల్లను, ధారాశుద్ధి కలిగిన ఆశువుతో పద్యం 
చెప్పగలిగిన విద్వత్మవులై ఉండడం వల్లను ఇచ్చిన సమస్యలోని విరోధాన్ని 
తొలగించి అర్ధవంతంగాను, సందర్భానుగుణంగాను పూరిస్తారు. అవధానాల 
లోను, వేరే సందర్భాలలోను సరస హృదయరంజకంగాను కవులు పూరించిన 
సమస్యలు కొన్ని ఈ దిగువ ఉదాహరింపబడ్డాయి. 

భోజరాజు తన ఆస్థానంలోని కవులకు సమస్యలనిచ్చి పూరింపుమనడం 
జరుగుతూ ఉండేది. ఒక పర్యాయం భోజరాజు *టంటంట టంటంట టటం 
టటం టం” అను సమస్యనిచ్చి పూరించవలసిందిగా కవులను కోరగా దానిని 
కాళిదాసు ఈ విధంగా పూరించాడు. 
శ్లో “రాజ్యాభిషేకే మదవిహ్వలాయాః 

హస్తాచ్చుతో హేమఘటోయువత్యాః 

సోపాన మార్లేషు కరోతి శబ్దం 

టంటంట టంటంట టటం టటం టం” 

ఇది సరసమైన పూరణము. దీని భావము - రాజుగారు స్నానం చేసే 
సమయంలో చూచిన ఒక పరిచారిక మోహపరవశంతో తన చేతిలో నున్న 
బంగారు కలశం జారిపడిపోయినప్పుడు మెట్లమీద నుండి “టంటంట టంటంట 
టటం టటం టం” అని శబ్దం చేసుకుంటూ జారిక్రిందపడింది. 

ఒక పర్యాయం విద్వత్ముటుంబం భోజరాజు ఆస్థానానికి వచ్చింది. 
అందులో వృద్ధుల జంట ఒకటి. యువకుల జంట ఒకటి ఉన్నది. భోజరాజు 
“క్రియాసిద్ధిస్సత్వేభవతి మహతాం నోపకరణే” అను సమస్యనిచ్చి పూరింపుడని 
కోరగా ఆ కుటుంబంలోని నలుగురు నాలుగు విధాలుగా పూరించారు. అందు 
యువదంపతులలోని మహిళ ఆ సమస్యనీ విధంగా పూరించింది. 
శ్లో; ధనుఃపౌొష్పం మౌర్వీమధుకరమయీ చంచల దృశా 

దృశాం కోణోబాణః సుహృదపి జదాత్మా హిమకరః 

స్వయం చైకోనంగః సకల భువనం వ్యాకులయతి 

క్రియా సిద్ధి స్సత్వే భవతి మహతాం నోపకరణే” 

దీని భావము - ధనుస్సు పుష్పము, వింటినారి తుమ్మెదలబారు, చంచల 
నేత్రలైన స్త్రీల చూపులు బాణములు, జదస్వరూపుడైన చంద్రుడు స్నేహితుడు, 
తాను శరీరము లేనివాడు ఐనను మన్మథుడు సకల ప్రపంచమును కలవర 
పెట్టుచున్నాడు. మహాపురుషుల యొక్క కార్యసిద్ధి వారి మహిమయందే కాని 
సాధన సామాగ్రి యందుందడదు. 


సాహితీజైత్రయాత్ర గావించి పలురాజాస్థానములు దర్శించి తెలుగు 
మన్నీలచే సత్మరింపబడి కనకాభిషేక సత్మారమును పొంది కవి సార్వభౌముడుగా 
విలసిల్లిన శ్రీనాథమహాకవి చెప్పిన చాటువులు జగత్రసిద్ధములు. ఒండు రెండు 
సమస్యలను కూడా పూరించినాడు. ఒకసారి ఒక సభలో “అందజునందతే 
మజీయు నందజు నందజె యంద జందరే” అను సమస్యనిచ్చి శ్రీనాథుని 
పూరింపుమనగా అక్కడి వారి ఉద్దేశ్యము తెలిసికొని దాని నీవిధంగా పూరించాడు. 


ఊ। కొందజు ఖైరవాశ్వములు, కొందలజు పార్టుని తేరి టెక్కెముల్‌ 

కొందటు ప్రాక్కిటీశ్వరులు, కొందజు కాలుని యొక్కిరింతలున్‌ 

కొందణు కృష్ణజన్మమున కూసిన వారలు కావునన్‌ మతే 

అందరు నందజే మజీయు నందటజు నందజి యందణందరే. 

దీని భావము - ఈ సభలో నున్నవారు కొందజు శునకాలు (కాలభైరవుని 
వాహనములు అంటే కుక్కలు) మరికొందరు కోతులు (అర్జునుని రథంపై జండాలు 
అంటే కోతులు) మరికొందజు పందులు (ఆది వరాహాలు) మరికొందజు 
యమధర్మరాజు వాహనాలు అంటే దున్నపోతులు, మరికొందజు కృష్ణుడు 
జన్మించినప్పుడు కూసినవారు అంటే గాడిదలు ఈ సభలోనున్న వారంతా 
అటువంటి వారేనని అర్థము. 

సాహితీసమరాంగణ సార్వభౌముడు శ్రీకృష్ణదేవరాయలు ఒకనాడు భువన 
విజయనభలో కవులకు “స్ఫురిత వణామణిద్యుతుల పొల్పగు నాగ 
కుమారుడోయనన్‌” అను సమస్య నీయగా అల్లసాని పెద్దన దానిని సరసముగా 
నిట్లు పూరించినాడు. 

చం॥ “వరుడు చెజంగు వట్టినను వల్వతొఅంగినలేమ సిగ్గు ప 

ట్టురుతర రత్నముద్రికల నొప్పగు దాపలికేల మూయగా 

గరమమరెం గరంబపుడు కామ నిధానముగాచియున్న వి 

స్ఫురిత ఫణామణిద్యుతుల బొల్పగు నాగకుమారుడోయనన్‌” 
భావము: భర్త-భార్య యొక్క చీర అంచు పట్టుకొంటే - చీర ఊడిపోయింది. 
ఆమె అధికమైన సిగ్గుతో రత్నముద్రికలతో ఒప్పే పొదగబడిన ఉంగరముతోనున్న 
ఎడమచేతితో మానమును మూసుకొనగా ఆ చేయి అచ్చట రమ్యంగా అమరింది. 
అప్పుడా చేయి ఎలా అమరింది అంటే - విస్సారిత నాగమణుల కాంతుల 
పొల్పుతోనున్న నాగకుమారుని వలె అమరింది. 

జగదాశ్చర్యకరావధాన కవితాసంపన్నులు అద్యంతనాంధ్ర కవి ప్రపంచ 
నిర్మాతలైన తిరుపతి వేంకటకవులు ఆంధ్రదేశం నలుచెరగులా పర్యటించి 
అసంఖ్యాకంగా అష్టావధానాలు, శతావధానాలు గావించి అవధాన విద్యను 
బహుళంగా వ్యాపింపచేశారు. వారు నెల్లూరులో అష్టావధానం చేసినప్పుడొక 
పృచ్చకుడు “సంధ్యావందన మాచరింపవలదా చౌశీతి బంధమ్ములన్‌” అను 
సమస్యనిచ్చి పూరింపుమనగా వారిట్లు సరసముగా పూరించారు. 
శా॥ వింద్యాద్రి ప్రభనొప్పు బల్‌కుచములన్‌ వేపట్టి పెంపొందు కా 

మాంధ్యం బార్చగలేక వెళ్టివలె నేలా మంచి యీ రాతిరిన్‌ 

వంధ్యన్‌ జేసెదు! కాము కేళియనగా ంబాండిత్యమా? లేక నీ 

సంధ్యావందనమా! చరింపవలదా? చౌశీతి బంధమ్ములన్‌” 

రతి సంబంధమైన బంధాలు వాత్వ్యాయనుని కామసూత్రాల ప్రకారం 
84 ఉన్నాయి. ఎనఖై నాలుగు బంధాలతో సంధ్యావందనం గావించమేమిటి? 
ఈ అసంబద్ధమైన సమస్యను వారు ఎంత రమ్యంగా శృంగార రసబద్ధంగా 
పూరించారో పరికించండి. ఒక కాముకి - (శోత్రియుడు, - పండితుడైన తన 
భర్తతో అంటుంది కదా! వింధ్య పర్వత పరిమాణంలో నున్న తన కుచములను 
వేగంగా పట్టి తనకు కలిగిన కామాగ్నిని ఆర్పలేక ఎందుకు ఈ మంచిరాత్రిని 
పాడుచేస్తావు? కాముకేళి యనగా పాండిత్యమా! లేక నీ సంధ్యావందనమా? 
రతికేళిలోని 84 బధాలతో చరింపవలదా! అని దీని భావం. 

శ్రీరామేశ్వర జంట కవులలో ఒకరైన శ్రీ రావూరి శ్రీరామకవిగారు పశ్చిమ 
గోదావరి జిల్లాలోని సిద్ధాంతం గ్రామంలో అష్టావధానం చేసినప్పుడొక పృచ్చకుడు 
“మదగజయానకున్‌ రవిక మాత్రమె చాలును చీర యేటికిన్‌” అను సమస్యనిచ్చి 
పూరింపమన్నాడు. అవధానిగారి పూరణము. 
చం॥ “ఇది యొక పెండ్రికార్యమె మటేమి శుభావహముందె నింటనో 

ముదితరొ! కట్టబెట్ట, బెడమూర్థమె, చుట్టపుంజూపు వచ్చుటం 

గొదువగ నెంచునే పసుపుకుంకుమ తోడుత నిచ్చి తేని యా 

మదగజయానకున్‌ రవిక మాత్రమె చాలును చీరయేటికిన్‌” 
భావము : చుట్టపు చూపుగా ఒకామె ఒకరింటికి వెళ్ళింది. ఆ యింటి ఇల్లాలు 
భర్తతో ఈమెకు చీర పెడదాము అన్నది. దానిపై భర్త అన్నాడు కదా! ఇంటికి 
వచ్చిన ఆమెకు చీరపెట్టడానికి ఇది ఏమైనా పెండ్లి కార్యమా! లేక మరేమైనా 
శుభకార్యమా! ఏదో చుట్టపు చూపుగా వచ్చింది. ఈ మదగజయానకు చీరపెట్టడం 
ఎందుకు, రవిక పెడితే సరిపోతుంది” అన్నాడు. మనోహరమైన పూరణమిది. 

శ్రీరాజశేఖర వేంకట శేషకవులు (శ్రీదుర్భాక రాజశేఖరకవి, శ్రీ గడియారం 
వేంకట శేషకవి) శతావధానులై రాయలసీమ జిల్లాలో 1920-28 సంవత్సరాల 
మధ్య విసృతంగా అవధానాలు చేశారు. ఒక అవధానంలో వారికి “మూడును 
మూడు మూడు మరి మూడును మూడును మూడు మూడుగన్‌” అను తల 
తోకలేని సమస్యనిచ్చి పూరింపుడనగా వారు తమ అనల్ప కల్పనాశక్తితో 
దానినీవిధంగా అద్భుతంగా పూరించారు. 
ఉ|| ఆడకు నాడకే జరుగునట్టి యొకానొక జంగమయ్య పెం 

ద్లాడ ప్రయాణమున్‌ జలిపి యచ్చట రంగపురంబులోన నే 

వాడల బోయి జూచినను వాని కెదుర్పడ జొచ్చె నామముల్‌ 

మూడును మూడు మూడు మరిమూడును మూడును మూడు మూడుగన్‌” 

మూడు మూడు అను పదములతో నున్న ఈ సమస్యకు అర్థము లేదు. 
అందువలన జంటకవులు దీనికొక కల్పన చేశారు. శైవులకు వైష్ణవులకు మధ్య 


విభేదాలున్నాయి. వైష్ణవులు మూడు నామాలవారు. జంగములు శైవులు. ఒక 

జంగం పెండ్లి చేసుకోవాలని కోరిక కలిగి శ్రీరంగాపురం అనే గ్రామం వెళ్ళి 
అక్కడ ఒకవాదలోనికి ప్రవేశించడానికి ప్రయత్నిస్తే అక్కడ మూడు నామాలవారు 
(శ్రీవెష్ణవులు) దర్శనమిచ్చారు. మరొక వాడకు వెళ్ళడానికి యత్నం చేస్తే అక్కడా 
అంతే. ఆ గ్రామంలో అన్ని వాడలలో వానికి ఆ విధంగానే జరిగింది. నామముల్‌ 
మూడును మూడు మూడు.... మూడుగన్‌ - మూడు నామాల శ్రీవెష్టవులు 
వానికి ఎదురుపడ్డారు. ఎంత మనోహరమైన కల్పన. 

శతావధాని పోకూరి కాళశీపతిగారొకప్పుడు గద్వాలలో అష్టావధానము 
చేయగా మజియొక శతావధాని గాడేపల్లి వీరరాఘవ శాస్త్రిగారు పృచ్చకునిగా 
నుండి “విడియము పుక్కిటన్‌ జొనిపి వేడెను తల్లిని కంతుకేళికై” అను సమస్యనిచ్చి 
పూరింపుడనగా కాశీపతిగారిట్లు సరసముగా పూరించారు. 
చం॥ “కడువిరహంబుతోడ విటకాడొకరుండదొక వేశ్యయింటికిన్‌ 

వడిజని జవ్వనిన్‌గని కృపన్‌ దమిదీర్చుమటంచు వేడ సి 

య్యడ వెలియైతి నా జనని నింపుగ గూడు మటంచు జేర్చగా 

విడియము పుక్కిటన్‌ జొనిపి వేడెను తల్లిని కంతుకేళికిన్‌” 
భావము : మిక్కిలి విరహంతో విటుడొక్కడు యవ్వనంలోనున్న వేశ్య యింటికి 
వెళ్ళగా ఆమె నేను వెలి (బయలు) యయ్యాను, నీవు ఇంపుగా నా తల్లిని కూడుమని 
చెప్పగా అతడు కప్పుర తాంబూలము వేసికొని మన్మధకేళికి తల్లిని కోరాడు. 

మహాకవి శ్రీ జంధ్యాల పాపయ్యశాస్రిగారు ఆంధ్రదేశంలో “కరుణశ్రీ” 
గాను, ప్ప పుష్పవిలాప ఖండికా కవిగాను ఖ్యాతి నార్జించారు. వారు నానాడు కొన్ని 
వ. పూరించారు. అందులో ఒకటి “భామయు భామయున్‌ గలియ బాలుడు 

ట్టైను సత్యభామకున్‌” అనేది. పూరణము : 

ఉ॥ శ్రీమతి లేఖ లంపినది, చేయడు కార్యము మామ, తానట 

గ్రామణిమైన యల్లుడొక రాతిరి కూరిమి చెల్మికత్తె యై 

మామ గృహంబు చేరి తన మానిని గూదెను ఆ అసత్యపుం 

భామయు భామయున్‌ గలియ బాలుడు పుట్టెను సత్యభామకున్‌” 


న 


ఆశుకవిత్వం - అవధానాలు ---ాాలాలాాలాాా 61 


భావము : తండ్రి కూతురుకు వివాహం చేశాడు, కార్యము (గర్భాదానము) 
చెయ్యలేదు. ఆమె భర్తను కలవాలనే కోరికతో లేఖ వ్రాసింది. నటనా కౌశలము 
కలిగిన భర్త ఆమె స్నేహితురాలి వేషం ధరించి మామగారి గృహంలో ప్రవేశించి 
భార్యతో గడిపాడు. ఫలితంగా ఆ అసత్యభామ కలయిక వల్ల సత్యభామకు 
బాలుడు పుట్టాడు. లోకసహజం కదా! 

వీరేశలింగాస్తికోన్నత పాఠశాలలో తెలుగు పండితులుగా ఉద్యోగించిన 
అష్టావధాని శ్రీ చిలుకూరి రామభద్రశాస్త్రిగారు పలు అష్టావధానాలు చేసి ఖ్యాతి 
నార్జించారు. వారు కాకినాడలో అవధానం చేసినప్పుడు పృచ్ళకుడు “భామా 
నీదగు చీర విప్పుకొని నా వస్త్రంబును న్విప్పుమా” అను సమస్యనిచ్చాడు. 
పూరణము: 
శా॥। ఏమాత్రంబును జంకులేక యతి సంవీక్షించి యిల్లాలితో 

గా మార్తుందయి భోజనాంతరముననే కంగారు చెంగార ను 

ద్దా మంబై తగ మబ్బుగ్రమ్మెనదె! వస్త్రాళుల్లదా! యెండె నో 

భామా! నీదగు చీర విప్పుకుని నా వస్తంబును న్విప్పుమా! 
భావము : పృచ్చకుడు సమస్యను శృంగార రసభరితంగా యిచ్చాడు. సమస్యా 
పూరణం కూడా సరసంగా సాగింది. ధ్వని ప్రధానమైనదీ పూరణము. సాధువొకడు 
ఒకరి ఇంట్లో భోజనం చేశాడు. తన తడిబట్ట బయట ఎండలో వేశాడు. ఆ 
యింటి ఇల్లాలు కూడా తన చీర బయట ఆరవేసింది. ఆకాశంలో మేఘాలు 
క్రమ్మాయి. కామార్హుడైన యతి భోజనానంతరమే కంగారుగా నున్నాడు. తన 
మనస్సులో నున్న భావాన్ని బయట పడనీయకుండా బయట వర్షం వచ్చి బట్టలు 
తడుస్తాయి నీ చీర విప్పుకొని, నా వస్త్రాన్ని కూడా విప్పుమని అన్నట్లు సరసంగా 
పూరించారు. 

డా! సి.వి. సుబ్బన్నగారు పొన్నూరులో (గుంటూరు జిల్లా చేసిన 
అష్టావధానంలో “అఖును గోరి మూటి కొజకై పదకొండున కంగలార్చెడిన్‌” 
అను సమస్యనిచ్చి పృచ్చకుడు పూరింపమన్నాడు. పూరణ సరసంగా సాగింది. 

ఉ|| పూరుషుందెందుంగన్యంగొని భోగముంబొంది భుజింప నన్నమున్‌ 

గోరు సమస్త లోకమునకున్‌ సహజంబగు మార్గమందు సం 

సారి యొకండు జ్యోతిష వశంబగు ద్వాదశరాశి చక్ర మం 

దాలును గోరి మూటి కొణకై పదకొండున కంగలార్చెడిన్‌ 
భావము : మేషము నుండి మీనము వరకు గల ద్వాదశరాశి చక్రమున ఆరు-కన్య; 
మూడు-మిథునము; పదకొండవది కుంభము (కూడు) లోకములో సాధారణంగా 
పురుషుడు కన్యను (ఆజు) వివాహమాడి, పిమ్మట ఆమెను భోగించి (మిధునము) 
తరువాత తినుటకు అన్నము (కుంభము) ను కోరును. ఇది సమస్త లోకమునకు 
సహజమైన మార్గము. సుబ్బన్నగారు జ్యోతిషశాస్త్ర పండితులవ్వడం వలన ఈ 
సమస్యను సరసంగా పూరించారు. 

పల్నాటి సోదర కవులలో (కన్నెకంటి ప్రభులింగాచారి, చినలింగాచారి, 
వీరభద్రాచారి) ఒకరైన ప్రభులింగాచారిగారు సత్తెనపల్లిలో చేసిన అవధానంలో 
కొండవీటి వెంకటకవిగారు “స్త్రీల యుపస్థలందు మెఅసెన్‌ రతనంబులు 
చిత్రమందగన్‌” సమస్య నిచ్చి పూరింపుమనగా ఈ విధంగా సరసంగా 
పూరింపబడింది. 
ఉ|| చాలుగ వైల వెల్లదును స్నానము లాడెడి వేళ బాలగో 

పాలుడు రాగ సిగ్గుపడి భామలు రత్నమయాంగులీయమున్‌ 

గ్రాలెడి హస్త పద్మము లెకాయెకి చాటున పెట్టుకోగ ఆ 

స్త్రీల యుపస్థలందు మెఅసెన్‌ రతనంబులు చిత్రమందగన్‌” 
భావము : వరుసగా గొల్లభామలందరు స్నానాలు చేసే సమయంలో బాలకృష్ణుడు 
అక్కడకు వచ్చినపుడు సిగ్గుతో గొల్లభామలు రత్నములతో ఒప్పే హస్తములు 
అతివేగముగా చాటు స్థలములలో (మానములపై) పెట్టుకోగా ప్రీల యొక్క 
మానములందు (ఉపస్థలందు,) చిత్రంగా రత్నాలు మెటిశాయి. 

శతావధాని శ్రీ గండ్లూరి దత్తాత్రేయ శర్మగారు కర్నూలులో చేసిన 
అవధానంలో డా॥సుంకర వెంకమాంబగారు (బళ్ళారి మహిళా డిగ్రీ కాలేజి 
రీడర్‌) “టీవీలుందెను చూచి మెచ్చ మునివాటిన్‌ పూర్వకాలంబునన్‌” అను 
సమస్యనిచ్చి పూరింపుమన్నారు. 

పూరణము : 
శా॥ _భావేద్రేకము జన్మ సిద్ధమవనిన్‌ పార్థా ప్రతిప్రాణికిన్‌ 

ఆ వైరుధ్యము మాని సింహగజముల్‌ వ్యాఘ్ర ప్రతానంబుతో 

ఆవుల్‌, మౌని తపః ప్రభావమున స్నేహంబై మెలంగున్‌ కిరీ 

టీ, వీలుందెను చూచి మెచ్చ మునివాటిన్‌ పూర్వకాలంబునన్‌” 
భావము : అవధాని జైమినీ భారతంలోని ఉద్దాలక మహర్షి ఆశ్రమం దృష్టిలో 
ఉంచుకొని ఈ సమస్యను పూరించారు. అర్జునుడు ్రీకృష్ణునినితో చెప్పుచున్నాడు. 
అర్జునా! ప్రతి ప్రాణికి భావోద్రేకము జన్మ సిద్దమైనది. జంతువుల మధ్య నున్న 
విరోధమును మాని సింహములు, ఏనుగులు, పెద్దపులులు, ఆవుల సమూహములు 
ముని తపః ప్రభావము వలన స్నేహముతో మెలగుచున్నాయి. పూర్వ కాలంలో 
ముని వాటికలలో జంతువుల స్నేహమును చూచుటకు వీలుండెను. 

వేలూరి శివరామశాప్రిగారు శతావధాని ష॥గో॥ జిల్లా తాళ్లపూడి గ్రామంలో 
శతావధానం చేసినప్పుడొక పృచ్చకుడు “దాని కుమారులున్‌ మువురు దాని 
రమించి రదేమి చిత్రమో” అను సమస్య నిచ్చి పూరింపమన్నారు. 
ఉ|| దాని కుమారులున్‌ మువురు దాని రమించి రదేమి చిత్రమో 

యౌననుచున్‌ సమస్యయిడ నయ్యె: నొక్క కవీశ్వరుండు తొల్‌ 

“దానికి” గుంతియుం బిదప “దానికి ద్రౌపది యంచు నర్ధ్థమున్‌ 

దా నొనరించి పూరణమొనర్చను దన్నిమిషంబు లందునన్‌” 
అర్ధము సుగమము. 

అష్టావధాని పూసపాటి నాగేశ్వరరావుగారు పూరించిన సమస్యలలో ఒకటి 
“దారుణ కృష్ణ సర్పము సుధల్‌ వెలిగ్రక్కుచునుందె జూడరే” అనునది. 
ఉ॥॥ వారుణి దేరనేగి తను పైకొన వచ్చిన కీచ కాధమున్‌ 

గారవ మొప్ప జూచుచును నర్తనశాలకు వత్తువేని నీ 

కోరిక దీటునంచు సుమకోమలి ద్రౌపది పల్కె నవ్వుచున్‌ 

దారుణ కృష్ణ సర్పము సుధల్‌ వెలిగ్రక్కుచునుండె జూదడరే” 
భావము : మద్యము తెచ్చుటకు వెళ్ళిన ద్రౌపది మీదికి వచ్చిన అధముడైన 
కీచకుని గౌరవంగా చూస్తూ నర్తనశాలకు వచ్చినచో నీ కోరిక తీరుస్తానని నవ్వుతూ 

సుమకోమలియెన ద్రౌపది పలికింది. ఈ సన్నివేశం ఎలా ఉన్నదంటే భయంకరమైన 
నల్లత్రాచు (కృష్ణ=ద్రౌపది) అమృతమును బయటకు కక్కుచున్నట్లున్నది. 

శ్రీబూరాడ గున్నేశ్వరరావు శతావధానిగారు చేసిన శతావధానంలో ఒక 
పృచ్చకుడు “నలుగురి యంగ వైభవ మనాధుల కబ్బ ధరాతలంబునన్‌” అను 
సమస్యనిచ్చి పూరింపుమన్నాడు. అవధాని “నలు” అను పదమునకు “వా అను 
అక్షరమును చేర్చి సమస్యను అర్ధవంతముగా పూరించారు. 
చం॥ వెలయగ మేఘముల్‌ గగన వీధిని గప్పెను శీతవాయువుల్‌ 

సొలసొల వీయగా గురియుచుందెను దుక్కి పొలాల బెడ్డలన్‌ 

ఫలముదయింపజేయ నొక పట్టున భోరన గాలి తోడ వా 

నలు గురియంగ వైభవ మనాధుల కబ్బె ధరాతలంబునన్‌” 
భావము : మేఘములు ఆకాశమును కప్పి చల్లని గాలులు వీస్తుండగా దున్నిన 
పొలాలలో, పంటలు పండే విధంగా గాలితో కూడిన వర్షాలు భోరున కురవగా 
ధరాతలంపై అనాధులకు వైభవ మబ్చింది. 

సహస్రావధాని గరికపాటి నరసింహారావుగారు చేసిన అవధానంలో ఒక 
పృచ్చకుడు “సెంకేరేవడుసా యనంగ నది యిస్మిస్కేలె పో పొమ్మనెన్‌” అను 
సమస్యనిచ్చి పూరింపమన్నాడు. 
శా _ఎంకిన్‌ వీడిన వాడునై రజకుదెన్నె నాళ్ళు దూరాన ని 

శృంకన్‌ పర్యటనంబు చేసి, నిజవాసం బేగి యా యాలితో 

చంకన్‌ మూపున మూటలుంచుకొని పజ్జంబోయి తాంబల్కె ఓ 

సెంకే!రేవడుసా? యనంగ నది యిస్మిస్కేలె పో పొమ్మనెన్‌” 
భావము : రజకుడు తన భార్యయైన ఎంకిని విడిచి దూరదేశం వెళ్లి చాలాకాలం 
తరువాత తన ఇంటికి వచ్చి ఉతకవలసిన బట్టలు మూట మూపుపై ఉంచుకొని 
భార్య ప్రక్కన నుండి ఓసి ఎంకీ- రేవు (కాలువ) అడుసా (బురదగా నున్నదా) 
అని అడిగితే ఆమె లేదు ఇసకగా నున్నది వెళ్ళుమన్నది. 

పింగళి-కాటూరి కవులు నెల్లూరులో శతావధానం చేసినపుడు శ్రీవేదం 
వేంకటరాయశాస్తిగారు “కాంతా రమ్మనియెన్‌ మునీంద్రుడు చమత్కారంబు 
దీపింపగన్‌” అను సమస్యనిచ్చి పూరింపుమన్నారు. 
శా దంతుల్‌ ఘఫోటకముల్‌ పదాతులును చెంతం గొల్చిరాన్‌ వచ్చుదు 

ష్యంతుం న్గన్గాని కణ్వమౌని యిటు రాజా రమ్మనన్‌ మీకు మీ 

అంతే వాసులకున్‌ సుఖమ్మెయన నీయండన్సుఖంబుందె మా 

కాంతారమ్మనియొన్‌ మునీంద్రుడు చమత్కారంబు దీపింపగన్‌” 
భావము : ఏనుగులు, గుజ్టాలు, కాల్బలము చెంతనుండి సేవించు చుండగా 
వచ్చిన దుష్యంతుని కణ్వమహాముని చూచి రాజా యిటు రమ్మని పిల్వగా రాజు 
కణ్వునితో “మీరు మీ శిష్యులు సుఖముగా నున్నారా!” యని పలుకగా “మీ 
అశ్రయంలో మా వనము సుఖముగా నున్నదని” మునీంద్రుడు చమత్కారము 
ఉట్టిపడే విధంగా పలికాడు. 
2. దత్తపది 

అపష్టావధానాలలో ఒక అంశము దత్తపది. ఈ అంశంలో పృచ్ళకుడు 
నాలుగు పదములనిచ్చి వానిని పద్యము నాలుగు పాదములలో ప్రారంభములోకాని 
అక్కడక్కడ మధ్యలో కాని ఉంచి పద్యము చెప్పుడని అవధానిని కోరును. 
ఛందస్సును, ఇతివృత్తమును పృచ్చకుడు నిర్దేశించును. లేదా ఛందస్సు అవధాని 
ఇష్టమునకు వదిలివేయబడును. 

ప్రాచీినకవి యొకడు “గోలకొండద-మాలముండ -పూలదండ -కొత్తకుండ 
అను పదములనిచ్చి రాయబారానంతరము కృష్ణుడు ధృతరాషునితో పలికిన 
పలుకులుగా పద్యము చెప్పుడుని కోరగా చెప్పిన పద్యము. 
తే॥గే॥ ఓయి కురురాజ! నీ కొడు కుత్త గోల 

కొండవలెనుండు క్షణమాల ముండదింకను 

భందనంబు గెల్తురు పాండుసుతులు 

ఉదరమున ంబూలదండ రేకొత్తకుండ 

(చాటు పద్యమణి మంజరి) 

భావము : ఓయీ ధృతరాష్ట్ర మహారాజా! నీ కుమారుడు దుర్యోధనుడు 
ఉత్తధ్వని చేసే కొందవలెనుంటాడు, ఇక యుద్ధము ఆగదు, పాండురాజు 
కుమారులు ఉదరమున ధరించిన పూలదండ రేకులు కూడా ఊడకుండా తేలికగా 
యుద్ధమున విజయం సాధిస్తారు. 

బులుసు వేంకటరామమూర్తిగారు చేసిన ఒక అష్టావధానములో పృచ్ళకుడు 
“పాలు-పెరుగు-నేయి-నూనె” అను మాటలలో రాయబారానంతరము 
ధృతరాష్ష్రునితో కృష్ణుడన్న మాటలుగా పద్యమును చెప్పుడని కోరినాడు. ఆ 
మాటల అర్ధము లేకుండా వేరు అర్ధములతో చెప్పవలసినదిగా కోరినప్పుడీ పద్యము 
వెలువడింది. 
తే॥గీ॥ పాలు పంచడు రారాజు పాండవులకు 

పెరుగుచున్నది వానిలో దురితముగన 

నీయిలను గల్ల దిట్టి యహితము, వాని 

నూనె మూర్ణత తప్పదు యుద్ధమింక” 
భావము : దుర్యోధనుడు పాండవులకు రాజ్యభాగము పంచి యివ్వడు, వానిలో 
చెడ్డతనము పెరుగుచున్నది, భూమిపై నెక్కడ యిట్టి అహితము కలుగదు. వానిలో 
మూర్ధత ప్రవేశించినది, ఇక యుద్ధము తప్పదు. 

అష్టావధాని భ్రీకావూరి పూర్ణచంద్రరావుగారు గావించిన అపష్టావధానములో 
ఒక పృచ్చకుడు “పిక్చర్‌ -స్టక్చర్‌-ఫ్రాక్చర్‌ -లెక్చర్‌” అను ఇంగ్లీషు మాటలనిచ్చి 
ఆధునిక సంఘభావము ఎట్లున్నదో చెప్పుడని కోరాడు. పద్యం ఈ విధంగా 
సరసంగా సాగింది. 
ఉ|| పిక్చరు చూచి యొక్కడు నవీనుడు పెల్లుగ నుచ్చి సంఘపున్‌ 

స్టక్చరు మారెనంచు నిక సర్వజనాళి మత ప్రసక్తితో 

ఫ్రాక్సరు లౌట తప్పని ప్రపంచమె పెద్ద కుటుంబమంచు తా 

లెక్సరు లీయగా విని భళీ! యని మెచ్చిరి పండితోత్తముల్‌ 
భావము: ఒక ఆధునిక యువకుడు సినీమా చూచి ఎక్కువ ఆనందంతో సంఘము 
యొక్కరూపు మారిందని, అది మతప్రసక్తివల్ల ముక్కలవ్వడం తప్పని, ప్రపంచము 

వసుధైక కుటుంబముగా ఉండాలని అతడు ఉపన్యసించగా వినిన పండితులు 
భళీభళియని మెచ్చినారు. అవధాని ఇంగ్లీషు పదాలను అర్ధవంతంగా ఉపయోగించి 
దత్తపదిని సరసంగా పూరించారు. 

అష్టావధాని, నేత్రావధాని శ్రీగిరి చెన్నబసవశాస్రిగారిని “ఉరగ- తురగ- 
గరము-జరఖి” అను పదములతో పరకాంతునిపై ప్రీకి గల ప్రేమను వర్ణింపుమని 
కోరగా వారినోట వెలువడనిన పద్యం. 
చం॥ ఉరగ శిరంబుపై స్వపదముంచుట కైనను సంశయింపదా 

తుర గతి, లోతు నీరయిన ందొట్రు వహింపదు, ముళ్ళ డొంకలన్‌ 

గరమురుకంగం జూచుం బరకాంతునిపైం గల ప్రేమ పెంపునన్‌ 

జరభి తటిల్లతాంగి యది చయ్యన బోయెడుం జూడుమో సఖా! 
భావము : ఒకడు తన స్నేహితునితో అన్నమాటలుగా పూరింప బడినదీ దత్తపది. 
పాము తలపై తన పాదమును పెట్టుటకైనను సంశయింపదు, ఆతురతతో నడక 
సాగించుట వలన లోతు నీరులో నైనా సంభమము చెందదు, ముళ్ళ డొంకలలో 
అత్యంతము ఉరకడానికైనా సిద్ధపడుతుంది పరకాంతునిపై గల అధికమైన ప్రేమతో 
చరించే ఆ విద్యుల్లతాంగి శీఘ్రంగా వెళుతుంది చూడవయ్యా మిత్రమా! 

శతావధాని నరాల రామారెడ్డిగారు నిర్వహించిన అష్టావధానములో 
పృచ్చకుడొకడు “నడ్డిముక్కు-మెల్లకన్ను-గూనివీపు-గారపండ్లు” అను పదములతో 
బాపుబొమ్మ వంటి బొమ్మను వర్ణింపుమని కోరగా వెలువడినదీ పద్యం : 
చం॥ సొగసున సాటి రావనుచు సొంపుల సంపెగ నడ్డి, ముక్కుపొ 

ల్పుగ విలసిల్లె, మిట్టిపడె మోహపడన్‌ జగమెల్ల, కన్నులన్‌ 

నిగనిగలాడె మబ్బువలె నీలి కురుల్‌ సొబగూని, వీపుపై 

నగవులుగార, పండ్లు వదనమ్మున వెల్లెను మల్లె మొగ్గలై” 
భావము; అందములో సాటిరావని సొంపులతో నుండే సంపెంగ పువ్వును 
అడ్డగించి ముక్కపొల్పుగా విలసిల్లింది. జగమంతా మోహపడే విధంగా ఎగిరి 
పడింది. కన్నులు నిగనిగలాడాయి. మేవుములవలె నల్లని వెంట్రుకలు 

సుందరముగా నున్నాయి. ముఖము నవ్వులతో నుండి నోటిపంధ్లు మల్లె మొగ్గలవలె 
తెల్లగా భాసిస్తున్నాయి. అసంబద్ధముగా నున్న మాటలను అర్ధవంతముగా 
రూపొందించి రామారెడ్డిగారు చక్కని పద్యము రచించారు. 

అష్టావధాని శ్రీ గాడేపల్లి శివరామయ్యగారు (శ్రీ గాడేపల్లి వీర రాఘవశాస్త్రి 
గారి కుమారులు) చేసిన అష్టావధానములో వారికి “చెప్పు-చీపురు-చేట- పేడ” 
అను పదములనిల్చి శ్రీకృష్ణదేవరాయలు అల్లసాని పెద్దనకు చేసిన సన్మానమును 
గూర్చి పద్యము చెప్పవలసినదిగా కోరినప్పుడు వెలువడిన పద్యం: 
ఉ॥ ఈ పగిదిన్‌ ప్రబంధముల నెవ్వరు చెప్పు, నితండ కాకయం 

చీ పురుహూత సన్నిభుడు కృష్ణ మహీపతి, పెద్దనార్యునిన్‌ 

మూపున మోసి, యూళ్ళొసగి, ముత్తెపురాసులు పైడి చేటలన్‌ 

ప్రాపుగ గుమ్మరించె నవురా! అదుపేడ కళాపిపాసకున్‌” 
భావము; పెద్దన కాక మరెవ్వరు ఈవిధంగా ప్రబంధములను చెప్పగలరని, 
ఇంద్ర సన్నిభుడైన శ్రీకృష్ణదేవరాయలు అల్లసాని పెద్దన కవీంద్రుని వీపున మోసి, 
గగ్రామాలిచ్చి, బంగారు చేటలతో ముత్యపురాసులను ఆశ్రయంగా [గ్రుమ్మరించాడు. 
అవురా! కళాపిపాసకునకు అద్దు ఎక్కడిది. అదుపు ఉండదని భావము. పరిశు 
ద్ధము కాని పదాలనిచ్చి పద్యము చెప్పుమనగా శివరామయ్యగారు సరసంగా 
పద్యం చెప్పారు. 

అష్టావధాని బేతవోలు రామబ్రహ్మంగారు చేసిన అవధానంలో “ఆరేఆ- 
తూరేతూ-పీరేపీ-జారేజా” అనుతురుష్క పదములనిచ్చి పద్యము చెప్పుడని కోరగా 
వెలువడినదీ పద్యం: 
శా॥ ఆరేయామృగరాద్చలున్‌ గెడదపునూహన్‌ వాయుజుండొక్కటే 

తూరేతూరి గుభేలు మంచదిమె నత్యుగ్రాకృతిన్‌ వాని పెం 

పేఠేపీనిశి నెల్లవారలును నెంతేమెచ్చి కీర్తింత్రు మ 

జ్ఞారే! జాతికి జీవగర్ర విని వ్యాసప్రోక్త సందర్భముల్‌” 
భావము: ఆ రాత్రి సింహబలుని (కీచకుని) చంపాలనే ఊహతో భీముడు ఒకే 
ఒక్కసారి గభీలుమని అతిభయంకరముగా అణచాడు. ఈ రాత్రి జరిగిన వాని 

నాశనమును రేపు అందరూ కీర్తిస్తారు. మజ్ఞారే! జాతికి జీవగర్రలైన యివి వ్యాస 
ప్రోక్తమైన సందర్భములు. 

శతావధాని పళ్ళి పూర్ణ ప్రజ్ఞాచార్యులుగారు చేసిన అవధానంలో *యతి 
చెదె - మతి చెడె - గతి చెదె - రతి చెద” అను పదములతో పద్యమును 
చెప్పుడని కోరగా వారిట్లు సరసముగా పద్యమును చెప్పిరి. 
చం॥ యతి చెడె శిష్యురాలిగ ధనాంగన యోర్తుక చెంతంజేరుటన్‌ 

మతి చెదె నాలతాంగి యసమాన సురూప నిరీక్షంజేసి సత్‌ 

గతి చెదె దాని దోస్తి పెరుగంగ గ్రమంబున బ్రహ్మవిద్యపై 

రతి చెదె దుష్ట సంగతి విరాగిని రాగినిగా నొనర్చెడిన్‌” 
భావము: ధనాంగన ఒకామె సన్యాసి దరిచేరగా సన్యాసి చెడిపోయెను. 
అసమానరూపసియైన ఆలతాంగిని దర్శించడం వలన అతనికి మతి చెడింది. 
దానితో జత పెరగడం వలన అతను అనుసరిస్తున్న మంచిమార్గం చెడింది. 
క్రమంగా అతనికి బ్రహ్మవిద్యపై అనురాగం పోయింది. చెడ్డ స్నేహం విషయేచ్చా 
రహితుని అనురాగవంతునిగా చేస్తుంది. 

అష్టావధాని శ్రీ దేవులపల్లి విశ్వనాథంగారు చేసిన అవధానంలో “తెలుగు- 
వెలుగు-కలుగు-జిలుగు” అను పదములతో తెలుగు భాషా వైభవమును 
వర్ణింపుమని కోరగా వెలువడిన పద్యం యిది. 
ఆ.వె. “తెలుగుదేల యన్న తెలుగె వెలుగు 

వెలుగదేల యన్న తెలుగె వెలుగు 

కలుంగు జ్ఞానమెంతొ చెలుంగు నారోగ్యంబు 

జిలుంగు లెన్నాగలది తెలుంగుభాష” అర్ధము సుగమము. 
8. వర్ణన 

అష్టావధానములలోను, శతావధానములలోను, సహస్రావధానములలోను 
వర్ణనాంశమొకటి. పృచ్చకుడు తన యిచ్చ వచ్చిన అంశమును, ఛందస్సును 
నిర్దెశించి ఒక పద్యమును చెప్పవలసినదిగా కోరును. ఒక్కొక్క పర్యాయము 

వర్ణించవలసిన విషయమునే నిర్దేశించి ఛందస్సును అవధానికి వదలి వేయును. 
సాధారణముగా వృత్తములు, జాతులు, ఉపజాతులలో పద్యములు చెప్పవల 
సినదిగా పృచ్చకుడు కోరును. అప్పుడప్పుడు విశేష వృత్తములలో పద్యములు 
చెప్పవలసినదిగా కోరుట కలదు. 
విద్వాన్‌ మాడభూషి వేంకటాచార్యులవారు ఆగిరిపల్లిలో (కృష్ణాజిల్లా) 
శతావధానము చేసిన సందర్భములో ఆనాటి సభను సరస్సుతో పోల్చి చెప్పుడని 
కోరగా వెలువడిన పద్యం. 
చం॥ స్థిరతర నిర్మల ప్రకట జీవనయుక్తి జగత్ర్రసిద్ధమై 
సరసులకెల్ల నుల్లసిలె సద్భట భూతియు జూదనొప్పె బె 
క్కరసెను రాజహంస గమనాగమనంబులు నీ గతిన్‌ సభాం 
తర జలదాగమాంతము ముదంబొనగూరిచె నెల్లవారికిన్‌ 
సరసులు = కొలనులు, సాహిత్యం తెలిసినవారు; జీవనము =నీరు, బ్రతుకు, 
సద్భటులు = మంచి భటులు, రాజహంసలు= రాజ్రేష్టులు, రాజహంసలు. 
తిరుపతి వేంకటకవులు జరిపిన అవధానంలో ఒక పృచ్చకుడు “లక్ష్మీ 
పార్వతులు అన్యోన్యంగా పరిహాసమాడుకున్న మాటలు”పై పద్యమును చెప్పుడని 
కోరినారు. పద్యమీ విధంగా వెలువడింది. 
సీ, గంగాధరుడు నీమగందని నవ్వంగ 
వేషధరుండు నీపెన్మిటనియె 
నెద్దునెక్కును నీదు నెమ్మెకాందని నవ్వ 
గ్రద్ద నెక్కును నీమగండటనియె 
వల్లకాడిల్లు నీవల్లభునకనంగ 
నడిసంద్రమిల్లు నీనాధునకనె 
నాట్యంబు సేయు నీ నాయకుందడన నంగు 
గావించు వెన్మ నీకాంతుందనియె 
ముష్టికెక్కడి కేగె నీ యిష్టుందనిన 

బలిమఖంబున కేగెనో లలన! యనియె 

నిట్టలన్యోన్య మర్మంబు లెంచుకొనెడు 

పర్వతాంభోధి కన్యలం బ్రస్తుతింతు” అర్థము సుగమము. 

శతావధానులు రాజశేఖర వేంకట శేషకవులు చేసిన ఒక అవధానములో 
చోరుడు-కవి వచ్చే విధంగా ఒక పద్యం చెప్పారు 
మ॥ పదముల్‌ మెల్లనంజేర్చి శబ్దము పయిన్‌ భావంబజ. సంధించుచున్‌ 

గదియన్‌ జిత్రతరార్థ జాతము నలంకారమ్ములన్‌ చుస 

మ్ముద మారంగ రసాంతర స్థితి దగన్‌ బొందించి ద్‌ షైక దృ 

కృదముల్‌ బూనెడు సత్మవీంద్రుడలరున్‌ భావింపజ' ఏన్‌ బలెన్‌” 

తిన్నని భక్తిని గూర్చి దా. సి.వి. సుబ్బన్న శతావధా సగారొక అవధానంలో 
చెప్పిన పద్యం. 
శా గండూషోదకధారవోసి, యభిషేకం బార్చి బాహాధనుః 

కాందచ్చిన్న మృగామిషం బొసగి కైంకర్యంబు చెల్లించు తి 

న్నం డక్షి స్రవదస్సు నీశుగని యన్నా! చెప్పుకాల్వెట్టి, యం 

ధుండై నేత్రములిచ్చె, వానికి ద్రినేత్రుండిచ్చె సాయుజ్యమున్‌. 
భావము: పుక్కిలించిన మ శివలింగమును అభిషేక మొనర్చి వేటాడిన 
జంతుమాసంముతో నివేదన చేసి, ఈశ్వరుని కన్నుల నుండి కన్నరు వచ్చుచుండగా 
అక్కడ కాలు పెట్టి తన నేత్రములను తిన్నడు శివునకు అమర్చగా శివుడు వానికి 
ముక్తినిచ్చాడు. 

ద్విశతావధాని డా. రాళ్ళబండి కవితాప్రసాద్‌గారు గావించిన శతావ 
ధానంలో ప్రేయసిని వర్ణించిన పద్యం: 
ఉ|॥ కోటి గులాబి పూలు శతకోటి సుగంధపు మల్లెమాలికల్‌ 

పేటికలోన చేర్చి తన ప్రేయసి దాపున నుంచి వేగమే 

తేటిని పంపగా అరె! ఇదేమిటి నీ పయివాలె తేటి? ఇం 

కేటికి నిన్ను మించు సొగసెక్కడ చూపుము నాదుప్రేయసీ! 

భావము : ఎన్నెన్నో గులాబీలు, మల్లెలు సుగంధాన్ని వ్యాపింపజేసే వానిని ఒక 
పెట్టెలో ఉంచి దానిని ఒకడు తన ప్రేయసి ప్రక్కన ఉంచి వేగంగా ఒక తుమ్మెదను 
పంపగా అది పూలతోనున్న పెట్టెపై వాలకుండా (ప్రేయసి ముఖంపై వాలింది. 
అప్పుడు ప్రియుడు అన్నాడు కదా ప్రేయసీ! పూలకన్న నీవే అందమైన దానివని. 
నీకంటె సొగసెక్కడ ఉన్నది చూపుమన్నాడు. 

అష్టావధాని శ్రీ తిగుళ్ళ శ్రీహరిశర్మగారు చేసిన అష్టావధానంలో ఒక 
పృచ్చకుడు “శరదృతువర్ణన” చేయుమనగా వెలువడిన పద్యం యిది. 
ఉ| శారదచంద్ర చంద్రికలు సౌమ్య మహాకవి వాక్కులట్టులన్‌ 

నీరద నీలిమల్‌ గనని నిర్మల మభ్రము, నిర్మలాంబువుల్‌ 

సారస పుష్ప శోభితము సారస హంస విహార రమ్యమున్‌ 

శారదకాల శీతగతి చక్కగనుండును శారదోపమన్‌” 
భావము : శరత్మాలపు వెన్నాలలు సౌమ్య మహాకవి మాటలవలె నుండును. 
నీలిమేఘములు కనిపించని నిర్మలాకాశము, నిర్మలమైన నీరు, తామర 
పుష్పములతో (కమలములు) శోభించేది, రమ్యంగా విహరించే బెగ్గురు పక్షులు, 
హంసలు, శరత్కాల చల్లదనము విధంగా చక్కగ నుండి శారద పోలికలతో 
చక్కగా నున్నది. 

శతావధాని శ్రీమాడుగుల వేంకట సూర్యప్రనాదరాయకవి జేసిన 
అవధానంలో “బ్రాహ్మణుల”పై పద్యము చెప్పుదని కోరగా వెలువడినదీ పద్యం. 
ఉ॥ చల్లకు, ఏటినీళ్ళకు, పసందగు సన్నని మేలి జందెపున్‌ 

ముళ్లకు, జింకతోళ్ళకు, ప్రమోదకరంబగు సన్నకుట్టు వి 

స్తళ్ళకు, నిమ్మ పళ్లకును, తామరతూళ్లకు, కందిపప్పు ప 

చ్చళ్ళకు వేద్క చేయుదురు జాలగబ్రాహ్మణులెన్న నిద్ధరన్‌. 
అర్ధము సుగమము. 

శ్రీ పుల్లాపంతులు వేంకట రామశర్మ అష్టావధాని చేసిన అవధానంలో 
“రెల్లుపూలతో నిండిన నదిని స్వైరిణొగా వర్ణింపుడని కోరగా వారీ పద్యం చెప్పారు. 

చం॥ అల తెలి మల్లెమొగ్గల మహారుచిరంబగు చీరెగట్టి జా 

జులు ధరియించి ముత్తియపు తోరపు దండల దాల్చివే ప్రియా 

స్థలమును జేరబోవు నభిసారిక నా సరసాతి రాగమై 

పొలిచెడు నిండు టేరు గనబో లలికాశ సుమాప్తి నోసఖా 

అష్టావధాని శ్రీ బులుసు వేంకటరామమూర్తిగారు నిర్వహించిన 
అవధానంలో మురళీకృష్ణునిపై పద్యము యిట్లున్నది. 
చం॥ మనసిజరూప ముగ్ధ సుకుమార మరంద విలాస మాధురీ 

జనిత రస్తార్ణ మానస వశంకరమౌ భవదీయ వేణుని 

స్వనమున గోప గోపికలు సాధు జనాళియ కాక గోవులున్‌ 

మనములు పుల్మరింపగను మందలు మందలు నిత్చిపోయెరా॥ 

సహస్రావధాని శ్రీవద్దిపర్తి పద్మాకర్‌ గావించిన అవధానంలో “అవధానాలు 
ప్రజలలో ఏమేమి నింపుతాయి” అని అడుగగా చెప్పిన పద్యం యిది. 
మ॥ అవధానంబులు ధారణా పటిమ, సద్యఃస్ఫూర్తి, విద్యావచః 

కవితా పాటవమున్‌, నిరంతర మహాగానామృతా మోదమున్‌ 

వివిధామోఘ పదార్థ తత్వచయమున్‌ విద్వన్మనశ్చాతురీ 

నివహంబున్‌, సరసత్వమున్‌ ప్రజలలో నించున్‌ సతమ్మున్‌ భువిన్‌” 
భావము : అవధానములు ధారణా పటిమ, అప్పటికప్పుడు స్ఫురింపజేయుట, 
(సద్యఃస్ఫూర్తి) విద్య, ఆశుకవితా నైపుణ్యము, నిరంతర గానామృతానందము 
వివిధములైన, అమోఘమైన శబ్దముల స్వభావము, విద్వాంసుల మనస్సులలోని 
చాతుర్యము, సరసత్వము నిత్యము ప్రజలలో నింపుతాయి. 

శతావధాని శ్రీ జి.యం. రామశర్మగారొక అవధానములో పద్యముపై 
హృద్యముగా కవితనల్లారు. 
ఉ॥। పద్యము భారతీహృదయ పద్మము, వాజ్బ్యయ దివ్య సద్మమున్‌ 

పద్యము తెల్లువాని రసవాద్యము, సంస్కృతి వైభవాల వై 

శద్యము, హృద్యమాద్యము,స్వజాతికి నర్పితమైన స్వాదు నై 

వేద్యము, సర్వదా విబుధ వేద్యము, దండము పద్యవిద్యకున్‌” 


త్తు 

అష్టావధాని శ్రీ అష్టకాల నరసింహరామశర్మగారు గావించిన అవధానంలో 
“మయసభూ”పై పద్యము చెప్పుదని కోరగా వారీ పద్యమును హృద్యముగా 
చెప్పినారు. 
ఉ|| ఉన్నది లేనటుల్‌ మరియు నుండుట లేనటువంటిదెట్లు? నే 

గన్నది, చిత్త విభ్రమముగా గలిగెన్‌ గురువంశరాజుకే 

మున్నది పాండవేయ విభవోన్నతి నామది గుందజేయు నం 

చెన్నె సుయోధనుండు మయుడెంతటి శిల్పియొ? వైరికందెగా”! 


భావము; దుర్యోధనుడు మయసభను చూడగా అందు ఉన్నది లేనట్టు, లేనిది 
ఉన్నట్లు గోచరించగా అతనికి చిత్తభ్రాంతి కలిగి కురువంశరాజైన నాకేమున్నది 
అని అనుకొని పాండవుల సంపద వృద్ధి నా మనస్సుకు విచారము కలుగజేసినదని 
గణించి మయుడు ఎంత గొప్ప శిల్పియోయని పాండవుల శత్రువైన నేను 
(గ్రహించాను అని అనుకొన్నాడు. 


4 ఆశువు 


అవధానములలో ఆశుకవిత ఒక అంశము. చతుర్విధ కవితలలో ఆశు 
వు ఒకటి. ఇవి ఆశు, మధుర, చిత్ర, విస్తర కవితలని కొందరు, మరికొందరు 
ఆశు, బంధ, గర్బ, చిత్రకవితలని వాక్రుచ్చిరి. ఈ రెండింటిలోను ఆశుకవిత 
ప్రధానముగానున్నది. అవధానములలో కొందజవధానులు ఆశుకవితను ఒక 
అంశముగా స్వీకరిస్తారు. పృచ్చకుడు ఒక విషయమును చెప్పి దానిపై పద్యము 
చెప్పవలసినదిగా కోరును. అవధాని వేగముగా అప్పటికప్పుడు పద్యము చెప్పును. 
ఈ దిగువ ఆశు కవిత్వానికి కొన్ని ఉదాహరణములివ్వబడినవి. 

శతావధాని శ్రీ భూతపురి బాలసుబ్బారాయుడుగారు గావించిన ఒక 
అవధానములో ఆశువుగా కాశీపట్టణమునీవిధంగా వర్ణించారు. 
ఉ| రంగదభంగవారి పరిరంభ సమాహృత వీధ్ర మారుతా 

పాంగ విళిష్ట బుద్చుద వివర్తన సంహననాద శర్వునిన్‌ 

జంగమ దేవునిన్‌, హరుని, శంకరునిన్‌ శితికంఠునిన్‌ శిఫా 

సంగమ నాధునిన్‌ దలతు జయ్యన బ్రీతిని విశ్వనాథునిన్‌ 

భావము : అలలతో నాట్యమాడు నీటిచేత చుట్టబడి, మలినములు లేని వాయువుల 
చేత చుట్టబడిన నీటి తుంపరలు చేత మనోజ్ఞమైన ఈశ్వరుని, జంగమదేవుని, 
హరుని, శంకరుని, నీలకంఠము కలవానిని గంగానది మొదలైన నదుల సంగమ 
స్థలములకు నాధుదైన కాశీ విశ్వనాథుని నమస్మరించెదను. 

శతావధాని శ్రీ అబ్బిరెద్ది పేరయ్య నాయుడుగారిని “యౌవనాన్ని సంధ్యతో 
పోలుస్తూ” ఆశువుగా పద్యమును చెప్పుదని కోరగా వెలువడిన పద్యమిది. 
తే॥!గీ॥ మురిసిపోకమ్మ యీనాటి పొంగు పసయు 

శాశ్వతంబంచునెంచి స్స్‌ స్వాంతమందు 

ఉదయ సాయం సమయముల నొప్పుచుండు 

సంధ్యవంటిది బోటిరోజవ్వనంబు” 
భావము: ఓ మగువా (బోటి) యీనాటి పొంగు పస చూచి అవి శాశ్వతమని నీ 
మనస్సులో భావించి మురిసిపోకుము. ఉదయ, సాయంకాల సమయాలలో 
ఒప్పుచుండే సంధ్యవంటిదని యౌవనము తలంచుము. 

అష్టావధాని డా. రేవూరు అనంతపద్మనాభరావుగారు చేసిన అవధానంలో 
ఒక పృచ్చకుడు “నహుషుని దర్చం-అప్ప్సరసలతో” అను విషయంపై ఆశు 
వుగా పద్యం చెప్పవలసినదిగా కోరినప్పుడు వారు సరసంగా చెప్పిన పద్యం. 
ఉ॥ ఆమని వేడి పొంగుల నొయారము లొల్మగ నిల్చి రంభ విం 

జామర వీచె, మంజుల ప్రసంగము మేనక జేసె, ఓయి! నా 

స్వామి! మృదూక్తులన్‌ బలికి స్వాంతము రంజిల రాగధార మ 

మ్మోమవెయంచుబల్మెను తిలోత్తమ పాదములొత్తు వేళలన్‌” 

అష్టావధాని శ్రీ చక్రాల లక్ష్మీకాంతరావుగారు గావించిన అవధానములో 
ఆశువుగా “తెలుగు తీపి”ని గూర్చిట్లు చెప్పారు. 
ఆ||వె।। సాకరీను తీపి, చాకిలెట్టులు తీపి 

లడ్డు తీపి, తేనె జిడ్డు తీపి 

మగువ మనసుతీపి, నలుగూబకదడు తీపి 

తెలియుడంతకన్న తెలుగు తీపి” 

భావము : సాకరిన్‌ కంటె (మధుమేహవ్యాధి ఉన్నవారు వాడేది) చాకిలెట్టులు, 
లడ్డులు, పట్టు తేనె, ప్రీ మనస్సు, మలగూబల (తియ్యని మామిడి పండ్లలో ఒక 
రకము) కంటె మిక్కిలి తీపైనది, మధురమైనది తెలుగు భాష అని చక్కని పద్యం 
చెప్పారు అవధానిగారు. 

అష్టావధాని శ్రీ నారాయణం బాలసుబ్రహ్మణ్యంగారు ఆశువుగా “నేట్రి 
మానవ ప్రవర్తనపై చెప్పిన పద్యం. 
తే॥గీ!॥ పదవులందున, పరసతి పెదవులందు 

ధనమునందున, అధికార దర్పమందు 

కీర్తులందున, వైరి దుర్వార్తలందు 

వాంఛలుడిగిన వారౌర వసుధ లేరు” అర్ధము సుగమము. 
5. అనువాదము 

అవధానములలో కొందఅవధానులు అనువాదమును ఒక అంశముగా 
స్వీకరిస్తారు. సాధారణముగా శతావధానములలో ఇది ఒక అంశముగా నుండును. 
సంస్కృతము నుండి తెలుగులోనికి తెలుగు నుండి సంస్కృతమునకు, ఇంగ్లీషు 
నుండి తెలుగులోనికి అనువాదము గావింతురు. 

దేవులపల్లి సోదరకవులు పిఠాపురంలో (తూ.గో.జిల్లా) చేసిన శతావ 
ధానంలో కాళిదాసు శ్లోకమును అచ్చ తెలుగులోనికి అనువదింపుమనగా వారిట్లు 
సరసముగా అనువదించారు. 
శ్లోకము: దౌపద్యాః పాండుతనయాః పతిదేవర భావుకాః 

నదేవరో ధర్మరాజ స్సహదేవో నభావుకాః 
అచ్చ తెలుగు అనువాదము: 
చం॥ జముకొడుకీదు పట్టియును జన్నపుటోరెపు టేనికందు దూ 

ర్చుమనియగాని వెజ్జులకు బుట్టిన వారును బావగార్హు, టేం 

డ్రు మదు లౌదురైదుగురిలో గడు జిన్నతదెన్న బావగా 

డు, మజదిగాడు పెద్దయతడుందగ ద్రోవది కెంచి చూచినన్‌” 

జముకొడుకు=యమధర్మరాజు కుమారుడు- ధర్మరాజు; ఈదుపట్టి = వాయుదేవుని 
కుమారుడు= భీముడు; జన్నపుటోరెపుటేనికందు= ఇంద్రుని కుమారుడు అర్జునుడు; 
వెజ్జ్డులకు పుట్టినవారు = అశ్వనీదేవతలకు పుట్టినవారు - నకుల సహదేవులు; 
ద్రోవది=ద్రౌపది. 

అష్టావధాని శ్రీ ఇందారపు కిషన్‌రావుగారు చేసిన అవధానంలో ఒక 
శ్లోకాన్ని అనువాదం చేశారు. 
శ్లో! కార్యేషుదాసీ కరణేషు మంత్రీ 

రూపేచ లక్ష్మీ క్షమయాధరిత్రీ 

భోజ్యేషుమాతా శయనేషురంభా 

షట్కర్మయుక్తా కులధర్మ్శపత్నీ” 
అనువాదము 
ఉ|| భోజనవేళ మాతవలె భోగములందున రంభవోలె తా 

రాజరికంబునన్‌ సచివరాజముగా, పలుసేవలందు దా 

సీజనమట్ట్లు, రూపమున శ్రీరమణీమణి బోలి యోపికన్‌ 

రాజిలగావలెన్‌ సతి ధరన్‌వలె షద్గుణ యుక్తి యుక్తమై” 
భావము : భోజనము పెట్టుటలో తల్లివలెను, పడకటింటిలో రంభ వలెను (వేశ్య) 
ఆలోచనలు చెప్పుటలో మంత్రివలెను, పనులు చేయుటలో దాసివలెను, రూపంలో 
లక్ష్మీదేవి వలెను, ఓర్చులో భూదేవి వలెను ఉత్తమ స్త్రీ ఈపై ఆరు గుణములతో 
రాజిల్లవలెను. 

బృహత్‌ ద్విసహ(్రావధాని శ్రీ మాడుగుల నాగఫణిశర్మగారు గావించిన 
సంస్కృతాంధ్ర దశగుణితాష్టాధానములో పృచ్చకుడిచ్చిన సంస్కృత శ్లోకమునిట్లు 
ఆంధ్రీకరించారు. 
శ్లో ప్రాతర్వూత ప్రసంగేన 

మధ్యాహ్నే ప్రీ ప్రసంగతః 

రాత్రౌ చోర ప్రసంగేన 

కాలో గచ్చతి ధీమతామ్‌ 

అనువాదము 
తే తెల్లవారగ జూదంబు లెల్లదలచి 

వరలు పగలంత ప్రీ సంగవారకథలె 

జారచోరుని సత్మథల్‌ సాయమందు 

బుద్ధిమంతుల సమయంబు పొసగునిట్లు. 
భావము: బుద్ధిమంతులైనవారు వారి సమయాన్ని ప్రాతణాలములో (జూదమునకు 
సంబంధించినది) భారతాన్ని మధ్యాహ్న సమయంలో రామాయణాన్ని (ప్రీ 
ప్రసంగమును) రాత్రి సమయంలో భాగవత ప్రసంగాన్ని (చోర ప్రసంగాన్ని - 
కృష్ణుని కథలు) చేస్తూ వారి వారి సమయాలను గడుపుతూంటారని చెప్పబడింది. 

శతావధానులు రాజశేఖర వేంకట శేషకవులు గావించిన అవధానములో 
షేక్సియర్‌ మహాకవి యొక్క [1060 ౧106 ౦6౧ 1050112600 206 016 
గ్రియంలం( 0౦112600 ౧216 06 & ౦6౮ అను వాక్యమును ఈ విధముగా 
పద్యములో స్వేచ్చానువాదము గావించారు. 
మ॥ విదిత స్ఫూర్తి నెటుంగంగావలయు నావేశంబునున్‌ జూడ దొం 

బదియున్‌ దొమ్మిది పాళ్ళు, వాజ్మయ కళావైశద్య విస్ఫూర్తి య 

య్యది పాలొక్కటె చేరి మానవుని కవ్యగ్రేసరున్‌ జేయు” నం 

చుదితం బౌనటు చెప్పె షేక్స్‌పియరోహా! వాని మేధాకళల్‌” 
6. న్యస్తాక్షరి 

పృచ్చకుడు నిర్దెశించిన చోట అక్షరములు నాలుగు పాదములందు అవధాని 
ఉంచవలెను. కోరిన వృత్తమునందు, కోరిన అంశముతో పద్యము చెప్పవలెను. 
ఉదాహరణముకు కృష్ణరాయబారము ఇతివృత్తముగా పెట్టి ఒకటవ పాదమున 
4వ అక్షరము “య” అని, రెందవ పాదమున 10వ అక్షరము “బ”అని, మూడవ 
పాదమున 12 అక్షరము “ములఅని, నాల్బవ పాదమున 9వ అక్షరము “ర”అని 
పృచ్చకుడు నిర్దేశించి తాను కోరిన వృత్తములో పద్యము చెప్పుడని కోరగా అవధాని 
అట్లే పద్యమును చెప్పును. దీనిని “నిర్దిష్టాక్షరి” అని కూడా చెప్పుదురు. ఈ 

దిగువ అవధానములలో ఇవ్వబడిన న్యస్తాక్షరికి సంబంధించిన ఉదాహరణము 
పేర్కొనబడినవి. 

అష్టావధాని శ్రీ చక్రాల లక్ష్మీకాంతరాజారావుగారు చేసిన అవధానంలో 
ఒక పృచ్చకుడు “హంపీరాజ్య వైభవమును వర్ణింపుమని అక్షరములను ఈ 
విధంగా నిర్దేశించినాడు. ఒకటవ పాదమున 18వ అక్షరము “ధ్యా”, రెండవ 
పాదమున 2వ అక్షరము “లొప; మూడవ పాదమున 9వ అక్షరము “ర్జ”, 
నాలుగవ పాదమున 12వ అక్షరము “ము వచ్చునట్లు పద్యమును చెప్పుడని 
కోరగా వెలువడిన పద్యం యిది. 
శా హంపీరాజ్యమహాధి వైభవ కళాధ్యాయమ్ము సర్వమ్ము వ 

ర్లింపన్‌ శేషుడు చాలడన్విధముగన్‌ శ్రీకృష్ణురాయండు మేల్‌ 

పెంపౌ పాలన చేసె స్వర్ణయుగమౌ పేర్కొన్న సత్యమ్ము, శో 

ధింపన్‌ హంపికి బోయినీ హృదయ ముద్దీపింప వీక్షింపుమూ” 
అర్ధము సుగమము. 

శతావధాని శ్రీ భూతపురి బాలసుబ్బారాయుడుగారు గావించిన 
అవధానములలో పద్యము నాలుగు పాదములలో 6,17,2,20 అక్షరములు 
గ-ల-భు-దే అనునవి ఉండునట్లు మత్తేభములో అవధానసభ రాయల సభ 
వలె నుండునట్లు పృచ్చకుడు వర్ణింపుమన్నాడు. ఆ పద్యమిది. 
మ॥ అభివర్ణింపంగం గృష్టరాయలు సభాధ్యక్షుండు, నేనే మహా 

విభవేంద్రుండగు పెద్దనన్‌, సుకవితా విద్యాబలటప్రాథి చే 

తభువిన్‌ వెల్లిన యష్టదిగజములౌ స్థానంబులోం బృచ్చకుల్‌ 

సభలోనుండగ, సాహితీగరిమ నశ్రాంతంబు శోభిల్లదే” 


అర్ధము సుగమము. 
గా వ్యస్తాక్షరి 


ఈ అంశమునందు పృచ్ళకుడు ఒక కాగితమునందు కొన్ని అక్షరములు 
వరుస క్రమంలో కాని, వాని యిచ్చ ప్రకారము వ్రాసి వానిని కత్తిరించి లేక 
చించి కలిపి క్రమము తప్పించి అప్పుడప్పుడు అవధాని కిచ్చుచుండును. అవధాని 

వానిని చూచి మరల పృచ్చకుని కిచ్చి వానిని మనస్సులో గుర్తుంచుకొని 
క్రమపద్ధతిలో చివర ప్రకటించును. దీనిని వ్యస్తాక్షరి అందురు. అభినవ 
పండితరాయలైన మాడభూషి వేంకటాచార్యులుగారు పిఠాపురం మహారాజు 
గంగాధర రామారావుగారు కోరగా ఆగిరిపల్లి (కృష్ణాజిల్లా) శతావధానము చేసిన 
మరునాడు ఎనిమిది భాషలలో వ్యస్తాక్షరి గావించారు. దేశభాషలలోనే కాక 
వారు ఇంగ్లీషు, ఫ్రెంచి, జర్మన్‌ మొదలైన భాషలలో కూడా వ్యస్తాక్షరిని 
ప్రదర్శించారు. తిరుపతి వేంకటకవులు - సంస్కృతం, ఇంగ్లీషు, తమిళం, హిందీ, 
తెలుగు భాషలలోని “మిస్పిలేనియస్‌ బలే శ్లోకమ్‌” అను పేరున వ్యస్తాక్షరి ఈ 
విధంగా గావించారు. 
శా॥ యూయం, తత్ర, సిదౌన్‌, తథాప్పివెరివెల్‌ తస్మా, నృమాయా, శశీ 

నోగోసార్‌, మదరాసు కాయకరితం, హింగేందు బాయేందునమ్‌ 

సింగత్పూరయ, సింగకూద, విడుదల్‌, నీవాడ నంటింగదా 

కిస్వాస్తే మయి బోల్తహుం, అజి సునో తక్సీర్‌ నమేరే ఉపర్‌ 

(బందరు అష్టావధానం 18-9-1883) 

తిరుపతి వేంకట కవులు జర్మన్‌ భాష అక్షరాలతోను, తమిళ అక్షరాలతోను 
వ్యస్తాక్షరి చేశారు. 

దేవులపల్లి సోదర కవులు గావించిన మైలపూర్‌ (మద్రాసు) అష్టావధానంలో 
ఇంగ్లీషు అక్షరాలతో వ్యస్తాక్షరి నీయగా వారు అవలీలగా దానిని ప్రకటించారు. 


ఆ ఇంగ్లీషు పదాలీవిధంగా ఉన్నాయి. 
"011101 16 01276 6 01276 2 216 10 016. 
411 35801 00౧6200 16 ౪276 ౧103ల ఓం ౧42676 9%1016'' 


(టోల్‌, ఫర్‌, ది, బ్రేవ్‌, ది, టబేవ్‌, దట్‌, ఆర్‌, నో, మోర్‌. ఆల్‌, సంక్‌, 
బినీత్‌, ది, వేవ్‌, క్లోస్‌లీ, దెయిర్‌, నేటివ్‌, షోర్‌) 
8. ఛందోభాషణము 

పృచ్ళకుడు తెలుగు ఛందస్సులో కాని, సంస్కృత చందస్సులో కాని 
అవధానిని ప్రశ్నించగా అవధాని అదే ఛందస్సులో సమాధానమిచ్చును. 

అష్టావధాని శ్రీ మామిడిపల్లి సాంబశివశర్మగారు కరీంనగర్‌ జిల్లా 
వేములవాడలో చేసిన అవధానంలో అష్టావధాని శ్రీ తిగుళ్ల శ్రీహరిశర్మ గారీ 
విధంగా ప్రశ్నించారు. 
శా॥ సర్వజ్ఞుండవు సత్మవీశుడవు నే సార్థమ్ముగా పల్మెదన్‌ 
శర్వశ్రీప్రియ సాంబసత్మవివరా! సత్యమ్ముగా దెల్పుదే 
దీనికి సమాధానంగా సాంబశివశర్మగారీవిధంగా సమాధానమిచ్చారు. 
ఉర్విన్‌ వేరొకరుండబోరు వినుమా ఉత్తుత్త నీమాటలా 
సర్వజ్ఞుండదును సత్మవీశ్వరుడునౌ శర్వుండొకందే భువిన్‌ 
సర్వజ్ఞుడు, సత్మవీశ్వర బిరుదులు పరమేశ్వరునకు తప్ప మానవులకు 
చెల్లవు అని సాంబశివశర్మగారు సున్నితముగా తిరస్కరించారు. ఇది సరసమైన 
సంభాషణము. 
9. ఆకాశ పురాణము 
ఈ అంశమున పృచ్చకుడొక ప్రసిద్ధ కథను వచనములో పురాణము 
చదువుచున్నట్లు చెప్పుచుండగా దానిని అవధాని చంపువుగా అప్పటికప్పుడు 
ఆశువుగా చెప్పును. తిరుపతి వేంకట కవులు, కాశీ కృష్ణాచార్యులు మొదలైనవారు 
అష్టావధానమున ఒక అంశముగా స్వీకరించి ఆకాశ పురాణమును చెప్పారు. 
తిరుపతి వేంకట కవులు వెంకటగిరిలో గావించిన అష్టావధానములో 
శ్రీ వేంకటగిరి రాజావారి రామేశ్వరయాత్రను ఆకాశ పురాణముగా చెప్పారు. 
అందు ఆంజనేయస్తవమునిట్లు గావించారు. 
స్స కావ్యనాటకముఖోద్గంథముల్‌ చదువని 
వానికబ్చిన మంచి ప్రతిభయేల? 
చతురభామామణీ సాంగత్యమబ్బని 
వానిదౌ నవ్యయౌవనమదేల? 
అష్టశతావధానాది సత్రియ చేయ 
దగని యాకవి కవిత్వం బదేల? 
త్యాగభోగాది భాగ్యము నందగా లేని 
ధనికుదైన యాధనమదేల? 

తే॥గీ! నీ పద ధ్యాన సంసక్తి నెగడనట్టి 

వాని జన్మంబదేల? సౌభాగ్యమేల? 

యహహ! సీతాతదీయ పత్యంఘ్రియుగళ 

కంజ సంసక్త హృదయ, యోయాంజనేయ? 
10. పురాణము 

అపష్టావధానములలో కొందణవధానులు ఒక అంశముగా స్వీకరించి 
నిర్వహింతురు. పృచ్చకుడు ప్రాచీన కావ్యములలోని పద్యములు కాని, ప్రసిద్ధము 
లైన ఆధునిక కావ్యములందలి పద్యములు పఠించగా అవధాని ఆ పద్యము 
యొక్క భావము, అందలి సొగసులు, తెలిసినచో ఆ పద్యము ఏ కావ్యము 
నందలితో చెప్పి సభాసదుల హృదయములను రంజింపజేయును. 
11. వారకథనము 

పృచ్చకుడు ఒక తేదీనిచ్చి అది ఏ వారమో తెలుపవలసినదిగా అవధానిని 
కోరును. తేదీకి వారము చెప్పే పద్ధతులు నాలుగైదు విధములున్నవి. అందొకపద్ధతి 
ఈ దిగువ వివరింపబడినది. పృచ్చకుడు ది 9.9. 1940వ తేదీ ఏ వారము అని 
పృచ్చకుడు అవధాని నడుగును. అవధాని మనస్సులో గుణించుకొని 
సోమవారమని చెప్పును. ఆ విధముగా చెప్పుటకు ఈ క్రింది సూత్రములను 
అవధాని పాటించును. 


1. 1940 సంవత్సరంలో రెండవ భాగం అంకె ఉంచుకోవాలి 40 
2, ఈ 40 అంకెలో ఎన్ని లీపు సంవత్సరాలున్నాయో తెలిసికొని 
వానిని 40కి కలపాలి (10 లీపు సంవత్సరాలు) 10 


తేదీయైన 9ని పై రెండు అంకెలకు కలపాలి 
4. సెప్టెంబరు నెలకు 6 అంకె కలపాలి 
మొత్తం 65 
ఈ మొత్తమును చే భాగించాలి. 
దానికి కారణము వారమునకు ఏడు రోజులు కనుక. ఈ 65ను చే 
భాగించగా వచ్చిన శేషము 1 అయినచో అది ఆదివారము, 2 సోమ, ౩ మంగళ, 

క బుధ, 5 గురు (లక్ష్మ, 6 శుక్ర, శేషము రాకున్నచో ఆది శనివారముగా 
భావించవలెను. ఇక్కడ 2 శేషము వచ్చినది కనుక ది 9.9. 1940వ తేదీ 
సోమవారముగా భావించవలెను. 
ఏ నెలకు ఏ సంఖ్య కలుపుకొనవలెనో ఈ శ్లోకం వలన తెలుస్తుంది. 
శ్లో; ఏకస్సాగర చత్వారీ శూన్యం నేత్రే శరస్తథా 
న లం. 0 25 55 
సప్తశ్రీణిశ్చ బుతవః చంద్రాభ్ధిశ్చ రసస్తథా 
గ 6 కే తే శ 
(జనవరి-1, ఫిబ్రవరి 4, మార్చి 4, ఏప్రిల్‌ 0, మే 2, జూన్‌ 5, జులై 7, 
ఆగస్టు 3, సెప్టెంబరు 6, అక్టోబరు 1, నవంబరు 4, డిసెంబరు 6గా గ్రహించి 
ఇతర అంకెలకు కలుపుకొని తేదీకి వారం చెప్పాలి. 
12. _ ఉద్దిష్టాక్షరి 
ఉద్దేశింపబడిన అక్షరములు కలది. 3౩2 అక్షరములు కలిగిన దీర్ధ 
చతురస్రమునందు పృచ్చకుడు కోరిన గడియందు అవధాని అక్షరము చెప్పగా 
తుదకు పృచ్చకుడు కోరిన దైవస్తుతి వచ్చును. శ్రీదేవులపల్లి సోదర కవులలో 
ఒకరైన సుబ్బరాయశాస్రిగారు మద్రాసునందలి మైలాపూరులో చేసిన 
అవధానములో ఆంజనేయస్తుతినిట్లు చెప్పారు. 


కు నార లి న ల జా టా 
త రా శ న 
(కామ పా | కశ 
క్ర తనన క లా లా 
13. నిర్దిష్టాక్షరి 

నిర్దేశింపబడిన అక్షరములు కలది. ఇందు 32 గడులుండును. అందు 







బేసి సంఖ్యలోని గడులలో పృచ్చకుని ఇష్టము వచ్చిన హల్లులను వ్రాయగా 
వాటికి అవధాని యుక్తములైన అచ్చులను చేర్చి మరియు సరిసంఖ్యలో కూడా 

అక్షరములు వ్రాసి పృచ్చకుడు కోరిన దేవతాస్తుతి పూర్తి చేయును. దీనిని నిర్దిష్టాక్షరి 
అందురు. దేవులపల్లి సుబ్బరాయశాస్రిగారు మద్రాసు మైలాపూర్‌లో గావించిన 
అష్టావధానములో శంకరస్తుతి ఈ విధంగా చెప్పారు. 





14 చిత్రాక్షరి 

ఈ అంశములో పృచ్చకుడు అవధానిని దైవస్తుతిని చెప్పవలసినదిగా 
కోరును. 32 గడులున్న శ్లోకమునందు పృచ్చకుడు ఒక్కొక్క గడిలోని అక్షరమును 
చెప్పుడని కోరగా అవధాని అట్లే చెప్పును. తుదకు పృచ్చకుడు కోరిన దైవస్తుతి 
వచ్చును. అష్టావధాని శ్రీ బులుసు వేంకట రామమూర్తి గారొక పర్యాయము 
ఒక అవధానంలో ఆంజనేయస్తుతినిట్లుగావించారు. 





15. వ్యత్యస్తపాది 

పృచ్చకుడు ఒక అంశమును కాని, ఒక వ్యక్తి గురించి కాని పద్యమును 
వ్యత్యస్తముగా చెప్పుడని అవధానిని కోరును. పృచ్ళకుడు మొదట 3వ పాదమును, 
రెండవ పర్యాయము ఒకటవ పాదమును, మూడవ పర్యాయము నాల్గవ 
పాదమును, నాల్గవ పర్యాయము రెండవ పాదమును చెప్పవలసినదిగా అవధానిని 
కోరును. అవధాని ఆ విధంగానే నాలుగు పాదములు చెప్పగా అది చక్కని 

పద్యముగా రూపొందుతుంది. ది.10.10.2010వ తేదీన రవీంద్రభారతిలో 
శతావధాని శ్రీ గౌరీభట్ల మెట్రామశర్మగారు చేసిన అష్టావధానములో పృచ్చకుడు 
వ్యత్యస్తపాది అంశంలో తిరుపతి వేంకట కవులపై పద్యము. మత్తేభ విక్రీడితములో 
చెప్పుడని ముందు ౨వ పాదము, తరువాత రెండవ పాదము, పిమ్మట 4వ 
పాదము చివర ఒకటవ పాదము చెప్పుడని కోరగా అవధాని గారట్లే చెప్పి 
యున్నారు. అవి ౩వ పాదము : నగధీరుల్‌ కవితాచణుల్‌ సుకృత నానారాజ 
సందర్భనుల్‌ 2వ పాదము: ప్రగుణుల్‌ కింకవి రాణ్మదేభమదహృత్‌ పంచాననుల్‌ 
వీరలే. 4వ పాదము : సుగతిన్‌ తిర్పతి వేంకటేశ్వరు లిలన్‌ శుభ్రావధానుల్‌ 
గదా! 1వ పాదము : జగదాశ్చర్యకరావధాన కవితా సౌభాగ్యులున్‌ యోగులున్‌. 
ఈ పద్యము యొక్క క్రమపద్ధతి యిట్లున్నది. 
మ॥ జగదాశ్చర్య కరావధాన కవితా సౌభాగ్యులున్‌ యోగ్యులున్‌ 

ప్రగుణుల్‌ కింకవి రాణ్మదేభమదహృత్‌ పంచాననుల్‌ వీరలే 

నగధీరుల్‌ కవితాచణుల్‌ సుకృత నానారాజ సందర్శనుల్‌ 

సుగతిన్‌ తిర్చతి వేంకటేశ్వరు లిలన్‌ శుభ్రావధానుల్‌ గదా! 
భావము : ఆంధ్ర జగత్తు ఆశ్చర్యపడిన అవధాన కవితాసౌభాగ్యవంతులు, మిక్కిలి 
యోగ్యమైన గుణములు కలవారు, కుత్సితములైన మదేభరాజములకు 
సింహములవంటివీరు, నగధీరులైనవారు, కవితాచణులు, నానారాజా స్థానములను 
సందర్శించినవారు, మంచిమార్గములో లోకములో సంచరించిన అవధానులు 
తిరుపతి వేంకటకవులు భాసమానులైన అవధానులు కదా! 
12. హాస్యవల్లరి - అప్రస్తుత ప్రసంగము 

అవధానాలలో అప్రస్తుత ప్రసంగము ఒక అంశము. ఇది అష్టావధానంలో 
ఒక ప్రధానమైన అంశం. కాలగమనంలో దీనిని శతావధానంలోను, సహస్రావ 
ధానంలోను కూడా చేరుస్తూ వచ్చారు. దీనిని అవధానులు అధిక ప్రసంగమని, 
అవ్యక్త ప్రసంగమని, సరస ప్రసంగమని, లోకాభిరామాయణమని పిలుస్తారు. 
అష్టావధానంలో అవధాని ఎనిమిది అంశాలపై దృష్టిని సారించి మనస్సును 
లగ్నం చేసి అంశాలకు ఒక్కొక్కదానికి సమాధానం చెప్పుచున్న సమయంలో 

అప్రస్తుత ప్రసంగానికి కూర్చున్న పృచ్చకుడు అవధాని ఏకాగ్రతను భగ్నం 
చేయడానికా అన్నట్లు తల తోకలేని అడ్డదిడ్డమైన ప్రశ్నలు సంధించి అవధానికి 
ఇబ్బంది కలుగజేయడానికి ప్రయత్నిస్తుంటాడు. అవధాని మాత్రం తన ఏకాగ్రతను 
కాపాడుకుంటూ హాస్యరస ప్రధానమైన సమాధానాలిస్తూ సభాసదులను కడుపుబ్బ 
నవ్విస్తూ సభను రంజింపచేస్తాడు. ఒక్కొక్కప్పుడు అవధాని సమాధానాలు 
పృచ్ళకునికి చెంప పెట్టుగా పరిణమిస్తాయి. పృచ్చకునకు అవధాని ఇచ్చే 
సమాధానాలు విజ్ఞానదాయకంగానుంటాయి. ఇంతకు పూర్వం నిర్వహింపబడిన 
అవధానాలలోని అప్రస్తుతాంశానికి సంబంధించిన పృచ్ళకుని ప్రశ్నలు, అవధాని 
సమాధానాలు ఈ దిగువనీయబడ్డాయి. 
1. ప్రశ్న: అయ్యా! దూరదర్శన్‌లో న్యూస్‌కు ముందు, అయిపోయాక న్యూస్‌ 
రీడర్స్‌ వెకిలిగా నవ్వుతారెందుకు? 
జవాబు : “వెర్రి సన్నాసుల్లారా! మేం చెప్పినవన్నీ నిజమని నమ్మేశార్రా” 
అని నవ్వుతారు. 
అవధాని : ద్విశతావధాని డా॥ రాళ్ళబండి కవితాప్రసాద్‌. 
2. _ ప్రశ్న : మీ భార్య ఓగంటో, రెండు గంటలో బ్రతికే అవకాశముంది - 
అని డాక్టర్‌ అన్నప్పుడు భర్త ఏమని సమాధానమిచ్చాడు? 
జవాబు: “ఏం పరవాలేదు. ఇన్ని సంవత్సరాలు ఓర్పుతో సహించినవాళణ్ణి 
ఇంకో రెండు మూడు గంటలు ఓర్చుకోలేనా?” అన్నాడు. 
(ఇది అమళ్ళదిన్నె గోపీనాథ్‌ గారు సేకరించిన అప్రస్తుత ప్రసంగం నుండి 
గ్రహించబడినది) 
3. ప్రశ్న: దయ్యాలు రాత్రిపూటే ఎందుకు తిరుగుతాయి? 
జవాబు ; పగలు మనము తిరుగుతున్నామని భయం. 
- సహస్రావధాని డా. గరికపాటి నరసింహారావు. 
4. _ ప్రశ్న: ఒక సంగీతం మేష్టారు శిష్యురాలిని “తాళం వేశావా” అన్నాడు, 
ఆ అమ్మాయి లేదు, గొళ్ళెం వేసాను అంది. ఆ మేష్టారు ఏమి చేయాలి? 

జవాబు : శిష్యురాలు రాగానే గొళ్ళెం వేసింది అంటే ఇక సంగీతం 
పాఠానికి తాళం వేసినట్లే. 
- సహస్రావధాని డా. గరికపాటి నరసింహారావు. 

5. _ ప్రశ్న “గోవిందా” అని మూడుసార్లు ఎందుకంటారు? 


జవాబు : మొదటిసారి గోవిందా అన్నప్పుడు జేబు దగ్గర ఎవ్వరో చెయ్యి 
పెట్టి ఉంటారు. ఆ చెయ్యి లోపలికి వెళ్ళినప్పుడు రెండోసారి, పూర్తిగా 
జేబు ఖాళీ అయ్యాక మూడోసారి గోవిందా అంటారు. 
-సహస్రావధాని డా. గరికపాటి నరసింహారావు 

6. ప్రశ్న పెళ్ళికూతురు బుట్టలో కూర్చుంటుంది, మరి పెళ్ళికొడుకు 
కూర్చోదేమి? 
జవాబు : ఆవిడ కూర్చునేది అరగంటే. తరువాత ఈయన్ని “బుట్టలో 
వేసుకొని” జీవితాంతం కూర్చోబెడుతుంది గదా! 
-సహస్రావధాని డా. గరికపాటి నరసింహారావు 

7. _ ప్రశ్న : మంగలికి, బంధువుకి ఏమైనా పోలిక ఉందా? 
జవాబు: డబ్బులిస్తేనే గొరిగేవాడు మంగలి. ఇవ్వకున్నా గొరికేవాడు 
బంధువు. 
-అష్టావధాని త్రీ అష్టకాల నరసింహరామశర్మ 

8. _ ప్రశ్న : ఆడవారికి నగలిష్టమా? వగలిష్టమా? 
జవాబు : పగలు నగలు, రాత్రి వగలు. 
-అష్టావధాని శ్రీ అష్టకాల నరసింహరామశర్మ 

9. _ ప్రశ్న : మీరు చిన్నప్పుడు కొమ్మలపై కెబ్రాకారా? 
జవాబు : పెద్దయిన తరువాత మాత్రమే (కొమ్మ=ప్రీ, చెట్టు కొమ్మ) 
-అష్టావధాని శ్రీ అష్టకాల నరసింహరామశర్మ 

10. 


11. 


బే, 


19. 


మత్స 


15. 


ప్రశ్న : అలిగి ఉన్న భార్యాభర్తల్ని కలపాలంటే ఏమి చేయాలి? 
జవాబు : బాగా గుంతలు, గతుకులు పడ్డరోద్దులో ప్రయాణించే ఆర్‌.టి.సి. 
బస్సులో వారిద్దరినీ వెనుక సీట్లలో కూర్చోబెట్టండి. రాత్రికి వారే 
కలుసుకుంటారు. 

- అష్టావధాని శ్రీ గురువేపల్లి నరసింహం. 

ప్రశ్న : ఒకాయనకు కుమార్తె పుట్టింది. 'మౌనికి అను పేరు పెట్టారు. 
రెండవ కూతురుకు “రూపిక” అని పేరు పెట్టారు. కొడుకు కోసం 
చూస్తుంటే మళ్లీ కూతురు పుట్టింది. ఆ అమ్మాయికి “దీపిక” అని పేరు 
పెట్టారు. నాల్లవసారి కూతురు పుడితే ఏం పేరు పెట్టాలి? 

జవాబు : “ఆపిక” 

- త్రిభాషా సహస్రావధాని డా॥ వద్దిపర్తి పద్మాకర్‌. 

ప్రశ్న : మేకకు పులికి ఉన్న తేడా ఏమిటి? 

జవాబు : మేక కూర జంతువు, పులి క్రూర జంతువు. 

- త్రిభాషా సహస్రావధాని డా! వద్దిపర్తి పద్మాకర్‌. 

ప్రశ్న : భార్యాభర్తలు ఒకే రోజున రిటైరవుతున్నారు. వారి వయస్సులు 
జవాబు : ఒకరు సెంట్రల్‌ గవర్నమెంట్‌ ఉద్యోగి, రెండవవారు స్టేట్‌ 
గవర్నమెంట్‌ ఉద్యోగి అయి ఉంటారు. 

- అష్టావధాని శ్రీమతి ఎం.కె. ప్రభావతి 

ప్రశ్న: జీవన్ముక్తుదెవరు? 

జవాబు : దాక్టర్లు, పోలీసులు, లాయర్ల బారిన పడకుందా జీవించేవాడు. 
- అష్టావధాని శ్రీమతి ఎం.కె. ప్రభావతి 

ప్రశ్న : గాడిద వెనక కాళ్ళతో ఎందుకు తన్నుతుంది? 

జవాబు : ముందుచూపులేని వాడివని హెచ్చరించడానికి. 

- అష్టావధాని శ్రీ ఆశావాది ప్రకాశరావు. 

16. 


|. 1 


18. 


19. 


20. 


బే, 


ప్రశ్న : భర్త అగ్రికల్చరల్‌ డిపార్ట్‌మెంట్‌. భార్య ఫ్యామిలీ ష్షానింగ్‌ 
డిపార్ట్‌మెంట్‌. ఆ ఇద్దరూ పెండ్లికి హాజరయ్యారనుకోండి. ఏమని 
దీవిస్తారు? 

జవాబు : భర్త “గ్రోమోర్‌” అంటుంటే భార్య “నోమోర్‌” అంటుంది. 
వినేవాళ్ళు వన్స్‌మోర్‌ అంటారు. 

- శతావధాని శ్రీ జానదుర్గామల్లికార్డునరావు 

ప్రశ్న : ముద్రారాక్షసాలలో నవ్వుపుట్టించే ఒక ఉదాహరణ చెప్పండి. 
జవాబు : ఆయుధమునకు బదులు ఆముదము. ఉదాహరణ: భీముడు 
ఆముదము తీసుకొని యుద్ధమునకు వెళ్ళెను. 

- అష్టావధాని శ్రీ కోట రాజశేఖర్‌ 

ప్రశ్న : సన్యాసికి, సన్నాసికి తేడా ఏమిటి? 

జవాబు : అందరినీ వదిలేసినవాడు సన్యాసి. అందరూ వదిలేసిన వాడు 
- అష్టావధాని డా. బేతవోలు రామబ్రహ్మం 

ప్రశ్న : అమ్మకు, అయ్యకు తేడా ఏమిటి? 

జవాబు : అమ్మ కలుపుకొనిపోతుంది. అయ్య దులుపుకొనిపోతాడు. 

- అష్టావధాని శ్రీ బెజుగామ రామమూర్తి 

ప్రశ్న : “కవికి-కపికి” భేదమేమి? 

జవాబు : “కపి” వృక్షశాఖల మీద విహరిస్తే “కవి” ఊహాశాఖలపై 
విహరిస్తాడు. 

- శతావధాని శ్రీ నరాల రామారెడ్డి 

ప్రశ్న : పైల్స్‌ (01163)కు, ఫైల్స్‌కు (1169)గల భేదమేమి? 

జవాబు : ఆపరేషన్‌ చేస్తే పైల్స్‌ పోతాయి. కో-ఆపరేషన్స్‌ ఇస్తే ఫైల్స్‌ 
నడుస్తాయి. 

- శతావధాని శ్రీ నరాల రామారెడ్డి 


ఆశుకవిత్వం - అవధానాలు--ాాాాలాాలాలాా93ం0 


22, 


2౨. 


బడ్త, 


25. 


26. 


ప్రశ్న అవధానిగారూ! ఒక ఇంటిలో భార్యాభర్తలు ఇలా మాట్లాడు 
కొంటున్నారు. భర్త భోజనం చేస్తున్నాడు. భార్య వడ్డిస్తుంది. భర్త 
“పశువ” అని అన్నాడు. భార్య నవ్వుతూ “కోతి” అని అంది. వారి 
మాటలలో ఆంతర్యమేమిటి? 

జవాబు : “పశువ” - అంటే పళ్లెం నిండా శుభ్రంగా వడ్డించవే” అని 
ఆయన భావం. “కోతి” అంటే “కోరినంత తిను” అని ఆమె ప్రేమతో 
వడ్డిస్తూ భర్తతో అంది. అది నా భావం. 

అష్టావధాని : శ్రీ చక్రాల లక్ష్మీకాంత రాజారావు. 

ప్రశ్న : అనేక భాషలు మన తెలుగు భాషలోనికి చొచ్చుకువస్తున్నాయి 
కదా! ఏం చెయ్యం. 

జవాబు : అందమైన అవధానాల్లోకి అప్రస్తుతాలు చొచ్చుకు వస్తే ఏమి 
చేయగలుగుతున్నాం. 

- సహస్రావధాని శ్రీ కోట వేంకట లక్ష్మీనరసింహం 

ప్రశ్న : ఆలుమగలు పండుకొని ఏమి చేస్తారు? 

జవాబు : కోసుకొని తింటారు. 

- అష్టావధాని శ్రీ మాచిరాజు శివరామరాజు 

ప్రశ్న : యమరాజ్‌! జెర్‌ డాక్టర్‌ కా భేద్‌ క్యా హై? (యమధర్మరాజుకు 
డాక్టర్‌కు తేడా ఏమిటి? 

జవాబు : యమరాజ్‌ కేవల్‌ ప్రాణ్‌ కో లేజాతాహై, మగర్‌ దాక్టర్‌ ప్రాణ్‌ 
బెర్‌ ధన్‌కో భీలౌతా హై (యముడు ప్రాణాన్నే తీసుకుంటాడు కాని డాక్టర్‌ 
ప్రాణంతో పాటు ధనాన్ని కూడా తీసుకుంటాడు) 

హిందీ అష్టావధాని డా. చేబోలు శేషగిరిరావు 

ప్రశ్న : దాంపత్యం 36లా ఉండాలా? 63లా ఉండాలా? 

జవాబు : వేసవిలో 36లా, చలికాలంలోను, జీవితాంతం 63లాఉండాలి. 
- శతావధాని దా. పాలపర్తి శ్యామలానందప్రసాద్‌ 

27. ప్రశ్న: అవధానిగారూ! గాయకుడు హైపిచ్‌లో పాడితే బాగుంటుందా? 
లోపిచ్‌లో పాడితే బాగుంటుందా? 
జవాబు : వినేవారికి పిచ్చెక్కకుండా ఉంటే ఏ పిచ్‌లో పాడినా పరవాలేదు. 
- శతావధాని శ్రీమరడాన శ్రీనివాసరావు 
28. ప్రశ్న : లాయర్‌కు- డ్రాయరుకు పోలిక ఏమిటండీ? 
జవాబు : రెండును అసలును దాచిపెడతాయి. 
- అష్టావధానం శ్రీ అవధానం సుధాకరశర్మ 
29. ప్రశ్న: ఈ సభలోని వాళ్ళందరూ లేచి బైటకు వెళ్ళాలంటే ఏం చెయ్యాలి? 
జవాబు : విరాళాల బుక్‌ తీసుకెళ్ళి వాళ్ళముందు పెట్టాలి. 
- అష్టావధాని శ్రీమాన్‌ దిట్టకవి శ్రీనివాసాచార్య 
30. ప్రశ్న : నోముల్లో, వ్రతాల్లో స్రీలు సాధారణంగా కోరే వరం ఏమిటి? 
జవాబు : వచ్చే జన్మలోనైనా మంచి భర్తను ప్రసాదించుమని. 
- సహస్రావధాని డా. గరికపాటి నరసింహారావు. 
13. అవధానములు చేయుట వలన అవధానికి, ఇతరులకు కలిగెడి 
లాభములు 
అష్టావధాన, శతావధాన, సహస్రావధానములు చేయుట వలన అవధానికే 
కాకుండా అవధానాలలో పాల్గొన్న పృచ్చకులకు, కవులకు, పండితులకు, 
విద్యార్థులకు, సాహితీరససింధువులైన ప్రేక్షకులకు అనేక లాభాలు చేకూరుతాయి. 
అష్టావధాన, శతావధానముల స్వరూప, స్వభావాదులను తెలిపి స్వయంగా పలు 
శతాష్టావధానములు కావించిన అభినవ పండితరాయ బిరుదాంకితులైన విద్వాన్‌ 
మాడభూషి వేంకటాచార్యులవారి నుండి (క్రీ.శ. 1835-1897) ఈనాటి వరకు 
సుమారు 5000ల వరకు అవధానులు ఆంధ్రప్రదేశ్‌ రాష్ట్రంలోను, ఆంధ్రేతర 
ప్రాంతాలలోను, విదేశాల్లోను లక్షలలో అవధానములు చేసి ఉంటారనడంలో 
ఎట్టి విప్రతిపత్తి ఉండదు. తిరుపతి వేంకటకవుల కాలం నాడు ఆంధ్రదేశంలో 
ఎక్కడ చూచినా అవధానులే, ఆశుకవులే, ప్రబంధ కర్తలే. అందువల్లనే శతావధాని 
శ్రీ వేలూరి శివరామశాస్త్రిగారు ఏమన్నారో ఈ దిగువ పద్యంలో తిలకించండి: 


ఆశుకవిత్వం - అవధానాలు-ాలాలాలాాాలాాలాంా 092 


ఉ|| “ఎక్కడం జూచినన్‌ గవులె, యెక్కడం జూడ శతావధానులే 

యెక్కడంజూడ నాశుకవులెక్కడం జూదంబ్రబంధకర్తలే 

దిక్కరులంచుంబేర్వడిన తిర్పతి వేంకట సూరులేగు నా 

ప్రక్కల నెల్ల వ కడుపు పండినదమ్మ! తెలుగు దేశమా!” 
అవధానికి కలుగు లాభములు 

ఆంధ్రదేశంలో అధిక సంఖ్యలో కవులు అవధానులుగానే ఖ్యాతిగాంచారు. 
శ్రీయుతులు మాదభూషి వేంకటాచార్యులు, శ్రీ తిరుపతి వేంకట కవులు, వేంకట 
రామకృష్ణకవులు, కొప్పరపు సోదర కవులు, వేలూరి శివరామశాస్త్రి, అవ్వారి 
సుబ్రహ్మణ్యశాస్త్రి, పిశుపాటి చిదంబరశాస్త్రి, గాడేపల్లి వీరరాఘవశాస్త్రి, పోకూరి 
కాశీపతి, జంధ్యాల సుబ్రహ్మణ్యశాస్త్రి, సి.వి. సుబ్బన్న మొదలైనవారు ప్రఖ్యాత 
అవధానులుగాను, సుప్రసిద్ధ విద్వత్మవులుగాను విలసిల్లారు. 

అవధాని జీవనోపాధికి కావలసిన ధనాన్ని అవధానాలు కావించడం 
వలన సంపాదించగలుగుతాడు. అంతేకాకుండా అవధాని పలు సత్కారాలు, 
సన్మానాలు, బిరుదులు పొంది సామాన్య కవుల కంటె గొప్ప ఖ్యాతినార్జించగలడు. 
అవధానకవి పేదవాడైతే ఊరూరా, వాడవాడలా తిరిగి అధికంగా ధనాన్ని 
సంపాదించగలుగుతాడు. ప్రభువుల ఆదరణలేని ఈ రోజుల్లో ప్రజలే అవధానులకు 
జీవనోపాధిని కలుగజేస్తున్నారు. అవధాని అవధానవిద్యను పలు ప్రాంతాలలో 
బాగుగా [ప్రవారం చేయగలుగుతాడు. అవధానాలు కావించడం ద్వారా అవధాని 
అక్షరాస్యతను, విద్యను పెంపొందింపగలుగుతాడు. తిరుపతి వేంకటకవులు 
అవధానాలు చేయడం వలన ఆనాడు నిరక్షరాస్యుడు అక్షరాస్యుడయ్యాడు, 
అక్షరాస్యుడు కవిత్వం చెప్పడం ప్రారంభించాడు, కవి అవధానాలు, ఆశుకవితలు 
చెప్పడం మొదలుపెట్టాడు. వారి ప్రభావం వలన ఆనాడు ఆంధ్రదేశంలో ఎక్కడ 
చూచినా అవధానులే, జంటకవులే ప్రత్యక్షమయ్యేవారు. 

కొంతకాలం అవధానాలు చేసిన పిమ్మట అవధాని నిలకడగా ఒకచోట 
స్థిరపడి చక్కని బృహత్మావ్యాల రచనకు ఉద్యుక్తుడౌతాడు. మాదభూషి 
వేంకటాచార్యులవారు “భరతాభ్యుదయము, “పుష్పబాణ విలాసము మొదలైన 

రచనలు, తిరుపతి వేంకటకవులు “బుద్ధచరిత్రము”, “శ్రీనివాస విలాసము” 
“శవణానందము, “పాణిగ్భృహీత” మొదలైన రచనలు, దుర్భాక రాజశేఖర 
శతావధాని “రాణా ప్రతాప సింహచరిత్ర” గడియారం వేంకట నేషశాస్త్రి “శ్రీ 
శివభారతము” జంధ్యాల సుబ్రహ్మణ్యశాస్త్రి “ఆంధ్ర సామ్రాజ్యము” పోకూరి 
కాశీవత్యవధాని “శుద్ధాంధ్ర నిరోష నిర్వచన హరిచంద్ర చరిత్రము”, 
“సారంగధరీయము” మొదలైన రచనలు, సి.వి. సుబ్బన్న “వ్యాసవిలాస 
ప్రబంధము”, “రామదాస చరిత్రము, “భోజకువింద చరిత్రము” మొదలైన 
రచనలు గావించారు. | 

అవధాని యువకవులను, ప్రాచ్య భాషలను అధ్యయనం చేసే విద్యార్థులను 
ప్రోత్సహించి అవధాన నిర్వహణ విధానమును వారికి నేర్చి వారిచే అవధానాలు 
నిర్వహింపజేస్తాడు. అవధానికి గల ప్రతిభ, వ్యుత్పన్నత, శాస్త్ర, కావ్య, లోక 
జ్ఞానములు పుష్మళముగా కలిగి ఉండుట వలన అవధాన సభలోనున్నవారి 
సందేహములను తీర్చగలడు. 
అవధాన నిర్వహణం వలన విద్యార్థులకు కలిగే ప్రయోజనాలు 

అవధానాలు ధారణా ప్రధానముల అవధానాలు తిలకించిన విద్యార్థులు 
ఏకాగ్రతను అలవరచుకుంటారు. వారు విద్యాభ్యాస కాలంలో పాఠ్యాంశాల 
యందు ఏకాగ్రతతో నుండి వానిని అధ్యయనం చేసి మనస్సులో గుర్తుంచుకుని 
పరీక్షల్లో జవాబులు చక్కగా వ్రాసి ఎక్కువగా మార్కులు తెచ్చుకుంటారు. 
అవధానాలు చూడడం వలన విద్యార్థులకు ధారణ వృద్ధి చెందుతుంది. విద్యాభ్యాస 
కాలంలోనే కొందరు విద్యార్థులు అవధానాలు చేస్తారు. ఈనాడు లబ్ధిప్రతిష్టులైన 
కొందజవధానలు విద్యాసముపార్ణనాకాలంలోనే అవధానాల నిర్వహణం 
ప్రారంభించారు. దానికి కారణం వారికి అవధానాల యందుండే ఆసక్తే అని 
చెప్పాలి. 
పృచ్చకులకు ఒనగూరే ప్రయోజనాలు 

పృచ్చకులకు కలిగే అనేక సందేహాలను, సందిగ్భాంశములను అవధానిని 
పృచ్చించి చక్కని సమాధానాలను పొందవచ్చును. సమస్య, దత్తపది, వర్ణన 

మొదలైన అంశాలకు అవధాని చెప్పే పద్యాలు పృచ్చకుడు వ్రాసుకుని వానిని 
కంఠస్థం చేసి మననం చేసుకోవడానికి వీలు కలుగుతుంది. కొందరు పృచ్చకులు 
అవధానులుగా రూపొందడానికి వీలు కలుగుతుంది. వారి పిల్లలకు, బంధువులకు 
అవధాన విద్యను నేర్చించవచ్చును. 


కవులకు కలిగే ప్రయోజనములు 


అవధాన విద్యయందు ఆసక్తి కలిగిన కొందరు కవులు ఆశువుగా పద్యము 
చెప్పుటకు ప్రయత్నింతురు, అభ్యాసము చేయుదురు. అవధానములు చేయుటకు 
ప్రయత్నించి కొందరు విజయము సాధించి పలు అవధానములు నిర్వహించి 
ఖ్యాతిని గడిస్తారు. మంచి గ్రంథ రచనలు గావిస్తారు. 


ప్రేక్షకులకు కలిగే లాభాలు 

ప్రేక్షకులకు అవధానాలు వీక్షించి, అవధాని చెప్పే పద్యాలు, సమాధానాలు 
వినడం వలన వారికి సాహిత్యపరంగా వినోదం కలుగుతుంది. అవధాని ఆశు 
వుగా పద్యాలు చెబుతున్నప్పుడు కాని, సమస్యలను సరసంగా పూరిస్తున్నప్పుడు 
కాని ప్రేక్షకులు అమితానందం పొంది వారి హర్షాతిరేకాన్ని కరతాళ ధ్వనుల 
ద్వారా తెలుపుతారు. అంతేకాదు, అప్రస్తుత ప్రసంగానికి కూర్చున్న పృచ్చకుడు 
వేసే అడ్డదిడ్డమైన ప్రశ్నలకు అవధాని హాస్య రసస్ఫోరకంగా సమాధానాలు 
చెబుతుంటే వాటిని ఆలకించిన ప్రేక్షక ప్రజానీకం ఆనందంతో తమ సంతోషాన్ని 
మిన్నముట్టేటట్టు చప్పట్లు ద్వారా వ్యక్తపరుస్తారు. అవధాని హాస్యప్రధానంగా, 
చిత్రరీతిలో చెప్పే సమాధానాలు సభాసదులను కడుపుబ్బా నవ్విస్తాయి. ఆ విధంగా 
అవధాని సభాసదులకు సాహిత్యవినోదాన్ని కలిగిస్తాడు. ఆ ఆనందం చలనచిత్రాన్ని 
వీక్షించేటప్పుడు కలిగే ఆనందం కన్న కొన్ని రెట్లు అధికంగా ఉంటుంది. 
సభాసదుల మనస్సులలోనున్న అనేక సమస్యలకు, భావాలకు, ఆలోచనలకు 
అవధాని నుండి సరసమైన సమాధానాలు పొందగలుగుతారు. దానితో వారు 
అమితమైన సంతృప్తిని, ఆనందాన్ని పొందగలుగుతారు. 

కొన్ని సంవత్సరాల క్రితం జరిగిన సంఘటనలు - మహారాష్ట్రంలోని 
లాతూరు, గుజరాత్‌లలో సంభవించిన భూకంపాలు, సునామీ సృష్టించిన భీభత్సం, 
దివిసీమలో 1977లో సంభవించిన టైడవ్‌వేవ్‌, జయేంద్ర సరస్వతి (కంచికామ 
కోటి పీఠాధిపతి)ని కారాగారంలో నిర్బంధించడం, కవులు, రాజకీయ నాయకులు 
పత్రికలలో ప్రకటింపబడిన ప్రధానమైన వార్తలు అవధానాలలో వర్ణనాంశాల 
క్రిందను కాని, ఆశువు అంశం క్రింద కాని చోటు చేసుకున్నాయి. కాలగమనంలో 
అవి స్థిరత్వం పొంది భావితరాల సాహితీపరులు ఆయా కాలాలలో జరిగిన 
సంఘటనలుగా చదువుకుంటారు. 
తెలుగు, సంస్కృత భాషా సాహిత్యాలకు కలిగే ప్రయోజనాలు: 

ఈనాడు అవధానసాహిత్యం తెలుగు, సంస్కృత భాషలలో ఒక శాఖగా 
రూపొందుతుంది. సుమారు ఐదు వేల మంది అవధానులు ఇరవయ్యవ 
శతాబ్దంలోను, ఇరవయ్యొకటవ శతాబ్ద ప్రథమ దశకంలోను దాదాపు ఒక లక్ష 
అష్టావధానాలు, శతావధానాలు నిర్వహించి ఉంటారు. చాలా కొద్ది సహస్రావ 
ధానాలు జరుపబడ్డాయి. 

చక్కని పాండిత్యము, ఆశుధార, ప్రతిభ, వ్యుత్పన్నత, అభ్యాసము కలిగిన 
ప్రతిభావంతులైన అవధానులు సద్యస్ఫూర్తితో ఆశువుగా అప్పటికప్పుడు చెప్పిన 
పద్యాలు కాని, శ్లోకాలు కాని నిలకడగా రచించిన పద్యాలవలె, శ్లోకాల వలె 
భాసిస్తున్నాయి. అంతేకాక అవి అలంకారశోభితమై, సూక్తులతో, సామెతలతో, 
పదబంధాలతో, నవరసాలతో హృదయాలను అలరించే విధంగా శోభిల్లుతు 
న్నాయి. అటువంటి పద్యాలు శ్రీయుతులు విద్వాన్‌ మాడభూషి వేంకటాచార్యులు 
తిరుపతి వేంకట కవులు, దేవులపల్లి సోదర కవులు, కాశీకృష్ణాచార్యులు, 
వేంకటరామకృష్ణకవులు, కొప్పరపు సోదరకవులు, వేలూరి శివరామశాస్త్రి, గాడేపల్లి 
వీరరాఘవశాస్త్రి, పోకూరి కాశీపతి, డా. సి.వి. సుబ్బన్న మొదలైన అవధానుల 
ఆశుకవితలలో జాలువారాయి. ముఖ్యంగా అవధానాలలోని సమస్యాపూరణము, 
దత్తపది, వర్ణన, ఆశువు, న్యస్తాక్షరి , ఉద్దిష్టాక్షరి, నిర్దిష్టాక్షరిలలో చెప్పబడిన పద్యాలు, 

శ్లోకాలు సాహిత్య సౌరభంతో గుబాళిస్తూ గీర్వాణాంధ్ర సాహిత్యాలలో చేర్చుకోదగ్గ 
రీతిలో భాసిస్తున్నాయి. అవధానాలలో చెప్పబడిన చక్కని పద్యాలు అవధాన 
సాహిత్యంలో చేర్చుకొని వానినాక శాఖగా రూపొందించవచ్చు. 

కొంతమంది ఆధునిక వచన కవులు పద్యకవిత్వం ఉనికి కోల్పోయిందని, 
దానికి భవిష్యత్తు లేదని అనే మాటలు వాస్తవాలు కావు. పద్యకవిత్వానికి మరణం 
లేదు. దానికి కారణం అవధానాల నిర్వహణమే. అవధానాలలోని అంశాలు 
చాలావరకు ఛందోబద్ధమైన పద్యాలలో ఉంటాయి కనుక ఛందోబద్ధమైన 
కవిత్వానికి మరణం లేదు. అవధానాల వలన రానురాను పద్యకవిత్వానికి మంచి 
ప్రోత్సాహం కలిగింది, భవిష్యత్తులో కూడా అటువంటి ఆదరణే కలుగుతుంది. 
ఇరవయ్యవ శతాబ్దంలోను, ఇరవయ్యొకటవ శతాబ్దపు ప్రథమ దశకంలో ఆది 
నుండి కూడా అవధానాలు పద్యకవిత్వానికి మంచి ప్రోత్సాహం కలిగించాయి. 
ఛందోబద్ధమైన అవధాన కవిత్వానికి వచన కవిత్వం వలన ఏ విధమైన చేటుందదు, 
దానికి మృతి ఉండదు, మరణ శాసనం ఎవ్వరు వ్రాయలేరు. 
14. తెలుగు విశ్వవిద్యాలయ అవధానాంశ పురస్కారములు 

శ్రీ పొట్టి శ్రీరాములు తెలుగు విశ్వవిద్యాలయం, హైదరాబాదు వారు 
లలితకళలోను, తెలుగు భాషా సాహిత్యాలలోని వివిధ ప్రక్రియలలో ప్రతి యేటా 
ఆయా అంశాలలో ప్రఖ్యాత సాహిత్యవేత్తలకు ప్రతిభా (విశేష) పురస్కారాలు, 
ధర్మనిధి (కీర్తి పురస్కారాలు ప్రసాదిస్తున్నారు. ఈ పురస్కారాలు ప్రసిద్ధ 
అష్టావధానులు, శతావధానులు, సవాస్రావధానులకు 1986 నుండి 
ప్రసాదించడం జరుగుతుంది. 
ధర్మనిధి (కీర్తి పురస్కారాలు 

శ్రీయుతులు కీ.శే. కార్యమపూడి రాజమన్నార్‌ (ప్రభుత్వ కళాశాలల 
ప్రిన్సిపాల్‌) వింజమూరి భాస్మరరావుగారలు ప్రసాదించిన ధనంతో కీ.శే. 
“శతావధాని కారెంపూడి రాజమన్నారు స్మారక పురస్కారం” అనే పేరున ప్రతియేట. 
అవధాన ప్రక్రియలో పురస్కారాలు ప్రదానం చేయబడుతున్నాయి. ఆదిలో 'ధర్మనిధి 

పురస్మ్కారం' అను పేరున ఇచ్చే పురస్కారాలు 2008వ సంవత్సరం నుండి 'కీర్తి 
పురస్కారాలు అని పేరు మార్చారు. 

ఈ పురస్కారాలు శ్రీయుతులు కీ.శే. కార్యమపూడి రాజమన్నారు (రిటైర్జ్‌ 
ప్రిన్సిపాల్‌) (1990-91) ప్రసాదరాయ కులపతి (1991-92) క. రాజన్న 
కవి (1992-93) అందె వెంకటరాజం (1993-94) ఆశావాది ప్రకాశరావు 
(1994-95) ఎస్‌.వి. భుజంగరాయశర్మ (1995-96), గ చ్లూరి దత్తాత్రేయశర్మ 
(1996-97), శ్రీమతి ఎం.కె. ప్రభావతి (1997-98) రాళ్ళ= డి కవితాప్రసాద్‌ 
(1998-99) అష్టకాల నరసింహరామశర్మ (1999-2 100) అబ్బీరెడ్డి 
పేరయ్యనాయుడు (2002-2003) పాలవర్తి శ్యామ లానందవ్రసాద్‌ 
(2003-2004) వద్దిపర్తి పద్మాకర్‌ (2004-05) కగుళ్ళ శ్రీహరిశర్మ 
(2005-2006) అవధానం రంగనాథ వాచస్పతి (2006-07) మరడాన 
శ్రీనివానరావు (2007-2008) నురఖి శంకరశర్మ (2008-09), 
జి.ఎం.రామశర్మ (2009-10) ధూళిపాళ మహాదేవమణి(2010-11)గారలకు 
ఈ పురస్కారాలు ప్రసాదింపబడ్డాయి. 
ప్రతిభా పురస్కారాలు 

ఈ పురస్కారాలను ఆదిలో ఏశేష పురస్కారాలు అని నామకరణం చేశారు. 
తరువాత దీనిని ప్రతిభా పురస్కారాలు క్రింద మార్చారు. ఈనాటి వరకు ఈ 
పురస్కారాలు అందుకొన్నారు శ్రీయుతులు సి.వి. సుబ్బన్న శతావధాని (1990) 
కోరుట్ల కృష్ణమాచార్య (1992) నరాల రామారెడ్డి (1993) మేడసాని మోహన్‌ 
(1994) ధారా రామనాథశాస్త్రి (1995) మాడుగుల నాగఫణిశర్మ (1996), 
గుమ్మన్నగారి లక్ష్మీనరసింహశర్మ (1997) పేరాల భరతశర్మ (1998), గరికపాటి 
నరసింహారావు (1999), గండ్లూరి దత్తాత్రేయశర్మ (2000), సాయికృష్ణ యాచేంద్ర 
(2001) కడిమిళ్ళ వరప్రసాద్‌ (2002), కోట వేంకట లక్ష్మీనరసింహారావు 
(2003), గౌరీభట్ల రామకృష్ణశర్మ (2004), రాళ్ళబండి కవితాప్రసాద్‌ (2005), 
ప్యారక శేషాచార్యులు (2006), శ్రీమతి ఎం.కె. ప్రభావతి (2007), సూరం 

శ్రీనివాసులు (2008), దోర్చల ప్రభాకరశర్మ (2009), మాచిరాజు శివరామరాజు 
(2010), వద్దిపర్తి పద్మాకర్‌ (2011) గారలకు ఈ పురస్కారాలు ప్రసాదింప 
బడ్డాయి. 
గౌరవ డాక్టరేటులు 

171 అష్టావధానము చేసిన అవధానాచార్య ఆశావాది ప్రకాశరావుగారికి 
తెలుగు విశ్వవిద్యాలయం 2000 సంవత్సరంలో గౌరవ డాక్టరేటు ప్రసాదించింది. 
ప్రకాశరావుగారు పలు పద్యకావ్యాలు, విమర్శ (గ్రంథాలు, పరిశోధన (గ్రంథాలు, 
అవధాన గ్రంథాలు, నాలుగు పదులు రచించి ప్రకటించడమే కాకుండా పలు 
సాహిత్య వ్యాసాలు ప్రకటించారు. పలు సాహిత్యాంశాలపై మృదుమధురమైన, 
రసోపేతమైన ఉపన్యాసాలు వేలకొలది చేశారు. సాహితీపరుల హృదయాలు 
వారి ప్రసంగాల వలన అలరింపబడుతున్నాయి. 

మాడభూషి నుండి మేడసాని వరకు అవధాన ప్రదర్శనలిచ్చిన 150 
అవధానులపై ధారావాహికంగా వ్యాసాలు ఆంధ్రజ్యోతి, ఆంధ్రభూమి ఆదివారం 
దినపత్రికలలో వారం వారం ప్రకటించిన రాపాక ఏకాంబరాచార్యులకు 2009లో 
పొట్టి శ్రీరాములు తెలుగు విశ్వవిద్యాలయం గౌరవ డాక్టరేటు ప్రసాదించింది. 
వారు అవధానులపైననే కాక ప్రముఖ పత్రికా సంపాదకుల పైన, చరిత్రకారుల పైన, 
సాహితీవేత్తలపైన [గ్రంథాలు వెలయించారు. అంతేకాక వారు 400లకు పైగా 
వ్యాసాలు వివిధ పత్రికలలో ప్రకటించారు. 
15. ముగింపు 

అవధాన సాహిత్యమునకు పుట్టినిల్లు ఆంధ్రదేశము. తెలుగు భాషలో 
తప్ప అవధాన కవిత్వము మరే ఇతర దేశ భాషలలో లేదనుట నిర్వివాదాంశము. 
తిరుపతి వేంకటకవులు, ఇతర సుప్రసిద్ధ అవధానుల అవధాన ప్రదర్శనలు 
తిలకించి 20వ శతాబ్ది ఉత్తరార్థమునందు కొందరు తమిళకవులు, కన్నడ కవులు 
వారి వారి భాషలలో అవధానములు గావించుచున్నారు. కొందఅజవధానుల 
ప్రదర్శనలు తిలకించిన యువకవులు, విద్యార్థులు ఉత్సాహముతో ఆశువుగా 

కవిత్వమల్లుచు అవధానములు గావించుట ప్రారంభించారు. ఫలితముగా పద్య 
కవిత్వమునకు గొప్ప ప్రోత్సాహము కలుగటయేకాక అవధాన సాహిత్యము ఇబ్బడి, 
ముబ్బడిగా పెరిగినది. సాహితీపరులలో అవధాన విద్య కవితావేశమును 
'పెంచినది. ఆంధ్రదేశమున అనేకమంది కవులు, అవధాన కవులు ఉద్భవించుటకు 
వీలు కలిగినది. మన అవధానులు ఇతర ర్యాష్టములందు, విదేశములందు 
అవధాన ప్రదర్శనలు గావించి తెలుగువారి కవితాప్రతిభను దశదిశల వ్యాపింప 
చేశారు. అవధాన ప్రదర్శనలకు సంబంధించిన (గ్రంథములు వందలలో 
ముద్రింపబడ్డాయి. ఈ(గ్రంథాలన్నీ ఆయా కవుల అనన్యశేముషీ ప్రతిభకు, 
కవితావిన్యాసమునకు నిదర్శనములుగా నిలుస్తాయి. 

ఈ అవధాన విద్యాప్రచారమునకు, ఆసక్తి కలిగిన విద్యార్థులకు అవధాన 
విద్య నేర్పుటకు, అవధాన విద్యావ్యాప్తికి హైదరాబాదులోని శ్రీ పొట్టి శ్రీరాములు 
తెలుగు విశ్వవిద్యాలయంలో ఒక శాఖ నేర్చరచి ప్రతిభావంతులైన అవధానులను, 
కవులను అధ్యాపకులుగా నియమించి ఉత్సాహవంతులైన యువ విద్యార్థులకు 
శిక్షణనిచ్చినచో అవధాన విద్య వృద్ధి చెందడమే కాకుండా అవధాన సాహిత్యము 
కూడా వృద్ధి చెందుతుంది. ఈ సత్మార్యమును తెలుగు విశ్వవిద్యాలయం రాబోవు 
కాలంలో పూనుకొని తెలుగు సాహిత్యంలో ఒక శాఖగానున్న అవధాన విద్యకు 
మంచిప్రోత్సాహము ఇవ్వగలదని మనము విశ్వసించవచ్చును. 


మాజా 9నవర్తూ 


దా॥ రాపాక ఏకాంబరాచార్యులు 


శ్రీ రాపాక ఏకాంబరాచార్యులు 15 సంవత్సరాలు 
చారిత్రకోవన్యాసకులుగా ఉద్యోగించి, 1977లో 
సహకారశాఖలో డిప్యూటీ రిజిస్తారుగా ప్రవేశించి, 
చివరగా జాయింట్‌ రిజిస్ట్రార్‌గా పనిచేసి 1998 జూన్‌లో 
పదవీ విరమణ చేశారు. వారు చరిత్ర-సాహిత్యాలు 
అధ్యయనం చేసి వివిధ విషయాలపై సుమారు 400 
వ్యాసాలు, పలు (గ్రంథాలు వ్రాసి సాహిత్యవేత్తగా పేరు 
పొందారు. గవర్నర్‌ వారికి ఆనరరీ డి.లిట్‌ డిగ్రీ ప్రసాదించారు. పలు సత్మారాలు- 
సన్మానాలు పొందిన వారి జీవితంలోని స్మరణీయ ఘట్టాలీదిగువ పొందుపరుప 


బడాయి. 
ట్‌ 





జీవిత వివరాలు: తేది:9.9. 1940న తూర్పుగోదావరి జిల్లా కాకినాడ తాలూకా 
లోని (కాజలూరు మండలం), పల్లిపాలెం (గ్రామంలో పుణ్యదంపతులైన శ్రీమతి 
గున్నమ్మ, శ్రీరామస్వామి గారల కుమారులుగా జన్మించారు. వీరు చరిత్ర, 
పురావస్తుశాస్త్రం, రాజనీతిశాస్తంలను అధ్యయనం చేసి 1962లో యూనివర్సిటీ 
ఫస్ట్‌గా ఎం.ఏ. డిగ్రీ పొందారు. 


[గ్రంథములు-ముద్రితములు: వీరు ఈనాటి వరకు 14 గ్రంథాలు రచించారు. 
అముద్రితాలు: 10 [గ్రంథాలు వరకు ఉన్నాయి. 


వీరి వ్యాసాలు వివిధ పత్రికలలో ముద్రింపబడ్డాయి. రేడియో ప్రసంగాలు, 
దూరదర్శన్‌లో వివిధ కార్యక్రమాలు టెలికాస్ట్‌ కావడం, తిరుమల శ్రీ వేంకటేశ్వర 
స్వామివారి బ్రహ్మోత్సవాలలో వ్యాఖ్యానాలు చేయడం జరిగింది. 


సుమారు 40 అవధానాలలో పృచ్చకులుగాను, అధ్యక్షులుగాను వ్యవహరిం 
చారు. వివిధ సాహిత్య సంస్థలలో అనేక పదవులు నిర్వహించారు. వీరికి 
పొట్టి శ్రీరాములు తెలుగు విశ్వవిద్యాలయం 2009లో డి.లిట్‌ డిగ్రీ ప్రసాదించింది. 
ఆకాశవాణి, దూరదర్శన్‌ సలహా సంఘ సభ్యులుగా ఉండడం జరిగింది. వీరు 
అనేక సత్కారాలు, సన్మానాలు పొందారు. 


మోడడాం వత్తు. 

వప్రతంచ తలుగు మహాసభల ఆశయాలు 


క వ య వ న వ న 
కలిగించేలా ప్రణాళికలు తయారు చేయడం. 


క ర స న న. 
భాషాసంస్కృతులు ఎదుర్కొంటున్న సమస్యలకు పరిషారాలు 
నేం కన లం. 

క య న 
ఉపయోగించడానికి చర్యల లు చేపట్టడం. 

క వ వ న న 
వినియోగించేందుకు చర్యలు తీసుకోవడం. 

* _త్రెల్రుగువారి జానపద, సంప్రదాయ కళారూపాల ప్రదర్శనలకు, 
ప్రచారానికి ప్రణాళిక రూపొందించడం. 

* _ తెలుగు జాతి ప్రాచీనతలను, ప్రశస్తిని వెలుగులోకి తేవడం. 

9 తెలుగు జాతి చరిత్రపై, భాషపై (గ్రంథాలు ప్రచురించి కొత్త 
పారిభాషిక పదాలు తయారుచేయడం. 

* తెలుగు భాషను అభ్యసించే వారికి సరళమైన శైలిలో పాఠ్యగ్రంథాలు, 
బోధనోపకరణాలు తయారు చేసే ప్రణాళిక రూపొందించడం. 

4 వప్రెలగు నేలపై 0 త ట్ట ఆధ్యాత్మిక స్థలాలకు, పర్యాటక 
నా 


తెళుడు ఖాకీ తాతం తెలుడు వంజ్కీతి ప్రకాశం 


